



دۇردانە لەتپىلەر

شىنجاڭ خەلق نەشرىياتى

مۇقاۋىنى لايىھىلىگۈچى: ئەكبەر سالھ



ISBN 978-7-228-08026-7



9 787228 080267 >

定价: 13.00 元

دۇردانە لەتپىلەر

نەشرگە تەييارلىغۇچى: ماخمۇت مۇھەممەت

شىنجاڭ خەلق نەشرىياتى

图书在版编目(CIP)数据

笑话精粹/马合木提·买买提整理. — 乌鲁木齐:新疆人民出版社, 2003. 5 (2008. 4 重印)

ISBN 978—7—228—08026—7

I. 笑… II. 马… III. 维吾尔族—笑话—作品集—中国—维吾尔语(中国少数民族语言) IV. I277. 8

中国版本图书馆 CIP 数据核字(2003)第 037430 号

责任编辑 艾则孜·吐尔迪
责任校对 艾加爾古麗·吐爾遜
出版发行 新疆人民出版社
地 址 乌鲁木齐市解放南路 348 号
电 话 0991—2827472
邮政编码 830001
经 销 新疆维吾尔自治区新华书店
印 刷 新疆日报社印务中心
开 本 880×1230 毫米 1/32
印 张 5.875
版 次 2003 年 5 月第 1 版
印 次 2009 年 2 月第 3 次印刷
印 数 6001—10000 册
定 价 13.00 元

دۇردانە لەتىپىلەر

نەشرگە تەييارلىغۇچى: ماخمۇت مۇھەممەت
مەسئۇل مۇھەررىرى: ئەزىز تۇردى
مەسئۇل كوررېكتورى: ھەجەرگۈل تۇرسۇن
نەشر قىلىپ تارقاقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991-2827472
پوچتا نومۇرى: 830001
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
باسقۇچى: شىنجاڭ گېزىتى باسما ئىشلىرى مەركىزى
فورماتى: 880×1230 مىللىمېتىر، 1/32
باسما تاۋىقى: 5.875
نەشرى: 2003 - يىلى 5 - ئاي 1 - نەشرى
باسمىسى: 2009 - يىلى 2 - ئاي 2 - بېسىلىشى
تراژى: 6001-10000
كىتاب نومۇرى: ISBN 978-7-228-08026-7
باھاسى: 13.00 يۈەن

ئالتۇن يەردە ياتمايدۇ

(كىرىش سۆز ئورنىدا)

مەن كۆرگەن ئادەملەر ئىچىدە ئۇ ھەممىدىن ئۆز سۆزلۈك ،
تىنىمىسىز ، پاراڭچى ھەم ئاق كۆڭۈل ئىدى . بىرلا ۋاقىتتا ئۆزىدە
شۇنچە كۆپ خىسلەتنى مۇجەسسەملىگەن بۇ ئادەم ئىچ - قارنى
كەچمىش ، ئەسلىمە ، ۋەقە ، سان - سېپىر ، ئىسىملار... بىلەن
توشۇپ كەتكەن ، بىز ئۈچۈن مەڭگۈ تەۋەررۈك ، ماڭالايدىغان
كان — تېپىپچان ھادى ئاكا ئىدى .

ئۇنى دەسلەپ ئۇچراتقان ۋاقتىم ئېسىمدە يوق . رەسمىي
تونۇشۇپ ، پاراڭلاشقىنىمىز 1982 - يىلىنىڭ ئەتىياز پەسلى
بولۇپ ، بىر كۈنى ئۇ غۇلجا شەھەرلىك رادىئو ئۈزبىلىنىڭ
مۇخبىرلار ئىشخانىسىغا يېقىملىق كۈلۈمسىرەپ ، كەمتەرىن سالام
بىلەن كىرىپ كەلدى . ئۇ چاغلاردا مەن مۇشۇ ئىدارىدە مۇخبىرلىق
قىلاتتىم .

سالام - سەھەتتىن كېيىن تېپىپچان ھادى ئاكا خۇددى كونا
تونۇشلاردا كىلا يېنىمغا كېلىپ ئولتۇردى . چېكىپ تۈگەيلا دەپ
قالغان موخوركىسىنى چىمدىپ تۇتۇۋالغان ، بارماقلىرى ئىستىن
سارغايغانىدى .

— ھە ، قەغەزنى بويماۋەردىڭىز ؟

— ئالامەت بويىدۇ بۇ بالا ، ھەممىمىزدىن جىق
بويىۋېتىدۇ ، — تۆر تەرەپتىكى ئۈستەلدە ئولتۇرغان پېشقەدەم
مۇخبىر دۆلەت تۇرسۇن ئاكا تېپىپچان ئاكىنىڭ چاقچىقىغا
يانداشتى . تېپىپچىنىكام قولىدىكى تاماكىسىنى بىرنەچچىنى شوراپ ،
كۈلدانغا باستۇرۇۋەتكەندىن كېيىن ئۈستەل ئۈستىدىكى گېزىتلەرگە

بىر قۇر كۆز يۈگۈرتۈپ چىقتى . كېيىن بىرنەرسە توساتتىن يادىدىن كەچكەندەك ، بېشىنى لىككىدە كۆتۈرۈپ ماڭا قاراپ :

— ھوي ، سىز ھەرەمباغدىكى مۇھەممەتجان ئەپەندىنىڭ ئوغلىكەنسىز - ھە ؟ — دېدى .

— شۇنداق ! — دېدىم ئەدەپ بىلەن .

— ۋاي توۋا ! — تېپىپچىنكام پەقەت ئۆزىڭلا خاس يېقىملىقلىق بىلەن كۈلۈمسىردى ، — «ماخمۇت مۇھەممەت ، ماخمۇت مۇھەممەت» دېسە ، ھەدەپلا يۈرۈپتىمەن ، قايسى كۈنى بىر تويدا بىرى شۇنداق دەيدۇ . ۋاي توۋا ، دادىڭىز بىلەن بۇرادەرچىلىكىمىز بار ئىدى . ئۇنى مۇھەممەتجان ھاپىز دېمىسە ، كۆپ ئادەم ئۇقمايدۇ .

ئەنە شۇنىڭدىن كېيىن تاكى تېپىپجان ھادى ئاكا پانىي دۇنيادىن ئايرىلغۇچە ، تالاي يىل ئۇنىڭ بىلەن ھەمىدار ، ھەمسۆھبەت ، ھەمتاۋاق ، ھەمپىكىر بولۇپ ، بۇ ئادەمدىن نۇرغۇن نەرسىلەرنى بىلدىم ، ئۆگەندىم . تارىخىي چىنىلىققا باي ، ئۆزىگە خاس چۈچۈك تىللىق يازمىلىرىنى ئوقۇدۇم ، چىن كۆڭلىدىن سۆزلەپ بەرگەن نۇرغۇن ئارزۇ - پىلانلىرىنى ئاڭلاپ قۇۋاندىم ، ھەر دائىم سۆھبىتىگە تەشنا بولدۇم ، شۇ قاتاردا ئۇنىڭغا ئادەت سۆزى بويىچە تىكەن يېقىملىق «ۋاي توۋا !» دېگەن سۆزىنى نۇرغۇن - نۇرغۇن قېتىم ئاڭلىدىم .

ئۇنىڭ غۇلجا شەھىرى «شەرق» مەھەللىسىگە جايلاشقان كەڭ ، يېشىلچىلىققا تولغان ھويلىسىغا كۆپ باراتتىم . قاچانلىكى بارسام ئۇنىڭ ئىككى ئىشىنىڭ بىرى بىلەن شۇغۇللىنىۋاتقىنىنى — يا يېزىقچىلىق قىلىۋاتقىنىنى ، يا بولمىسا ھويلىسىدىكى مېۋىلەرگە ئىشلەۋاتقىنىنى كۆرەتتىم . ئۇنىڭ بىكار ئولتۇرغان ، زېرىكىشتىن ۋايسىغان ۋاقتىنى كۆرگىنىم يوق . لېكىن موخوركىنى بىر - بىرىگە ئۇلاپ دېگۈدەك زىيادە چېكىدىغانلىقىنى دائىم كۆرۈپ تۇراتتىم . ئۇنىڭ بىلەن بىرەر سائەت پاراڭلىشىپ ئولتۇرسىڭىز ، كۈلدانىنىڭ قانداق توشۇپ قالغىنىنى سەزمەي قالاتتىڭىز .

تېپىپجان ھادى ئاكا تىنىمىسىز ئىشلەيدىغان ئاددىي - ساددا ،

كچىك پېئىل ، ھېسسىياتچان ئادەم ئىدى . ئاددىي تىل بىلەن كاتتا پىكرلەرنى ئىپادىلەشنى بىلەتتى . شۇنىڭ بىلەن بىزگە ئۇ ھېچقاچان ئۆز پىكرىنى ، كۆز قارىشىنى سۇۋاپ ، يوشۇرۇپ ئۆلتۈرىدىغان ئادەملەردىن ئەمەس ئىدى . ئاپتەلىك يىللارنىڭ سۈرۈۋىچىلىقىنى كۆپ تارتقان بۇ ئادەم دۈمبىسى سەل - پەل ئايتاپ كۆرگەندىن كېيىن بىلىدىغانلىرىنى قەغەز يۈزىگە چۈشۈرۈپ ، خەلققە تەقدىم قىلىش كويىدا ياشىنىپ قالغىنىغا قارىماي قۇۋۋەتلىك قوللىرىغا خاسىيەتلىك قەلىمىنى ئالغانىدى . گەرچە ئەجەل ئۇنىڭغا ئانچە كۆپ پۇرسەت بەرمىگەن بولسىمۇ ، قىسقىغىنا يىللار ئىچىدە ئۆزىگە خاس تىل ، ئۇسلۇب ، پىكىر بىلەن ئاز ، لېكىن ساز ، خەلقىمىز ياقىتۇرۇپ ئوقۇپ ئالقىشىلغان ئەسەرلەرنى قالدۇرۇپ كەتتى . ئىلى تارىخى باياندىكى مول پاكىتلىق ، دەل پىكىرلىك ماقالىلىرى ئۇنىڭ كۆپتىن خەۋەردار ، ھايات شاھىتلىق خىسلىتىنى نامايان قىلسا ، «پالۋان كەلدى» ، «ھېكىم چورۇق» ، «كۆزۈمنى ئېچىپ چىقتىم» ، «ئۆچكە دۆڭدە لاۋۇلدىغان مەشئەلەر» ، «باتۇر كەلدى» قاتارلىق تارىخىي ھېكايىلىرى ئوقۇرمەنلەر قەلبىنى تىترەتكەن ، ئۇلارنى زوق - شوققا چۆمدۈرگەنىدى . ئۇنىڭ يەنە نۇرغۇن پىلانى ، تېمىسى ، تەرەددۇتلىرى بار ئىدى .

— گۈلەمخان ھەققىدە بىرنەرسە يېزىۋاتىمەن ، پوۋېست بولۇپ قالارمىكىن ، — دېگەندى ئۇ بىر قېتىم ماڭا . مەن دەرھال ئۇنىڭ تىلىكىگە رىغبەت بەردىم . ئەپسۇس ، ئۇ بۇنى تاماملىيالمىدى . ئەستىلىك قولىيازىملىرى ئارىسىدا پۈتۈنسۈرۈك ھالەتتە ئۇچرىغان بولسا ، ئۇنى ھەقدارلىرى يورۇققا چىقىرار ئىدى ، بەلكىم !

سادىر پالۋان تېمىسىنى بويلاپ بىرنەچچە ياخشى ھېكايە ئېلان قىلغان تېيىپجان ئاكا بۇ توغرىدا يىرىكرەك ئەسەر يېزىش ئارزۇسى بارلىقىنى ماڭا نەچچە قېتىم ئىزھار قىلغانىدى . ئۇ بۇ پىلانىنى دراما شەكلى بويىچە ئورۇنداش پىكىرىدىمۇ كۆپ ۋاقىت تولغانغانىدى . مۇبادا سادىر پالۋان تېمىسىدا دراما يېزىپ قالغۇدەك بولسا ، ئەسەرنىڭ باش قىسمىغا بېرىلىدىغان خور ۋە ئىچىدىكى بىرنەچچە ناخشا تېكىستىنى مېنىڭ يېزىپ بېرەلەيدىغان -

بېرەلمەيدىغانلىقىمنى سورىغانىدى ، مەن جان - دىلىم بىلەن ماقۇللۇق بىلدۈرگەندىم . كېيىن ئۇ بۇ تېمىنى جاپپار قاسىم بىلەن بىرگە ئىشلەش ئۈستىدىمۇ سۆزلىشىپ يۈردى . ئەپسۇس ، بۇ قۇتلۇق ئىشىمۇ ئۇنىڭغا نېسىپ بولمىدى .

1982 - يىلى «ھېسام چاقچاقلىرى» ناملىق چاتما چاقچاقلار توپلىمىنىڭ 1 - كىتابى يېڭىدىن نەشر قىلىنىپ تارقىتىلغان چاغلار ئىدى . تېيىپجان ھادى ئاكا چاقچاق ئارىلاش مېنى تەبرىكلىدى :

— ئاممىباب بالىكەنسز جۇمۇ ، ھېسامنىڭ گەپلىرىدىن ئويدانلا بىر كىتاب تۈزۈۋالغىنىڭىزنى قاراك !

مەن ئۆزۈمنىڭ ھېسام چاقچاقلىرىنى توپلاپ رەتلەشكە نېمە ئۈچۈن قىزىقىپ قالغانلىقىمنىڭ جەريانىنى ئۇنىڭغا تەپسىلىي سۆزلەپ بەردىم . گېپىم ئۆزىراپ كەتكەن بولسىمۇ ، تېيىپجانمۇ بىر خىل كۈلۈمسىرەشتە ئەستايىدىل تىڭشاپ ئولتۇردى . ئارىلىقتا ئىككى - ئۈچ قېتىم موخوركا ئوراپ چېكىمۇۋەتتى .

— ۋاي توۋا ، ھېلىتىن ئالتە يۈزدىن ئوشۇق چاقچاق توپلىدىم دەك ، يەنە داۋاملىق توپلىماقچىسىز ، ھېسام ئاخۇنى بىر كۆتۈرۈۋېتىدىكەنسز - دە ! ماڭا قاراك ، ئاشۇ چاقچاقلارنىڭ كۆپىنى ئۆزىڭىز توقۇيسىزغۇ دەيمەن ؟

مەن ئۇن چىقارماي كۈلۈمسىرىدىم . تېيىپجان ھادى ئاكا بىرىنچىمىنى ئېسىگە ئالغاندەك ، تېڭىرقاپ قالدى ، كېيىن ماڭا قاراپ دېدى :

— ماڭا قاراك ماخمۇت ، سىزدە باشقا لەتىپلەردىنمۇ بارمۇ ، خەلق لەتىپىلىرىدىن دەيمەن ؟

مەن ئۆزۈمنىڭ يىللاردىن بېرى ئاڭلىغانلا يېرىمدە بىردىن - ئىككىدىن خاتىرىلەپ ، ئايرىم خالىتىدا ساقلاپ يۈرگەن بىرەر يۈزگە يېقىن لەتىپىگە ئىگە ئىكەنلىكىمنى يۈمۈرلۈك تىل بىلەن ئېيتىۋىدىم ، تېيىپجان ئاكا ئاجايىپ بىر تەرزىدە قىزىقسىنىپ قاتتىق كۈلۈپ كەتتى ۋە دېدى :

— ۋاي شەيتانەي ، ۋاي توۋا ، ھە بوپتۇ ، مېنىڭ دېمەكچى

بولغىنىم ، مەندىمۇ ئۇزاقتىن بېرى توپلىغان شۇنچىلىك لەتپە بار ئىدى ، مەن يۇمۇرلۇق تىلغا گالراق دەڭا ، سىز بۇ ئىشنىڭ ئېيىنى ئېلىپ قالدىڭىز ، ئاشۇ لەتپىلەرنى سىزگە بەرسەم ، ئۆزىڭىزدىكىنى قوشۇپ ، راسا بىر تاۋلاپ باقماسىز .

مەن خۇشاللىق بىلەن ئۇنىڭ بۇ تەكلىپىگە قوشۇلدۇم . ۋەدىمىز شۇ بولدى . بىرنەچچە كۈندىن كېيىن ، مەن ئۇنىڭكىگە باردىم . تېيىپچان ھادى ئاكا ئاللىقاچان تەييارلاپ قويغان بىر قېلىن سېرىق كۈنۋېرتنى ماڭا بەردى . كۈنۋېرت ئىچىدە يېشىل كۆن تاشلىق چىمەلتەك قېلىنلىقىدىكى خاتىرە دەپتەر بىلەن ئىككى پۈكلەنگەن يېرىم توپ ھال رەڭ ئىش قەغىزى بار ئىدى . كۆك ۋە قىزىل سىياھ بىلەنمۇ ، قېرىنداش بىلەنمۇ خاتىرىلەنگەن ، چاغاتاي ئىملاسىغا يېقىن نۇسخىدا يېزىلغان لەتپىلەر نەچچە كۈنگىچە دىققەت مەركىزىدە بولدى . مەن ئىلگىرى كۆپلىرىنى ئاڭلىمىغان ، سۆز - جۈملىلىرى ئاجايىپ پاساھەتلىك ، قىزىقارلىق ، مەنىلىك بۇ لەتپىلەرنىڭ تۇنجى ئوقۇمىنى بولدۇم . گەپنىڭ قىسقىسى ، تېيىپچىنكام ۋە ئۆزۈم توپلىغان لەتپىلەرنى قوشۇپ ، بىر ئايچە يېڭى مەشغۇلات بىلەن بەند بولدۇم . ئىككى يۈزدىن ئارتۇقراق لەتپە ئىچىدىن بىر يۈز سەكسەننى تاللىۋېلىپ ، قايتا - قايتا ئىشلەپ ، تېيىپچىنكام بىلەن نەچچە قېتىم كېڭىشىپ ، ئاخىر «ئۇيغۇر خەلق لەتپىلىرى» ناملىق بىر يۈرۈش ئۈچ نۇسخا قوليازمنى تەييار قىلدىم ، بىر نۇسخىنى تېيىپچىنكامغا بەردىم ، بىر نۇسخىنى ئۆزۈم ساقلاشقا ئېلىپ قالدىم ، بىر نۇسخىنى بولسا ، ئىككىمىزنىڭ نامىدا شىنجاڭ خەلق نەشرىياتىغا گەۋەتەپ بەردىم .

بىزنىڭ ئارزۇيىمىزغا ۋە تىرىشچانلىقىمىزغا يارىشا «ئۇيغۇر خەلق لەتپىلىرى» مىز ئايرىم كىتاب بولۇپ نەشر قىلىنالمىدى . بىراق ، شۇ كەملەردە نەشرىياتقا ھەر خىل ، ھەر رەڭ لەتپىلەر خېلى كۆپ كېلىپ تۇرغاچقا ، نەشرىيات «ئۇيغۇر خەلق لەتپىلىرى» نامىدىكى يۈرۈشلۈك لەتپىلەر مەجمۇئەسى چىقىرىشنى قارار قىلدى . مەجمۇئەنىڭ تۇنجى سانىغا بىزنىڭ

كىتابىمىزدىكى بىر بۆلۈك لەتىپىلەر «تاللاپ» كىرگۈزۈلدى .
يېشىل خاتىرە بىلەن ھال رەڭ ئورنىگىنال توپلىمى ھېلىقى
كونۇپىرتتا تاھازىرىغىچە مەندە ساقلانماقتا . ھەر قېتىم بىرەر
ماتېرىيال ئاكتۇرغىنىمدا ، قولۇمغا ئۇ كونۇپىرت چىقىپ قالسا ،
باشقا ئىشلىرىمنى ئۇنتۇپ ، بىر ھازاغىچە تونۇش پوچىركىلىق
تەۋەرىۈك لەتىپىلەرنى بىر باشتىن ئوقۇپ كېتىمەن ، يېڭىدىن -
يېڭى مەنە ۋە لەززەت تاپىمەن ، شۇنداقلا ھەر قېتىم «ئامان -
ئېسەنچىلىك بولسا ، بۇ لەتىپىلەرنى خەلقىمىزگە تولۇقى بىلەن
تونۇشتۇرىمەن ، يەتكۈزۈمەن» دەپ ئويلايمەن .

تېيىپجان ھادى ئاكا ئاددىي ، كەمتەر ، تىرىشچان پەزىلىتى
بىلەن بىزنىڭ ئادەم بولۇش جەھەتتىكى ئۈلگىمىز بولۇپلا قالماي ،
ئىزگۈ نىيەتلەرگە تولغان يېزىقچىلىق خىسلىتى بىلەنمۇ قەلەم
ئەھلىنىڭ ئۆرنىكى بولۇشقا مۇناسىپ . تەقدىر ئۇنى يەنە بىرنەچچە
يىل ئىجادىيەت دېڭىزىغا قويۇپ بەرگەن بولسا ، يۇرتىمىز ،
خەلقىمىز تارىخىغا ئائىت تېخىمۇ كۆپ ئۈنچە - مەرۋايىتىنى خەلققە
تەقدىم ئەتكەن بولاتتى . ئىسىت ، ئۇ مۇبارەك زاتنىڭ كۆڭۈل
خەزىنىسىدىكى بايلىقلارنىڭ مۇتلەق كۆپ قىسمى ئۆزى بىلەن بىرگە
يوقلۇق ئالمىگە سىڭىپ كەتتى .

تېيىپجان ھادىنىڭ ئازغىنە - ئۈزغىنە ئىجادىي ئەمگىكى
خەلقىمىزنىڭ كۆڭۈل بېغىدا خۇش پۇراق قىزىلگۈل بولۇپ يىلتىز
تارتتى ، پورەكلەپ ئېچىلدى . مۇئەللىپ ئۆزىمۇ خەلق تەرىپىدىن
ئالتۇن سانىلىپ ، ئەزىزلەندى ، باشلاردا كۆتۈرۈلدى .

شۇنىمۇ قوشقاچ كېتەي : تېيىپجان ھادى ئاكا توپلىغان ئۇيغۇر
خەلق لەتىپىلىرىمۇ ئۆز نۆۋىتىدە مىسلى بىر ئالتۇن . ئۇ ھەرگىز
يەردە قالمايدۇ ، مۇھتەرەم ، ئاق نىيەت خەلقىمىزنىڭ كۆڭۈل
كۈيىنى دولقۇنلىتىپ ، فولكلور خەزىنىمىزنىڭ ئىستىقبالىق
باغرىدا چاقناۋېرىدۇ .

2000 - يىلى 4 - ئاينىڭ 23 - كۈنى

ئۇيغۇر خەلق لەتىپىلىرى

توپلاپ رەتلىگۈچىلەر : تېيىپجان ھادى
ماخمۇت مۇھەممەت

ئۇ چاغدا ئۆچۈرۈۋېتىمەن

ئوردا تارىخچىسى مەخسۇس بىر دەپتەرگە ئەخمەقلەرنىڭ ئىسمى - قىلمىشىنى خاتىرىلەپ تۇرىدىكەن . بىر كۈنى پادىشاھ ئۇنىڭدىن سورايتۇ :

— ئەخمەقلەر تىزىملىكىدە مېنىڭ ئىسمىم يوقتۇ ؟
— بار تەقسىر ، — دەپتۇ تارىخچى ئەدەپ بىلەن .
— قايسى ئەخمەقلىكىمگە ئىسمىمنى يازمەن ؟ — دەپتۇ پادىشاھ ئەجەبلىنىپ .

— بۇلتۇر شەھەردىكى پالانى كاززاپ ، — دەپ پادىشاھنىڭ يادىغا ساپتۇ تارىخچى ، — بىر جۈپ ئېسىل ئارغىماق ئەكېلىپ بېرىمەن دېسە ، بىرنەچچە يۈز تىللانى قولغا تۇتقۇزۇپ قويدىلا ؟ ! قېنى ئەكېلىپ بەرگىنى ؟ بۇنىڭدىن ئوشۇق ئەخمەقلىق بولامدۇ ؟

گەپ شۇ يەرگە كەلگەندە پادىشاھ گاڭگىراپ قاپتۇ ۋە :
— ئۇ كاززاپ يا ئارغىماقنى ، يا تىللانى ئەكېلىپ بەرسىچۇ ؟ — دەپ سورايتىكەن ، تارىخچى جاۋاب بېرىپتۇ :
— ھە ، ئۇ ۋاقتىدا ئەلۋەتتە سىلنىڭ نامىشەرىپلىرىنى ئۆچۈرۈۋېتىپ ، ئۇنىڭكىنى يازمەن .

بىرىنچى ۋەسىيەت

گالدى - گۈلدۇڭراق بىر ئادەم مەھەللىدىكى بىر قوشنىسىنىڭ ئاغرىپ قالغىنىنى ئاڭلاپ ، ئۇنى يوقلاپ كىرىپتۇ - دە ، ئالدى بىلەن ھال سورايتۇ ، ئاندىن مۇنداق دەپتۇ :
— راستىنى ئېيتسام ، دادام رەھمەتلىكمۇ جان ئۇزۇش ئالدىدا

خۇددى سىلىدە كلا ئاغرىپ ياتقانىدى . بايقىشىمچە ، سىلىنىڭمۇ
ۋاقت - سائەتلىرى توشۇپ قالغاندەك تۇرىدۇ ، شۇڭا مۇشۇنچىلىك
ۋاقتلىرىدا بالىلارغا دەيدىغان گەپلىرى بولسا دەۋالسىلا !
شۇ چاغدا ئاغرىق كىشى بالىلىرى تەرەپكە ئۆرۈلۈپ ، ئۇلارغا :
— بالىلىرىم ، مېنىڭ بىرىنچى ۋەسىيىتىم ، بۇ ساراڭنى
قوغلاپ چىقىرىڭلار ۋە ئىككىنچى ئۆيگە يولاتماڭلار ، — دەپتۇ .

ئۆزۈڭمۇ يوقالساڭ...

ئۆزى دائىم شەھەردىكى بىر ساراڭنىڭ چىشىغا تېگىپ
ئوينىدىغان بىر ئادەم نۇرغۇن ئۇششاق بالىنىڭ ھېلىقى ساراڭنى
تېرىكتۈرۈۋاتقانلىقىنى كۆرۈپ ساراڭدىن :
— مۇشۇ بالىلارنى قوغلىۋېتىمۇ؟ — دەپ سورىغانىدى .
ساراڭ ئېيتتى :
— بەللى ، بۇلارنى قوغلىغاچ ئۆزۈڭمۇ يوقالساڭ تولىمۇ
ياخشى بولاتتى !

ھوشىدىن كەتسە ھالىمىز خاراب

مەدرىسىنىڭ ۋەخپە ئۆيلىرىنىڭ بىرىدە ئىجارىگە ئولتۇرغۇچى
بىر كىشى ئۆي باشقۇرغۇچى مۇتۋەللىنىڭ يېنىغا بېرىپ :
— تەقسىر ، ئۆيىمىز ئۆرۈلەيلا دەپ قالدى ، ھەتتا قومۇشلىرى
ئېچىلىپ ، شامالدا شىلدىرلاپ كېچىچە يانقۇزمايدۇ ، شۇنى ئوڭشاپ
بەرسەڭلار ئىكەن ، — دەپتۇ . مۇتۋەللى بولسا پەرۋاسىزلا :
— قورقما بۇرادەر ، ئۆيۈڭ خۇدايىمغا تەسبى
ئېيتىۋاتىدۇ ، — دەپ چاقچاق قىپتۇ . ھېلىقى كىشى ئېيتىپتۇ :
— ئۆيىنىڭ دەرۋىش سۈپەتلىكىدىن ھېچقانداق گۇمانىم يوق ،
بىراق زىكرىگە چۈشكەندە بېشى قېيىپ بېھوش بولۇپ يىقىلىپ
چۈشسە ، ئۇششاق بالىلار بىلەن بىزنىڭ ھالىمىز خاراب - دە !

مەن سېنى قاچان تاپقان

بىر يىگىت يول ياقىسىدا تۇرغان ياش قىزغا چاقچاق قىلىپ پاراڭ سالغىلى تۇرۇپتىكەن ، سەل نېرىدا كېلىۋاتقان بوۋاي يۈگۈرۈپ كېلىپ ئاچچىقى بىلەن :

— نېمىدەپ بىراۋنىڭ قىزىغا چاقچاق قىلسەن؟ — دەپتۇ .
— سىزنىڭ نېمە كارىڭىز؟ — دەپتۇ يىگىت ھېچنېمە بولمىغاندەك قىياپەتتە ، — مەن گەپ قىلسام يات ئادەمگە گەپ قىلمىدىم ، بۇ مېنىڭ سىڭلىم بولىدۇ .

بوۋاينىڭ تېخىمۇ ئاچچىقى كەپتۇ ۋە ساقاللىرىنى تىترىتىپ :
— بۇ مېنىڭ قىزىم ، ئەگەر راستتىنلا ئۇ سېنىڭ سىڭلىڭ بولسا ، دەپ باقە مەن سېنى قاچان تاپقان؟ — دەپتۇ .

ئۆزۈمنى ئالدىراخغۇ دېسەم...

تولمۇ ئەزمە بىر ئادەم بولۇپ ، ئۇ ھەرقانچە جىددىي گەپنىمۇ يەتتە ئايلاندۇرۇپ قىلىدىكەن ، بىر كۈنى قوشنىسى ئۇنىڭكىگە پاراڭلاشقىلى كىرىپ ، ئوچاقنىڭ ئالدىدا ئولتۇرۇپتۇ . بىر چاغدا ئۇنىڭ چاپىنىنىڭ پېشى ئونقا تېگىپ كېتىپ كۆيۈشكە باشلاپتۇ ، بىراق ئۆزى بايقىماپتۇ . ئەزمە بولسا بۇنى كۆرۈپ :

— مەن بىرنەرسە كۆرۈپ قالدىم ، ئەگەر سىز ئۇنى دەرھال نېرى قىلمىسىڭىز ، سىزگە زىيان بولارمىكىن ، ئەگەر دەپ بەر دېسىڭىزغۇ ، قوشنىدارچىلىقنىڭ يۈزىدىن دەپ بېرەرمەن... —
دېيىشكە باشلاپتۇ ، قوشنىسى ئۇنىڭ گېپىنى چۈشەنەلمەي :
— زادى نېمە ئىش بولدى ، گاچ - گاچ دېسىڭىزچۇ؟ — دەپ

سورايتىكەن ، ئەزمە :

— چاپىنىڭىزنىڭ پېشى كۆيۈۋاتقىلى نەۋاخ ، — دەپتۇ .
قوشنىسى دەرھال ئوتنى ئۆچۈرۈۋاپتۇ - دە ، ئاچچىقلىنىپ :
— قانداق ئادەمسىز؟ كۆرگەن ھامان ھايت دەپ قويسىڭىز

بولمامدۇ؟ — دەپتىكەن ، ئەزمە قېتىغا ئالمىغان ھالدا جاۋاب بېرىپتۇ .

— مەن ئۆزۈمنى ئالدىراڭغۇ دېسەم ، سىز مەندىنمۇ ئۆتە ئالدىراڭغۇ ئىكەنسىز جۇمۇ !

خوتۇندىن قورقمايدىغان ئادەم بارمۇ

خوتۇندىن بەكمۇ قورقىدىغان پادىشاھ ئۆز ئەيىبىنى يېپىش ئۈچۈن «دۇنيادا خوتۇندىن قورقمايدىغان ئادەم يوق» دېگەن گەپ ئۈستىدە ۋەزىر بىلەن تالىشىپ قاپتۇ ، ئاخىر ئۇلار پۈتۈن شەھەردىكى ئەر-كەلەرنى شەھەر دەرۋازىسى ئالدىغا يىغدۇرۇپتۇ - دە :

— قايسىڭلار خوتۇنڭلاردىن قورقساڭلار مۇشۇ دەرۋازا ئالدىدىن ئۆتۈڭلار ، — دەپ جاكارلاپ ، ئۆزلىرى بىر چەتتە قاراپ تۇرۇپتۇ . كەچ كىرگۈچە ئۆتۈش داۋاملىشىپ ، ئاخىر بىرلا ئادەم دەرۋازا ئالدىدىن ئۆتمەي ، جايدا تۇرىۋېرىپتۇ .

— قانداق شاھىم ، خوتۇندىن قورقمايدىغان بىرەر كىشى بولسىمۇ بارمىكەن؟ — دەپ كۈلۈپتۇ ۋەزىر .

— ئالدىرما ، — دەپتۇ پادىشاھ ۋە ھېلىقى ئادەمنى ئالدىغا چاقىرىپ سورايتۇ ، — سەن نېمىشقا دەرۋازىدىن ئۆتمىدىڭ؟ قارىغاندا خوتۇنۇڭدىن قورقمايدىغان ئوخشىمامسەن؟

— ۋاي پادىشاھىئالەم ، — دەپتۇ ھېلىقى ئادەم ، — مەنغۇ بايلا ئۆتەتتىم ، بىراق خوتۇنۇم «چىق ئادەملەر كېتىۋاتقان تەرەپكە ماڭما» دېگەچكە جايىمدا تۇرۇپ قالدىم .

زىناخور بىلەن يالغانچى

زىناخورلۇقى بىلەن نامى چىققان بىر ئادەم يالغان سۆزلەيدىغان بىراۋدىن سورايتۇ :



— مۇشۇ شەھەردە قانچىلىك يالغانچى بار؟
يالغانچى جاۋاب بېرىپتۇ:

— مۇشۇ شەھەردە قانچە زىناخور بولسا، شۇنچە يالغانچى بار.

مېنىڭ ئويلغىنىمدىكىدەك بولسا

ئېغىر ئەھۋالدا ياتقان بىر ئاغرىقنى يوقلاپ كەلگەن كىشى
ئۆزىنىڭ ئالدىغا چىققان بىمارنىڭ تۇغقانلىرىدىن:
— بۇرادىرىمىزنىڭ ئەھۋالى قانداقراق؟ — دەپ سوراپتۇ.
— خۇداغا شۈكۈرى، سىزنىڭ ئويلغىنىڭىزدىكىدەك! — دەپ
تەشەككۈر بىلدۈرۈپتۇ بىمارنىڭ تۇغقانلىرى.
— مېنىڭ ئويلغىنىمدىكىدەك بولسا، — دەپتۇ يوقلاپ
كەلگۈچى، — نېمىشقا بۇ ئۆيدىن قىيا- چىيانىڭ ئۈنى چىقمايدۇ؟

يالغان ماختاش

پادىشاھنىڭ ۋەزىرى ئۆزىنىڭ ياخشى گېپىنى قىلمىغانلارغا
ئاچچىقى كېلىپ، بىر زىياپەتتە:
— ھازىر ھەممىلا ئادەم نەپ بەرگەن ئادەمنى ئوردىنىڭ
شائىرلىرىدەك يالغاندىن ماختايدىغان بولۇپ كەتتى، — دەپ
قايناپتىكەن، ۋەزىرنىڭ يېنىدا ئولتۇرغان بىراۋ:
— شۇ يالغانچى شائىرلارنى نەچچە قېتىم ئۆيىڭىزگە چاقىرىپ
زىياپەت بەردىڭىز، ئەجەبا، سىزنى نېمىشقا ماختاپ، يالغاننى
يازىمىدى؟ — دەپ سوراپتۇ. بۇنى ئاڭلىغان ۋەزىر لام- جىم
دېيەلمەي قاپتۇ.

يېنىدا مەن يوق ئىدىم

بىر كىشى ئېشىكىنى ئوغرىلىتىپ قويۇپ، ئىز- دېرىكىنى

قىلىپ يۈرسە ، دوستلىرىدىن بىرى قىزىقىپ :
— ئېشىكىڭنى قانداق ئوغرىلاپ كەتتى ؟ — دەپ سوراپتۇ .
ھېلىقى كىشى :
— ئۇنى نەدىن بىلەي ، ئېشىكىم ئوغرىلانغاندا ، يېنىدا مەن
يوق ئىدىم ، — دەپ جاۋاب بېرىپتۇ .

ئىككى خوتۇن ئالغاننىڭ جازاسى

بىر ئادەمنى ئىككى خوتۇن ئالغانلىقى ئۈچۈن ، سوت
جازالمىچى بولۇپتۇ ، بۇنى ئاڭلىغان جاۋابكار :
— مەقسەتتۇر مېنى جازالاشلا بولسا ، ئۇنداقتا ئەڭ ياخشىسى
مېنى ئۆيگە قايتۇرۇپ ، ئىككى خوتۇننىڭ ئوتتۇرىدا تۇرغۇزۇپ
قويۇڭلار ، چۈنكى ماڭا مۇشۇ ئىككى خوتۇننىڭ ئوتتۇرىدا
تۇرۇشتىن ئېغىر جازا يوق ، — دەپتۇ .

ئازراق بولسىمۇ ھاۋشىپ قويايلى

پادىشاھ مۇلازىملىرى بىلەن بىر ئورمانلىقنىڭ يېنىدىن ئۆتۈپ
كېتىۋاتسا ، نېرىدا توپلىشىپ تۇرغان ئىتلارنىڭ بىرى
ھەمراھلىرىنى :

— ئۇ كىشىنى تونۇمسىلەر ؟ ئۇ مۇشۇ شەھەرنىڭ پادىشاھى
بولىدۇ . بۇ كىشىنى چىشلەش بۇياقتا تۇرسۇن ، ئۇنىڭغا
ھاۋشىشىمۇ بولمايدۇ ، تىنچ تۇرۇڭلار ، — دەپ ئاگاھلاندۇرۇپتۇ .
— چىشلىمىسەكقۇ مەيلى ، — دەپتۇ ئارىدىن بىر ئىت ، —
بىراق ئاز — تولا ھاۋشىپ قويايلى ، بولمىسا ئىتلىقىمىز
يوقالمىسۇن .

شۇنداق قىلىپ ئىتلار بىرلىككە كېلىپ ئاز - تولا
ھاۋشىپتۇ .

ھازىر بۇرۇنقىغا ئوخشىمايدۇ

ئوقۇتقۇچى جۇغراپىيە دەرسىدە بىر ئوقۇغۇچىنى خەرىتە ئالدىغا چىقىرىپ سورىدى :

— بېيجىڭ شەھىرىگە قايسى - قايسى شەھەرلەردىن ئۆتۈپ بارىدۇ ؟

— مۇئەللىم ، بۇ سوئالغىز ھازىر كونىراپ قالدى ، — دەپ جاۋاب بېرىپتۇ ھېلىقى ئوقۇغۇچى ، — بۇرۇنقى ۋاقىتلاردا ئات ياكى ھارۋىلاردا ھەممە يەردىن ئۆتۈپ باراتتى ، ھازىر دېگەن ئايروپىلان بىلەن ئۇدۇللا بارىدۇ ئەمەسمۇ ؟

ئۇزۇن ھاسا

بىر بوۋاي ئۆزىگە خېلىلا ئېگىزلىك قىلىدىغان ھاسىنى تايىنىپ كېتىۋاتسا ، ئىچى پۇشقان قوشنىلىرىدىن بىرى ھاسىنى ئۇنىڭ قولىدىن ئېلىپ ، باش تەرىپىدىن ئىككى غېرىچ كېسىپ تاشلاپ تۈپتۈزلا ياغاچ قىلىپ ، بوۋاينىڭ قولىغا تۇتقۇزۇپ قويۇپتۇ . ئاچچىقى كەلگەن بوۋاي :

— ساراڭمۇسىز ، ھاسىنى چىرايلىق نەقىشلەنگەن ئەگرى بېشىنى كېسىۋېتىپ كېرەكتىن چىقاردىڭىزغۇ ، — دەپتىكەن ، قوشنىسى بوۋايدىن بەتتەر گۈركىرەپتۇ :

— ئۆزىڭىز ياخشىلىقنى ئۇقمايدىغان ساراڭكەنسىز ، ھاسىنىڭ ئۇزۇن تەرىپى شۇ باش تەرىپىدە تۇرسا ، ئايغىدىن كېسەتتىڭىزمۇ ، ئەمەسمە ؟

مۇكاپاتنىڭ سىرى

خىزمەتنىڭ ھۆددىسىدىن چىقالماي يۈرىدىغان بىر خىزمەتچى

بايرام كۈنى مەيدىسىگە قوشلاپ مېداللارنى ئېسىپ ، كېرىلىپ بازارغا چىقىپتۇ ، بۇنى كۆرگەن ئىشداشلىرى ھاڭ - تاڭ بولۇپ :
— بىز ئۆلەر - تىرىلىشىمىزگە باقماي ئىشلەپ «رەھمەت» كىمۇ ئېرىشەلمەيمىز ، سەن قايسى خىزمەتلەرنى قاتۇرۇۋەتكىنىڭ ئۈچۈن بۇنچە مېدال ئالدىڭ ؟ — دەپ سورايتۇ ئۇنىڭدىن .
— خىزمەتلەرنىڭ ھۆددىسىدىن چىققان - چىقمىغانلىقىم سىلەرگە ئايدىڭ ، — دەپتۇ ھېلىقى خىزمەتكار ، — بۇ مېداللارنى باشلىقنىڭ ئاغزىدىن كىرىپ بۇرىندىن چىققانلىقىم ئۈچۈن ئالدىم .

ھېلىمۇ يېرىلىپ كەتمەپتۇ

بىر يازغۇچى ئايالغا :
— بۈگۈن بېشىمنىڭ خىزمىتى بەكمۇ جىق بولدى ، — دەپ ھال ئېيتىپتۇ .
— بىرەر گېزىت ياكى ژۇرنال ئۈچۈن ماقالە يازغانسىز تايىنلىق ، — دەپتۇ خوتۇنى .
— ياق ، — دەپتۇ يازغۇچى ، — بازارغا چىقىپ ، ۋەقەلىك ئىزدىدىم . بىرەر سائەت ئىچىدە بىرەر يۈزچە ۋەقەنى كۆردۈم ۋە ئاڭلىدىم . شۇنىڭ قايسىسىنى يېزىپ ، قايسىسىنى قويۇشۇمنى بىلەلمەي گاڭگىراپلا قالدىم .
ئايالى چۆچۈپ :
— يائاللا ، بىرەر سائەتتە شۇنچە ۋەقەنى كۆرۈپ - ئاڭلاپ ، ھېلىمۇ بېشىڭىز يېرىلىپلا كەتمەپتۇ ، — دەپتۇ .

ئەخمەقلىقىمنى داداڭغا ئېيتىپ قوي

بىر كىشى ئۆزىنىڭ ئانچە خۇشى يوق ئاغىنىسىنىڭ كېلىۋاتقانلىقىنى دېرىزىدىن كۆرۈپ قېلىپ ئوغلىغا :
— ئۇ كەلسە دادام ئۆيدە يوق ، خېلى بولدى سىرتقا چىقىپ

كەتكەنتى دەپ يولغا سال ، — دەپ قويۇپ ئۆزى مۆكۈۋاپتۇ .
ئوغلى كەلگۈچىگە دادىسى ئۆگەتكەندەك گەپ فېيىنۇ ، كەلگەن
كىشى ئۇنىڭغا :

— مەن تېخى داداڭنىڭ بېشىنى دېرىزىدىن كۆرۈپ ، ئۆزىمۇ
ئۆيدە بولسا كېرەك ، دەپ ئويلاپتىمەن . داداڭنىڭ بېشىنى ئۇنىۋې
قىلىپ تالاغا چىقىپ كېتىدىغانلىقى ئەسلا خىيالىمغا كەلمەپتۇ ،
داداڭ كەلسە ، مېنىڭ شۇ ئەخمەقلىقىمنى ئېيتىپ قوي ،
ئوغلۇم ، — دەپ قايتىپ كېتىپتۇ .

ئىككى پوقاق

بىر مەھەللىدە ئىككى پوقاق كىشى بار ئىكەن ، ئۇلارنىڭ بىرى
كۈنلەرنىڭ بىرىدە سەپەردىن كېلىۋېتىپ ، ئاخشىمى بىر گۈمبەزنىڭ
ئىچىگە كىرىپ ئۇخلاپ قاپتۇ . بۇ ئەسلىي جىن - شاياتۇنلارنىڭ
ئۇۋىسى ئىكەن ، يېرىم كېچىدە جىن - شاياتۇنلار ئۇۋىسىغا قايتىپ
كېلىپ قارىسا بوينىدا تۇلۇمدەك پوققى بار بىر ئىنسان ياتقۇدەك .
جىنلارنىڭ باشلىقى خىزمەتكارلىرىغا :

— كېلىڭلار ، بۇ ئىنسانغا بىر ياخشىلىق قىلىپ قويايلى ، —
دەپ جىنلارنىڭ بىرىگە ھېلىقى كىشىنىڭ پوققىنى يۇلۇۋېتىشنى
بۇيرۇۋېتكەن ، ئۇ جىن ئۇنىڭ پوققىنى يۇلۇۋېلىپ تامغا چاپلاپ
قويۇپتۇ . شۇ چاغدا ئۇ كىشى چۆچۈپ ئويغىنىپ قارىسا پوققى يوق
تۇرغۇدەك . ئۇ خۇشال بولۇپ ، دەرھال ئۆيىگە قايتىپتۇ ۋە بولغان
ئىشى يەنە بىر پوققاغا سۆزلەپ بېرىپتۇ . ھېلىقى پوققا مۇ بايقى
گۈمبەزگە بېرىپ ، يالغاندىن ئۇخلىۋالغان بولۇپ يېتىپتۇ ،
بىرھازادىن كېيىن جىنلار كېلىپ قارىسا يەنە بىر پوققا ياتقۇدەك .
جىنلارنىڭ باشلىقى بۇنى كۆرۈپ ئەرۋايى ئۆرلەپتۇ - دە ،
خىزمەتكارلىرىغا :

— ئىنسانلاردا بۇنداق پوقاقلار جىق ئوخشايدۇ ، بىزنى تولا
ئاۋارە قىلىۋەرمەسۇن ، تۇنۇگۈنكىنىمۇ بۇنىڭغا بېرىۋېتىڭلار ، —

دەپتۇ . خىزمەتكارلىرى ھېلىقى پوقاقنى تامدىن ئېلىپ ، يالغاندىن ئۇخلاپ ياتقان پوقاقنىڭ بوينىغا چاپلاپ قويۇپتۇ . شۇنداق قىلىپ يالغانچى پوقاق بىكاردىن - بىكار قوش پوقاقلىق بولۇپ قايتىپتۇ .

ئەڭ ياخشى نەرسە

بىر پەيلاسوپ ئۆزىنىڭ شاگىرتلىرىنى يىغىپ :
— دۇنيادا ئىنسان ئۈچۈن ئەڭ ياخشى نەرسە نېمە ؟ — دەپ سورايتۇ .

شاگىرتلارنىڭ ھەربىرى ھەر خىل جاۋاب بېرىپتۇ . بەزىسى :
«ئەقىل» دېسە ، بەزىسى : «ياخشى قوشنا» دەپتۇ ، يەنە بىرى :
«ئالدىن كۆرەرلىك» دەپتۇ ، پەيلاسوپ ھەممىسىگىلا بېشىنى چايقاۋىرىپتۇ . ئەڭ ئاخىرىدا بىر شاگىرت :
— ئەڭ ياخشى نەرسە ياخشى قەلبتۇر ، — دەپتۇ .
— ناھايىتى توغرا ، — دەپتۇ پەيلاسوپ شۇ چاغدا ، — شۇلا بولسا ، قالغان نەرسىنىڭ ھەممىسى بولىدۇ .

بۇنىڭمۇ جىقراقىنى بېرەي

بىر كىشى بالىسىغا نەسەت قىلىپتۇ :
— بالام ، سەن چوڭ بولغاندىكىن ئۇكاڭ ئىككىڭلارغا بىرەر نەرسە ئېلىپ بەرسەم ، جىقراقىنى ئۇكاڭغا بەرگىن جۇمۇ .
— بولىدۇ دادا ، — دەپتۇ بالىسى ، — مۇشۇ نەسەتتىڭىزنىڭمۇ جىقراقىنى ئۇكامغا بېرەي .

ھاكىم بىلەن باغۋەن

شەھەر ھاكىمى سەھرادا ئايلىنىپ يۈرۈپ ، نەشپۈت كۆچتى تىكىۋاتقان بىر باغۋەننىڭ ئالدىغا كېلىپ قايتۇ - دە :

— نەشپۈت دېگەن قىرىق يىلدا ئاران مېۋە بېرىدۇ ،
دېشىدۇ ، پېشىڭىز بىر يەرگە بېرىپ قاپتۇ ، بۇ نەشپۈتلەردىن
يېيەلەرسىزمۇ ؟ — دەپ سوراپتۇ . باغۋەن :

— مەندىن ئاۋۋالقىلار مەن ھازىر يەۋاتقان نەشپۈتنى
تىكىپتىكەن ، مېنىڭ تىككىنىمىمۇ كېيىنكىلەر يەر ، — دەپ
جاۋاب بېرىپتۇ . بۇ جاۋابتىن بەكمۇ خۇش بولغان ھاكىم باغۋەنگە
بىرنەچچە تىللا ھەدىيە قىپتۇ . باغۋەن تىللارنى ئېلىپ «رەھمەت»
ئېيتىپتۇ .

— نېمىگە رەھمەت دەۋاتىسىز بوۋاي ، — دەپ سوراپتۇ ھاكىم
بوۋايدىن يەنە گەپ ئاڭلاش مەقسىتىدە .

— باشقىلارنىڭ تىككەن نەشپۈتى قىرىق يىلدىن كېيىن مېۋە
بەرسە ، مېنىڭ نەشپۈتلىرىم تىككەن كۈنلا مېۋە بەردى ، شۇنىڭغا
رەھمەت دەۋاتىمەن ، — دەپ چۈشەندۈرۈپتۇ باغۋەن . ئۇنىڭ
گەيدانلىقىغا قايىل بولغان ھاكىم يەنە بىرنەچچە تىللا بەرگەنكەن ،
باغۋەن يەنە : «رەھمەت» دەپتۇ .

— بۇداقۇ رەھمىتىڭىزنىڭ سەۋەبى نېمە ؟ — دەپ سوراپتۇ
ھاكىم ، بوۋاي چۈشەندۈرۈپتۇ :

— باشقىلار تىككەن مېۋىسىنىڭ ھوسۇلىنى يىلدا بىر قېتىم
ئالسا ، مەن بىر كۈندىلا ئىككى قېتىم ئالدىم ، شۇنىڭغا رەھمەت
دەۋاتىمەن .

— بارىكالا بوۋا ، ھەرقانداق سۆزگە جاۋاب تاپالايدىغان
چېچەنكەنسىز ، — دەپتۇ ھاكىم كۈلۈمسىرەپ ، ئاندىن يولىغا راۋان
بوپتۇ .

راھەت ئۇيقۇ

ئۇيقۇسى قاچىدىغان بىر ئادەم تېۋىپتىن :
— راھەت ئۇخلاش ئۈچۈن قانداق ياتسا بولىدۇ ؟ — دەپ
مەسلىھەت سورىغانىكەن ، تېۋىپ :

— قايسى يېتىشىڭىزدا راھەترەك ئۇخلىسىڭىز ، شۇ يېتىشتا ئۇخلاڭ ، — دەپتۇ .

— مەن ھەر خىل يېتىپ باقتىم ، ئەمما ھېچبىر راھەت ئۇخلىيالمىدىمغۇ ؟ — دەپتۇ ھېلىقى ئادەم يەنە تەرسالىق بىلەن . تېۋىپ دەپتۇ :

— ئۇنداق بولسا ، گۆرگە كىرگۈچە سەۋر قىلىپ تۇرۇڭ ، تازا راھەت ئۇيقۇنى شۇ يەردە ئۇخلايسىز .

بالدۇرراق بىلگەن بولسامچۇ

بىر كىشى ئازازۇل خوتۇنىدىن زېرىكىپ يۈرگىنىدە ، ئايالى تويۇقسىز گەپ ئارىسىدا ئۆيدىكى خىزمەتچى ئايالنى ماختاپ قاپتۇ : — بىزنىڭ بۇ خىزمەتچىمىز قالتىس بەلەن ئايال - دە ، تاماققا ئۈستى ، ئارتۇق گېپى يوق ، ئۇنى - بۇنى دەپ ئادەمنىڭ بېشىنىمۇ قايىمۇقتۇرمايدۇ...

گەپنىڭ ئېپى كەلگىنىنى بايقىغان ئەر دەرھال ئايالنىڭ گېپىنى بۆلۈپتۇ :

— ئىست ، شۇ خوتۇننىڭ مىجەز - خۇلقىنى سېنى ئالماستىن بۇرۇن بىلگەن بولسامچۇ !

ئەمدى سورىغىنىنىلا بېرىڭ

بىر كەمبەغەل ئادەم قىيىنچىلىقتىن ھال ئېيتىپ پادشاھ ھاتەمنىڭ ئالدىغا كىرىپ ئەللىك تەڭگە سورىغانىكەن ، ھاتەم ئۇنىڭغا يۈز تەڭگە بېرىپ يولغا ساپتۇ . ھېلىقى ئادەم ئوردىدىن قايتىشىدا خۇشاللىقتىن ئوردا پەلەمپەيلىرىنىڭ ئۈچىنى بىراقلا ئاتلاپ چۈشكەنىكەن ، پۈتلىشىپ يىقىلىپ پۈتى قايرىپ كېتىپتۇ . بۇ ئەھۋالنى ئاڭلىغان ھاتەم ھېلىقى ھاجەتمەننى يوقلاپ بېرىپتۇ . — تەقسىر ، بۇنىڭدىن كېيىن ھاجەتمەنگە سورىغىنىنىلا بېرىڭ ، بولمىسا باشقىلارنىڭ جېنىغا زامىن بولۇپ قالىدىغان

ئوخشاپسىز ، — دەپتۇ ھېلىقى ھاجەتمەن ھاتەمگە .

ئوغلىنىڭ جاۋابى

بىر ئادەم ئۆزىنىڭ يامان يولغا كىرىپ كەتكەن ئوغلىغا كاپىدى :

— قولىدىن دۇنيادىكى ھەممە ئەسكىلىك كېلىدىغانلارنىڭ تەلىمىنى ئېلىپ قويۇپ بۇ شۆھرەتنى تاپتىڭ ، ئەمدى شەيتاندىن تەلىم ئالساڭ ، كامالەتكە يېتەتتىڭ !

— توغرا ئېيتتىڭىز ، دادا ، — دېدى ئوغلى ، سىزدىن ھەم سىز كۆرسەتكەن ئادەملەردىن تەلىم ئېلىپ بولغان كۈنۈم مۇشۇ . ئەمدى سىز ھازىر دېگەن شەيتاندىنلا تەلىم ئالسام ، تېخىمۇ خۇش بولىدىغانلىقىڭىزغا كۆزۈپ يېتىپ تۇرىدۇ .

سەۋەبىنى ئاۋۇ ئاپتور بىلىدۇ

بىر سورۇندا مەلۇم شائىر ئۆزىنىڭ يېڭى داستانىنى ئوقۇغانىكەن ، سورۇن ئەھلى ھېچ ياراتماي ، ھەممىسى تەڭلا ۋارقىراشقا ، ئىسقىرتىشقا ، يەر تېپىشكە باشلاپتۇ . ۋارالڭ - چۇرۇڭنى ئاڭلاپ ، كوچىدىن يۈگۈرۈپ كىرىشكەن كىشىلەردىن بىرى ، سورۇندىكىلەرنىڭ بىرىدىن بۇنىڭ سەۋەبىنى سورىغانىكەن ، ئۇ كىشى تۈردە ئولتۇرغان شائىرنى كۆرسىتىپ :
— بۇ جېدەلنىڭ سەۋەبىنى ئەنە ئاشۇ كېرىلىپ ئولتۇرغان ئاپتور بىلىدۇ ، — دەپتۇ .

قىلىچقا ئېسىلىپ قاپتۇ

پاكار بويلۇق بىر ئادەمنىڭ تولىمۇ ئۇزۇن قىلىچنى ئېسىپ كېلىۋاتقىنىنى كۆرگەن بىر شېئىلە يىگىت يېنىدىكىلەرگە دەپتۇ :
— قاراڭلار ، ئاۋۇ ئادەمنى ، قىلىچقا ئېسىلىپ قاپتۇ .

دۇنيادا مەڭگۈ تۇرماقچىمىدىكى

خەلق نەپرىتىگە دۇچار بولغان بىر ئادەم كېسەل تۆشكىدە يېتىپ قاپتۇ - دە ، خۇدادىن تىلەك تىلەپتۇ :
— ئەي خۇدا ، ئۆز مەقسەتلىرىمنى ئەڭ ئاخىرىغا يەتكۈزگۈچە ئۆمۈر بەرسەڭ .

بۇ تىلەكنى ئاڭلاپ قالغان باشقا بىر ئادەم ئۇ كىشىگە :
— دۇنيادىن كېتىدىغان قەرەلىڭ ئاللىقاچان توشقاندى ، قويۇپ بەرسە ، ئەلنىڭ قېنىنى شورا بۇ دۇنيادا مەڭگۈ تۇرماقچىمىدىكى ؟ — دەپتۇ .

ئەمدى ئىككىنچى ئاڭلىمايسىز

دىن ئەھلىلىرىدىن بىرىنى پادىشاھ مەمۇرىي مەنەسپكە تەيىنلەپتۇ . بۇنى ئاڭلىغان ئاغىنىلىرى ئۇنى مۇبارەكلەپ ئۆيىگە كەپتۇ . سۆھبەت ئۈستىدە كەلگۈچىلەرنىڭ بىرى يېڭى مەنەسپدارغا شۇنداق دەپتۇ :

— ئەمدى چوڭ خىزمەت ئىگىسى بولىدىغىز ، كاتتا ئادەملەرنىڭ ئەتراپىدا توغرا سۆزلىگۈچىلەر ئەمەس ، بەلكى خۇشامەتگۈيلارنىڭ بولمىقى ئادەت . بۈگۈن سىزنىڭ ھەق گەپ ئاڭلايدىغان ئاخىرقى كۈنىڭىز . كاتتا مەنەسپ ئىگىسى بولىدىغىز . سىز ناھايىتى جاھىل ۋە ناچار ئادەم ئىدىڭىز ، ئاڭلاڭ ، بۇ ھەق سۆز ، لېكىن بۇنىڭدىن كېيىن بۇ سۆزنى ھېچقاچان ئاڭلىمايسىز .

سىزنىڭ ئەمرىڭىزنى يازدىم

پادىشاھ بىر كۈنى ئوردا تارىخچىسىغا :
— يېزىۋاتقان ئەسىرىڭىگە مەن ھەققىمدە ھېچ نەرسە يازما ، — دەپ ئەمر قىلدى . تارىخچى شۇ ھامانلا قەلىمىنى ئېلىپ يېزىشقا باشلىدى . پادىشاھ ئەجەبلەندى .

— نېمە يېزىۋاتىسەن ؟

تارىخچى دەدى :

— پادىشاھىئالەم ، سىزنىڭ ھازىرقى ئەمىرىڭىزنى
يېزىۋاتىمەن .

ئىنساپىڭىزنىمۇ تارتىپ باقسىڭىز...

گۆشنى دائىم كەم تارتىدىغان بىر قاسساپ ، گۆشۈڭ كەمكەن دەپ ئەرز قىلغان بىر ئادەمگە :

— بىلەمسىز ، مېنىڭ بۇ تارازامدەك لىللا تارازا بۇ شەھەردە يوق ، — دەپ پوپوزا قىپتۇ .

— بەك ياخشى ، — دەپتۇ گۆش ئالغۇچى ، — ئەمىسە مۇشۇ لىللا تارازىڭىزدا ئىنساپىڭىزنى بىر تارتىپ باقسىڭىز ئىكەن !

ئانىسىنىمۇ يەپ كەتتى

بىر بوۋاي نەۋرىسىنى ئېلىپ ، ئېشىكىنى تەخىيى بىلەن يېتىلەپ جاڭگالغا بېرىپتۇ - دە ، نەۋرىسىگە :

— سەن بۇ يەردىن مىدىرلىماي ئېشەك بىلەن تەخەيگە قارا ، ئۇلارنى بۆرە يەپ كەتمسۇن ، — دەپ تاپىلاپتۇ - دە ، ئۆزى جاڭگال ئىچكىرىسىگە ئوتۇن كەسكىلى كىرىپ كېتىپتۇ . نەۋرىسى بىردەم تۇرۇپ بېقىپ ، ئويىناپ نېرىغا كېتىپ قاپتۇ . بىر چاغدا ئۇ قايتىپ كېلىپ قارىسا ئېشەكنىمۇ ، تەخەينىمۇ بۆرە يەپ كېتىپتۇ . بالا يىغلىغان پېتى بوۋىسىنىڭ ئالدىغا بېرىپتۇ . بوۋاي نەۋرىسىگە قاراپ :

— ھوي نېمە بولدۇڭ ، نېمىگە يىغلايسەن ؟ — دەپ ھەيران بولۇپ سوراپتىكەن ، بالا :

— تەخەينى بۆرە يەپ كەتتى ، — دەپتۇ .

— نېمە دەۋاتىسەنۇي ، ئاڭزىڭنى يوغانراق ئېچىپ گەپ

قىلغىنا ، — دەپ بوۋاي چېچىلىپتىكەن ، نەۋرىسى ئاغزىنى يوغان
ئېچىپ :
— ئانىسىنىمۇ يەپ كەتتى ، — دەپتۇ .

تۈزلۈكنىڭ باھاسى

بىر موماينىڭ بېغدا ئىنتايىن تۈز ئۆسكەن بىر تۈپ دەرىخى
بولۇپ ، موماي ئۇنى جېنىدىن ئەزىز كۆرىدىكەن . كۈنلەرنىڭ
بىرىدە شۇ يۇرتنىڭ پادىشاھىدا بىر تال ياغاچ بىلەنلا تۇرىدىغان
ئىمارەت سېلىش ھەۋىسى قوزغىلىپ ، بۇنىڭغا لايىق كەلگۈدەك
ئۇزۇن ھەم تۈز ياغاچنى ئىزدەپ ، ئاخىر موماينىڭ بېغىدىن
تېپىپتۇ - دە ، مومايغا رازى بولغۇدەك ئالتۇن - كۈمۈش بېرىپ
ياغاچنى ئاپتۇ .

موماي ياغاچنىڭ ھەقىقەتەن بېرىلگەن شۇنچىۋالا ئالتۇن -
كۈمۈشكە قاراپ :

— بىر تۈپ تۈز ياغاچنىڭ قىممىتى مۇشۇنچىلىك بولسا
ھەقىقىي تۈز ئادەمنىڭ باھاسىغا يېتىپ بولمايدىكەن - دە ، —
دەپتۇ .

بوياقچىنىڭ كۈپىدىن قاچقان تۈلكە

بىر تۈلكە بۈركۈتتىن قېچىپ ، ھودۇققىنىدىن شەھەرگە
كىرىپ ، بىر بوياقچىنىڭ كۈپىگە چۈشۈپ قاپتۇ . كېيىن
بوياقچىنىڭ قوغلىشى بىلەن كۈپتىن ئىرغىپ چىقىپ يەنە شەھەر
چېتىگە چىقىپ ، باشقا بىر جاڭگاللىققا بېرىپ قاپتۇ . جاڭگالدىكى
ھايۋانلار قارىسا مويى رەڭگارەڭ بىر زات كېلىپ قالغانمىش ،
ھەممىسى ئۇنى ھۆرمەتلەپ پادىشاھلىققا تەكلىپ قىپتۇ . تۈلكە
تەييار دۆلەتتە راھەتلىنىپ يۈرۈۋېرىپتۇ .

كۈنلەرنىڭ بىرىدە قاتتىق يامغۇر يېغىپ ، تۈلكىنىڭ مويىدىكى

بويقلارنى يۇيۇپ تاشلاپ ، ئەسلى قىياپىتىگە ئەكىلىپ قويۇپتۇ .
يامغۇردىن كېيىن جاڭگالدىكى ھايۋانلار قارىسا ئۆزلىرىنىڭ
پادشاھى ئەسلىدە ئالدامچى تۈلكە ئىكەن ، شۇنىڭ بىلەن جاڭگال
ئەھلى ئۇنى ئۆز ئارىسىدىن قوغلىۋېتىپتۇ .

ئىسكەندەرنىڭ مۇڭگۈزى بار

پادشاھ ئىسكەندەرنىڭ مۇڭگۈزى بولۇپ ، ئۇ بۇنى بەكمۇ
يوشۇرسىدىكەن ، پەقەت ساتراشلا ئۇنىڭ بۇ سىرىدىن خەۋەردار
ئىكەن ، بىراق پادشاھ ئۇنىڭغا ئالدىنلا ئۆلۈمدىن بېشارەت بېرىپ
قويغاچقا ، ھېچكىمگە تىنالمايدىكەن . ساتراش بۇ سىرنى بىر كىمگە
ئېيتاي دېسە ، جېنىدىن ئايرىلىپ قېلىشتىن قورقۇپ ، ئېيتماي دېسە
ئىچىگە پاتماستىن ، ئورۇقلاپ قۇرۇق ئۈستىخانلا بولۇپ قاپتۇ .
كۈنلەرنىڭ بىرىدە ئۇ داڭلىق بىر تېۋىپقا كۆرۈنۈپتىكەن ، تېۋىپ
ئۇنىڭ تومۇرىنى تۇتۇپ كۆرۈپ ، ئىچىڭىزدە بىر دەرد - قايغۇ بار
ئىكەن ، ئەمما خەققە دېيەلمەيدىكەنسز ، شۇ سىرنى خۇپىيانە
بولسىمۇ بىر يەردە ئېيتىۋەتسىڭىز ياخشى بولۇپ كېتىسىز ، دەپتۇ .
ساتراش ئۇيان ئويلا - بۇيان ئويلا ، ئاخىر يىراق بىر تاغقا
چىقىپتۇ - دە ، قېلىن ئوت - چۆپلەر ئوراپ تۇرغان بىر بۇلاق بويىغا
كېلىپ ، بۇلاققا بېشىنى تىقىپ تۇرۇپ ئۈچ قېتىم :

— ئىسكەندەرنىڭ مۇڭگۈزى بار ! — دەپ ۋارقىراپتۇ - دە ،
بېشىنى بۇلاقتىن تارتىۋاپتۇ . دېگەندەك ئۇ شۇ ھامانلا يېنىكىلىشىپ
بىرنەچچە كۈنگە قالمايلا ئوڭشىلىپ قاپتۇ . ھېلىقى بۇلاقتىن كۆپ
ئۆتمەيلا تۇپتۇز بىر تال قومۇش ئۈنۈپ چىقىپتۇ ، بىر پادىچى بالا
قوي بېقىپ يۈرۈپ ، سۇ ئىچكىلى ھېلىقى بۇلاققا كېلىپ قارىسا ،
بەكمۇ چىرايلىق قومۇش ئۈنۈپ قاپتۇدەك ، پادىچى بالا قومۇشنى
كېسىپ نەي ياساپ ، چېلىپ كۆرسە ، نەيدىن :

— ئىسكەندەرنىڭ مۇڭگۈزى بار ! — دېگەن سادالا
چىقىۋېرىپتۇ . پادىچى بالىمۇ چېلىۋېرىپتۇ . بىر كۈنى ئىسكەندەر

پادشاھ شىكارغا چىقىپ دالادا كېتىۋېتىپ پادىچى بالىنىڭ چېلىۋاتقان نېينى ئاڭلاپ قاپتۇ - دە ، ھەم ئەجەبلىنىپ ، ھەم غەزەپلىنىپ بالىنى ئەكەلدۈرۈپ ، ئۇنىڭدىن بۇ ئىشنىڭ تەكتىنى قىستاپ سورايتۇ . بالىمۇ ئەھۋالنىڭ راستىنى ئېيتىپ ، پادشاھنى بۇلاق بويىغا باشلاپ كەپتۇ .

شۇ چاغدا ئىسكەندەر پادشاھ ۋەزىر - مۇلازىملىرىغا قاراپ :
— جاھاندا ھېچقانداق سىرنى ساقلىغىلى بولمايدىكەن ، كۆردۈڭلارمۇ ، ھەتتا سۇمۇ سىرنى ساقلىيالماپتۇ . ئىنسان ئۆز سىرىنى قانداقلا بولمىسۇن باشقىلارغا ئېيتىپ ، ئۇلار بىلەن ئورتاقلاشمىسا ، ئۆزىگىمۇ تەس ، باشقىلارغىمۇ ئازابتۇر ، — دەپتۇ ۋە ئۆز مەخپىيىتىنى ئۇلارغا ئاشكارا قىپتۇ .

ئۆرۈك پىششىقى

بىر ئادەم ئۆرۈك پىششىقىدا چوڭ بىر باغقا بېرىپ راسا توغۇچە ئۆرۈك يەپ ئۆيىگە قايتىپتۇ ، يولدا كېلىۋېتىپ ئۇنىڭ قورسىقى كۆپۈپ «كورتلا» قىلىپ يەل قويۇپ بېرىپتۇ - دە ، خۇدۇكىسىنىپ ئۆزىچە :

— ئۆرۈك پىششىقى ، — دەپ قويۇپتۇ . يەنە بىر ئاز مېڭىپ بايقى ئىشنى تەكرارلاپتۇ ۋە يەنە خۇدۇكىسىنىپ :

— ئۆرۈك پىششىقى ، — دەپ قويۇپ ، ئىتتىك ئارقىسىغا ئۆرۈلۈپ قارىسا ، تونۇش بىرى كېلىۋاتقۇدەك ، ئۇ چاندۇرماستىن :
— قاچان كەلدىڭىزۇي ؟ — دەپ سورايتىكەن ، ئارقىسىدا كېلىۋاتقان كىشىمۇ چاندۇرمايلا .

— بىرىنچى ئۆرۈك پىششىقىدىلا ، — دەپ جاۋاب بېرىپتۇ .

تېپىلغان نەرسىنىڭ لەززىتى

تۆگىسىنى يىتتۈرۈپ قويغان بىر كارۋان بازاردىمۇنداق

جاكارلاپتۇ :

— تۆگەنى تېپىپ بەرگەن ئادەمگە ئىككى تۆگە سۆيۈنچە بېرىمەن .

— بۇ نېمە دېگىنىڭىز ؟ — دەپ ھەيران بولۇپ سوراپتۇ ئاڭلىغانلاردىن بىرى ، — يوقالغان بىر تۆگىنى تېپىپ بەرگەنگە نېمىشقا ئىككى تۆگە سۆيۈنچە بېرىسىز ؟
كارۋان ئېيتىپتۇ :

— يوقالغان نەرسە تېپىلغان ۋاقىتتىكى لەززەتنى سىلەر بىلمەيسىلەر - دە ، بۇ لەززەتنى تېتىش ئۈچۈن ، ھېلىغۇ ئىككى تۆگە ئىكەن ، پۈتۈن بىساتىم كەتسىمۇ مەيلى !

ئىبلىسنىڭ خوتۇنىنىڭ ئىسمى

بىر كىشى ئۆزى تولىمۇ ھۆرمەتلەيدىغان مەھەللە ئىمامىدىن سوراپتۇ :

— تەقسىر ، ئىبلىسنىڭ خوتۇنىنىڭ ئىسمى نېمە ؟
— بەللى بۇرادەر ، ئۇ چاغدا مەن بولمىسام ، ئۇلارنىڭ نىكاھىنى مەن قىلمىسام ، ئىبلىسنىڭ خوتۇنىنىڭ ئىسمىنى مېنىڭدىن سورىغىنىڭىز قىزىققۇ ! — دەپ ئاچچىقلىنىپتۇ ئىمام ئاخۇنۇم .

گۇناھىدىنمۇ قەبىھ ئۆزرە

پادىشاھ خانىش بىلەن باغقا كۆڭۈل ئاچقىلى كىرىپ كېتىۋېتىپ ، ئۆزلىرىگە ھەمراھ بولۇپ كېتىۋاتقان قىزىقچىسىغا بۇيرۇپتۇ :

— ھازىرنىڭ ئۆزىدە بىر ئەدەپسىزلىك قىل ، بۇنىڭ ئۈچۈن سورىغان ئۆزرەڭ گۇناھىڭدىنمۇ قەبىھەك بولسۇن .

قىزىقچى ھېچ ئويلىنمايلا بېرىپ ، پادىشاھنىڭ يېنىدا كېتىۋاتقان خانىشنىڭ بېقىنىنى قاتىق چىمدىۋاپتۇ .

خاننىڭ ۋايى - ۋىيۇنغا چىدىمىغان پادىشاھ ئۆگۈپ قىزىقىغا ئالايغانىكەن ، قىزىقى دەرىۋ ئۆزىرە ئېيتىپتۇ :
— خاپ بولمىسلا خانىش ، ئۆگمىسە پادىشاھىم ، مەن خانىشنى تېخى پادىشاھىم چىغى ، دەپ چىمداپتىمەن .

مومايىلارمۇ سېلىۋېتىپتۇ

بىر تويغا كەلگەن ئاياللار بەكمۇ قېلىن كىيىنىۋېلىشقانلىقى ئۈچۈن ، ئۆيگە پاتماي قىسىلىشىپ ، قالايمىقان بولۇپ كېتىپتۇ .
توي ئىگىلىرىدىن بىرى :

— مېھمانلار ، قېلىن كىيىملىرىڭلارنى سېلىۋېتىپ ئولتۇرساڭلار ئىكەن ، — دەپ باقسىمۇ ، ھېچكىم ئۇنىڭ گېپىگە پەرۋا قىلماپتۇ . ھېلىقى توي ئىگىسى ئىككىنچى قېتىم :

— ياش مېھمانلار قېلىن كىيىملىرىنى سېلىۋېتىپ ئولتۇرسا ، — دېگەنكەن ، بۇنى ئاڭلاپ مومايىلارمۇ قېلىن كىيىملىرىنى سېلىۋېتىپتۇ .

پالتا ۋە موزاي

ئىككى ئادەم دەۋاللىشىپ قازىنىڭ ئالدىغا كېلىشىپتۇ . قازى ئۇلارغا قۇرۇق سۆزلەرنى قىلىپ ، ئەنە كېلىشنى بۇيرۇپتۇ . ئاخشىمى دەۋاگەرلەردىن بىرى ئۆيىدە ئىشلىتىپ يۈرگەن پالتىسىنى قازىغا ئاپىرىپ بېرىپتۇ . ئەتىسى قازى سوراقتا پالتا ئەكېلىپ بەرگەن كىشىگە يان بېسىپراق سۆزلىگىلى تۇرۇپتۇ ، ئىككىنچى دەۋاگەر ئەھۋالنى بايقاپتۇ - دە ، شۇ ئاخشىمى بېقىۋاتقان موزىيىنى قازىنىڭ ھويلىسىغا ئاپىرىپ باغلاپ قويۇپ يېنىپ كەپتۇ .

ئەتىسى سوراقتا قازى ئىككىنچى دەۋاگەرگە يان باسقىلى تۇرۇپتۇ . بۇنىڭدىن تېرىككەن بىرىنچى دەۋاگەر قازىغا ئۆزىنىڭ بەرگەن پارىسىنى ئەسلىتىپ :

— تەقسىر ، بۇ دەۋانى پالتىدا كەسكەندەك چورتلا
كەسسەلە ! — دەپتەن ، قازى جاۋاب قايتۇرۇپتۇ .
— ئەسلىدە شۇنداق قىلاتتىم ، بىراق پالتىنىڭ سېپىغا مۇنە
تېزەكلەپ قويدى ئەمەسمۇ !

بىر قەلەندەر ئىككى بولدۇق

مەھەللە سازەندىلىرىنىڭ بىرىدىن تونۇش بىرى سورايتۇ :
— ئاغىنە ، ئوغلنىڭىزمۇ دۇتارنى خېلىلا ئوبدان چالدىغان
بوپقايتۇ - ھە ؟
— شۇنداق بولدى ، — دەپ جاۋاب بېرىپتۇ سازەندە ، — شۇ
كەمگىچە قەلەندەر بىر ئىدۇق ، ئەمدى ئىككى بولدۇق .

مەن سىلنىڭ كەينىلىرىمىدىم

بىر باي ئۆزىگە قاراشلىق دۇكانلاردىن بىرىدە ئولتۇرسا
پېشىنىگە ئەزان چىقىپ قاپتۇ . باي مال ساتقۇچىغا دۇكاننى
ئەتتۈرۈپتۇ - دە ، ئىككىسى مەسچىتكە مېڭىپتۇ . يېرىم يولغا
يەتكەندە باي بىردىنلا توختاپ يېنىدا كېلىۋاتقان مال ساتقۇچىدىن
سورايتۇ :

— ھوي ، مېنىڭ تەرتىمىم بارمىدى - يوقمىدى ؟
— تەقسىر ، — دەپتۇ مال ساتقۇچى ، — مەن سىلنىڭ
كەينىلىرى بولمىسام ، تەرەتلىرى بار - يوقلۇقىنى نەدىن بىلەي ؟

نېمە دەپ سوقۇشمەن

پادىشاھ پۇقرالار ئارىسىدىن پالۋان بىر كىشىنى چاقىرىپ :
— پالانى پادىشاھلىق بىزگە چىقىلماقچى ، ئۇلار بىزنىڭ
دۈشمىنىمىز ، شۇلارغا قارشى جەڭگە ئەسكەر باشلاپ بارسەن ،

تەييارلىق قىل ، — دەپ بۇيرۇپتىكەن ، پالۋان پادشاھقا جاۋاب قايتۇرۇپ :

— پادشاھئالەم ، ئۇلارنى مەن بىلمىسەم ، ئۇلارمۇ مېنى بىلمىسە ، مەن قانداقلارچە ئۇلار بىلەن دۈشمەنلىشىپ قالدۇم ؟ سەۋەبىنى بىلمىگەن ئۇرۇشقا بارالمايمەن ، -- دەپتۇ - دە ، پادشاھنىڭ ھۇزۇرىدىن چىقىپ ئۆز ئۆيىگە كېتىپتۇ .

ئېشەككە ئەقىل كىرگۈچە...

پادشاھ كوچا ئايلىنىپ يۈرۈپ بىر جۇۋازخانغا كىرىپ قاپتۇ . قارىسا جۇۋازچى جۇۋازغا قېتىلغان ئېشەكنىڭ بوينىغا قوڭغۇراق ئېسىپ قويۇپتۇ .

— نېمىشقا ئېشەكنىڭ يۈكىنى ئېغىرلىتىپ بوينىغا قوڭغۇراق ئېسىپ قويدۇڭ ؟ — دەپ قىزىقىپ سوراپتۇ پادشاھ .

بەزىدە مەن ئۇخلاپ قالغان ۋاقتىمدا ، — دەپتۇ جۇۋازچى چۈشەندۈرۈپ ، — ئېشەك جۇۋاز تارتىشتىن ئېرىنىپ توختىۋالسا ، قوڭغۇراق ئاۋازىمۇ توختاپ قالىدۇ - دە ، مەن ئويغىنىپ ئۇنى ھەيدەيمەن .

پادشاھ :

— ئەگەر ئېشەك ئورنىدا قىمىرلىماي تۇرۇپ ، بېشىنى قىمىرلىتىۋەرسە سەن خاتىرجەم ئۇخلاۋېرسەنغۇ ؟ — دەپتىكەن ، جۇۋازچى كۈلۈپ كېتىپ :

— ۋاي پادشاھئالەم ، ئېشەك شۇنچىلىك ئەقىل تاپقۇچە مەنمۇ باشقا چارە تاپمامدىمەن ، — دەپتۇ .

قوللىغىزنى كۆتۈرۈپ كۈتۈپ تۇرۇڭ

بىر باي باشقا يۇرتتىن كېلىدىغان ماللىرىنىڭ كېچىككىنىگە تىت - تىت بولۇپ بازاردا تۇرسا ، تەمەخور بىر ئىمام باينىڭ

www.zyngurkitap.com

كۆڭلىنى كۆتۈرۈش مەقسىتىدە ئۇنىڭ يېنىغا كېلىپ :
— تەقسىر ، خۇش خەۋەر ، ئاخشام چۈشۈمدە بىر كارامەت
كۆردۈم ، قارىغاندا كارۋانلىرىڭىز ئامان - ئېسەن يېنىپ كېلىدۇ .
قېنى ئەمىسە خۇش خەۋەرنىڭ سۆيۈنچىسىنى بېرىڭ ، — دەپتۇ .
باي ئىمامنىڭ گېپىنى ئاڭلاپ ، مەسخىرە ئارىلاش كۈلۈپ
شۇنداق دەپتۇ :

— خۇش خەۋەرنىڭ سۆيۈنچىسى ئۈچۈن ئىنئامىم شۇكى ،
بىر جۈپ ئاللىقىڭىزنى يوغان ئېچىپ ، ئېگىز كۆتۈرۈپ بىز
ئۈچۈن دۇئادا بولۇۋېرىڭ . ماللىرىم ساق - سالامەت يېتىپ
كېلىپ ، ئامبارغا كىرسە ، سىزنىڭ ئاللىقىڭىزمۇ ئەلۋەتتە
يۈمۈلىدۇ ، پەقەت شۇنىڭغىچە قولىڭىزنى كۆتۈرۈپ تۇرىۋېرىڭ !

مەن سىزگە ئوخشىمايمەن

مەھكىمە شەرىئى قازىلىرىغا ئايلىق توختاتماقچى بولۇپ ، بىر
قازىنىڭ ئايلىقىغا يۈز تەڭگە مائاش توختاتسا ، قازى ئۇنىماپتۇ . بىر
كىچىك مەسچىتنىڭ ئىمامى بۇ گەپنى ئاڭلاپ قازىغا :
— شۇنىڭغا رازى بولمىغىنىڭىزنى قاراڭ ، تەقسىر ، ئەگەر
سىزنىڭ ئورنىڭىزدا مەن بولغان بولسام ، جان دەپ ئالاتتىم ، —
دەپتىكەن ، قازى ئۇنىڭغا :

— مەن سىزگە ئوخشىمايمەن ، مەن كۈنلۈك ھەققىمنى كۈندە
چىقىرىۋالدىغان پوشكالچى ئەمەس - دە ! — دەپ جاۋاب
قايتۇرۇپتۇ .

سىز بىلەن بەش بولىدۇ

چوڭ مەسچىتنىڭ يېڭى تەيىنلەنگەن خاتىپى بىر سورۇندا
مەسچىتنىڭ ئۇزۇن يىللىق مەزىنىگە چاقچاق قىپتۇ :
— مەزىن ئاخۇنۇم ، مەزىن بولغاندىن بېرى قانچە خاتىپىنى

كوملىدىڭىز؟

مەزىن ھېچ ھېيىقماي جاۋاب قايتۇرۇپتۇ :
— سىزنى كوملىسام بەشىنى .

تېلىسىز شەيتانلىقنى ياخشىراق بىلىدىم

بىر پارىخور ئەمەلدارنىڭ ئەيىبىنى سۆككەنلىك ئۈچۈن
ئەدىپىنى يېگەن تۆۋەن مەنەسپلىك بىر ئەمەلدار نەگىلا بارسا
ئۈنچىقماي جىم يۈرۈپتۇ ، بۇنىڭغا ھەيران بولغان يېقىنلىرى
ئۇنىڭدىن سورايتۇ :

— نېمىشقا تېلىسىز شەيتاندىكى جىم بولۇۋالدىڭ ؟
— تىللىق شەيتانلىقنىڭ تەمىنى تېتىپ كۆردۈم ، — دەپتۇ
ھېلىقى كىچىك ئەمەلدار ، — شۇڭا تېلىسىز شەيتان بولۇپ يۈرۈشىنى
ياخشىراق بىلىدىم .

مېنى شۇلار تونۇيدۇ

بىر ئادەم ئۆيلەنمەكچى بولۇپ ، بىراۋنىڭ قىزىغا ئەلچى
قويغانىكەن ، قىزنىڭ ئاتا - ئانىلىرى :

— بىز ئۇ كىشىنىڭ تېگى - تەكتىنى بىلمىسەك ، پەيلى -
خۇيىنى ئۇقىمىساق ، ئۇنىڭغا قىزىمىزنى قانداق بېرىمىز ؟ — دەپ
ئەلچىنى قايتۇرۇۋېتىپتۇ . ئەلچى كېلىپ بولۇنغان گەپنى
يەتكۈزۈپتىكەن ، ھېلىقى ئادەم :

— ئەمىسە بېرىپ دەڭ ، مېنى پالان مەھەللىدىكى پالانچى ،
پۈكۈن مەھەللىدىكى پۈكۈنچىلەر بىلىدۇ ، شۇلاردىن سورىسۇن ، — دەپتۇ .
— ئۇلار سىزنى قانداقسىگە بىلىدۇ ؟ — دەپ قىزىقىپتۇ
ئەلچى . ئۆيلەنمەكچى بولغان ئادەم ئۇنىڭغا جاۋابەن :

— نېمىشقا بىلمەيدۇ ، مەن ئۇلاردىنمۇ قىز ئالغان
تۇرسام ! — دەپتۇ .

تۈگەپ كەتسە نېمىنى تاپشۇرۇمەن

بىر ئادەمنىڭ پۇل تېپىۋېلىپ ساقچىغا تاپشۇرۇپ بەرمىگەنلىكىدىن خەۋەر تاپقان ساقچى ئۇ كىشىنى چاقىرىپ سورايتۇ :

— تېپىۋالغان پۇلنى نېمىشقا شۇ كۈنلا ساقچىغا تاپشۇرمايسەن ؟

— ئۇ كۈنى ئىشىم بەكمۇ ئالدىراش ئىدى ، — دەپتۇ پۇل تېپىۋالغان كىشى ، — پۇلنى تاپشۇرۇشقا ئۈلگۈرەلمىدىم .
ئەمەسە تۈنۈگۈن نېمىشقا تاپشۇرمىدىڭ ، — دەپ سورايتۇ ساقچى يەنە .

— بەللى ساقچى ئەپەندى ، — دەپتۇ ئۇ كىشى گەپ بەرمەي ، — يېنىمدا بىر تىيىن يوق ، گاڭگىراپلا تۇراتتىم ، ئۇ پۇل ئۇلۇشكۈنلا تۈگەپ كەتسە ، يەنە نېمىنى تاپشۇرۇمەن ؟

مەن ئۆلدۈم

چىرايمىنى بىر - بىرىدىن پەرقلەندۈرگىلى بولمايدىغان قوشكېزەك ئاكا - ئۇكىنىڭ بىرى ئۆلۈپ كېتىپتۇ . بىر كۈنى ئۇلارنىڭ ھايات قالغان بىرى كوچىدا كېتىۋاتسا بىر كىشى ئۇنى توختىتىپ :

— سىلەرنىڭ قايسىڭلار ئۆلگەن ؟ — دەپ سورايتۇ . ھايات قالغىنى جاۋاب بېرىپتۇ :
— مەن ئۆلمىگەن .

سىز كۆرسەتكەن ئۆلپەتلىرىم

بىر ياش يىگىت ئونىنچى قېتىملىق جىنايىتى بىلەن ئەيىبلەنىپ قازنىڭ ئالدىغا كەلتۈرۈلۈپتۇ ، قازى ئۇنى تونۇپ ،

ئېچىنغان ئاھاڭدا :

— ھەي يىگىت ، مەن ساڭا بىرىنچى كېلىشىڭدىلا ئۇنداق يامان ئۆلپەتلىرىڭ بىلەن ئالاقەڭنى ئۆز ، دېمىگەنمىدىم ، مانا گېپىمنى ئاڭلىماي يەنە كەپسەن .

— تەقسىر قازى ئاخۇنۇم ، — دەپتۇ يىگىت ، — مەن ئۇ يامان ئۆلپەتلىرىمنى سىز دېگەندەك شۇ بىرىنچى قېتىمدىلا تاشلىۋەتكەنمىدىم ، كېيىنكى توققۇز قېتىمدا كېلىشىمگە سەۋەب بولغۇچىلار سىز ئارىلاشقىن ، دەپ مەسلىھەت كۆرسەتكەن ھازىرقى ياخشى ئۆلپەتلىرىم .

شەيتانلار باھاسىنى ئۆرلىتىۋەتكەنكەن

بىر موللا مەسچىتتە جامائەتكە ۋەز ئېيتىپتۇ :

— تاڭ ئېتىشتىن بۇرۇن ئادەم ئالدايدىغان يەنە بىر تاڭ بار ، ئۇنىڭغا ئالدىنماڭلار . شەيتانلار ئىنسانلارنى ئازدۇرۇش ئۈچۈن ، ھەر كۈنى تاڭدىن بۇرۇن ھەر يەر - ھەر يەردىن ئوتۇن - ياغاچ توشۇپ كېلىپ ، دۆۋىلەپ ئوت ياقىدۇ - دە ، شۇنىڭ شولسى تاغدىن ھالقىپ بىزگە تاڭ ئېتىۋاتقاندەك كۆرۈنىدۇ .

شۇ چاغدا جامائەت ئارىسىدىن بىرى موللىنىڭ سۆزىگە لوقما سايپتۇ :

— مۇنداق دەڭغا ، بازاردا نېمانداق ئوتۇن - ياغاچ قىممەتلەپ كەتتىكىن دېسەك ، شۇ شەيتانلار باھاسىنى ئۆرلىتىۋەتكەنكەن - دە !

بېشىنىڭ ئورنىغا ئورنىتىۋالماقچى ئوخشايدۇ

ئىككى تەرەپ جەڭ قىلىۋاتقاندا ، بىر تەرەپنىڭ ئەسكەرلىرى ئۆز قوماندانغا مۇنداق دەپتۇ :

— دۈشمەن قوماندانى ئۆز ئەسكەرلىرىگە سىزنىڭ بېشىڭىزنى

كېسىپ كەلگەنلەرگە مۇنچە مىليون سوم ئاقچا بېرىمەن دەپ جاكارلاپتۇ. بىزمۇ شۇنداق قىلساق بولمامدۇ؟
قوماندان ئويلىنىپ تۇرۇپ كېتىپ :
— ئۇ قومانداننىڭ بېشى ئۈنچۈلا پۇلغا ئەرزىمەيدۇ ، پۇلنى بىھۈدە چاچقان بىلەن بولمايدۇ ، دۈشمەن تەرەپنىڭ قوماندانى ئىشلىمەيدىغان كالىسىنىڭ ئورنىغا ، ئەقىللىقراق باشقا بىر باشنى ئورنىتىۋالماقچى بولغان ئوخشايدۇ ، — دەپتۇ .

ئۆزۈم ئات بولۇپ مۇشۇنچىلىك قىلدىم

بىر ئادەم بۇرادىرنىڭ بالىلىرىنى ماختاپتۇ :
— بالىلىرىڭىزنى ياخشى تەربىيەلەپ ، ھەربىرىنى بىردىن ھۈنەرگە كامىل ئېتىپسىز ، خۇداغا شۈكۈرى ، بالىلىرىڭىزنى ئادەم قىلىۋاپسىز .
— توغرا ئېيتتىڭىز دوستۇم ، — دەپتۇ بالىلارنىڭ دادىسى ، — ئۆزۈم ئات بولۇپ ، بالىلىرىمنى ئادەم قىلىۋالدىم .

توغرا سۆزگە جىم تۇر

بىر يىگىت گەپچى قوشنىسىنىڭ ئۆيىگە كىرىپ ئۆزىگە سۆزمەنلىك ھۈنرىنى ئۆگىتىپ قويۇشنى تەلەپ قىپتۇ .
— مەسىلەن ، قايسى تەرەپتىكى ماھىرلىقىمنى ئۆگىنىشنى خالايسىز؟ — دەپ سوراپتۇ گەپچى .
— ھازىر جاۋابلىقىڭىزنى ، — دەپتۇ يىگىت ، — ئېيتايلىق بىراۋ ماڭا تۇرۇپلا ، ئەي زىناخور ، مۇنداق قىلىپ يۈرگۈچە خوتۇن ئېلىۋال ، — دېسە ، مەن دەررۇ نېمە دېيىشىم كېرەك .
— نېمە دەيتتىڭ ، — دەپتۇ گەپچى ، — توغرا سۆزگە جىم تۇر .

ئۇخلاۋاتقىنىڭدا بۇلاۋاتمەن

بىر يېڭى قىمارۋاز كونا قىمارۋازنىڭكىگە كېلىپ قىمار ئويناپ ئەكەلگەن دەسمايسىنىڭ ھەممىسىنى ئۇنىڭغا ئۇتتۇرۇۋېتىپتۇ . ۋاقىت بەك كەچ بولۇپ كەتكەچكە ، ئۇ كونا قىمارۋازنىڭكىدە قونۇپ قاپتۇ . بىراق ئۇتتۇرۇۋەتكەن پۇللىرىغا ئىچى ئېچىشىپ زادىلا ئۇخلىيالمىپتۇ . بېرىم كېچىدىن ئاشقاندا ئۇ ئاللىقاچان ئۇخلاپ قېتىپ كەتكەن كونا قىمارۋازنىڭ يانلىرىنى ئاختۇرۇشقا باشلاپتۇ . بۇنى تۇيۇپ قېلىپ ئويغىنىپ كەتكەن كونا قىمارۋاز :

— ھوي نېمە قىلىۋاتىسەن ئۇخلىماي ؟ — دەپ سوراپتىكەن ، يېڭى قىمارۋاز تەپ تارتماستىن جاۋاب بېرىپتۇ :
— سەن ئويغاق ۋاقتىڭدا قىلغان بۇلاڭچىلىقنى ، مەن ئۇخلاۋاتقىنىڭدا قىلاي دەۋاتىمەن .

مېنىڭ ئىشىم بار ئىدى

بىر يازغۇچىنىڭ شەھەردىكى بىر زالىم توغرىسىدا ئەسەر يېزىشقا تۇتۇنغانلىقىنى ئاڭلىغان پادىشاھ بۇنىڭ راست - يالغىنىنى بىلىش ئۈچۈن پۇقراچە ياسىنىپ ، بىر - ئىككى ئادەمنى ئەگەشتۈرۈپ ھېلىقى يازغۇچىنىڭ ئۆيىگە بېرىپتۇ . يازغۇچى كەلگەنلەرنىڭ ئىچىدە پادىشاھنىڭمۇ بارلىقىنى دەرھال سېزىپتۇ ، ئەمما ئۇقىمىغانغا سېلىۋاپتۇ . پادىشاھ بولسا :
— ئەي يازغۇچى ، سىزنىڭ پالانى زالىمنى ئەيىبلەپ ئەسەر يازماقچى بولغانلىقىڭىزنى ئاڭلاپ ، بۇ ساۋابلىق ئىشىڭىز ئۈچۈن سىزنى تەبرىكلىگىلى كەلدۇق ، — دەپتۇ .
— ئەسلىدە شۇ زالىم ھەققىدە يازاي دېگەندىم ، — دەپتۇ يازغۇچى جاۋاب قايتۇرۇپ ، — بىراق ھازىر بۇ خىيالىمدىن

يالتىيىپ ، باشقا بىرنى يېزىشقا تەرەددۇتلىمىۋاتىمەن .
— كىمنى يازماقچىسىز ؟ — دەپ ئىنتىكلا سوراپتۇ پادىشاھ .
— پادىشاھنى ، — دەپتۇ يازغۇچى ، — ئەسلىدە يېزىشقا
تېگىشلىكى ئاشۇ ، ئەگەر ئۇ ھېلىقىدەك زالىملارنىڭ جىنايەتلىرىنى
كۆرمەسكە سېلىپ ، ھە دەپ مەنسىپىنى ئۆستۈرۈۋەتمىگەن بولسا ،
ئۇنداقلار ھەرگىز ئەدەپ كەتمەيتتى ، — دەپ پادىشاھنىڭ
ئادالەتسىزلىكلىرى ھەققىدە سۆزلەشكە كىرىشىپتۇ . پادىشاھ
بىردەم ئاڭلاپ بېقىپ ، چىدىيالماپتۇ . دە ، ئورنىدىن تۇرۇپ :
— مېنىڭ مۇھىم بىر ئىشىم بار ئىدى ، سىز بۇلارغا
سۆزلەۋېرىڭ ، — دەپ ئۆيىدىن چىقىپ كېتىپتۇ .

بالا ئوقۇتۇش

بىر خەسەس باي باشقا بايلارنىڭ ئوقۇتقۇچى ياللاپ بالىلىرىنى
ئوقۇتۇۋاتقانلىقىنى كۆرۈپ ، ئۆزىمۇ بالىلىرىغا بىر ئوقۇتقۇچى
تەكلىپ قىلىپتۇ . دە ، ئالدى بىلەن ئىش ھەققىنى سۆزلىشىپتۇ .
— دەسلەپكى ئىككى ئاي ئۈچۈن يىگىرمە بەش سومدىن ،
كېيىنكى ئايلار ئۈچۈن ئون بەش سومدىن ھەق بېرىسىز ، — دەپتۇ
ئوقۇتقۇچى . باي بىردەم تېڭىرقاپ تۇرۇپ كېتىپ :
— ئۇنداق بولسا بىزنىڭ بالىلارنى ئاشۇ كېيىنكى ئايدا
ئوقۇتىدىغان دەرسلىرىڭىز بىلەن ئوقۇتۇشقا باشلاڭ ! — دەپتۇ .

ئۆزلىرى كەلسۇن

بىر ئادەم ئۆيلەنمەكچى بولۇپ ، نۇرغۇن يەرگە ئەلچى قويغان
بولسىمۇ ، ھېچقايسىسىدىن جاۋاب ئالالماپتۇ . ئاخىر ئۇ ئالغان
توپۇقلىرىنىڭ جىمىسىنى ئۇچىسىغا ئارتىپ بازارغا چىقىپتۇ . ئۇنى
بۇ ھالەتتە كۆرگەنلەر ھەيران بولۇپ :
— بۇ نېمە قىلغىنىڭىز ، — دەپ سوراپتىكەن ، ھېلىقى كىشى

جاۋاب بېرىپتۇ :

— مەن خوتۇن كىشىنىڭ ئالدىغا تولا بېرىپ ھاردىم ، ئەمدى ماڭا مەيلى بارلىرى بولسا ، بۇ تويلۇقنى كۆرۈپ كېلىۋەرسۇن !

مۇئامىلىگە تەسىر يېتىدۇ

قازىنىڭ پۈتۈن كىچىسى بىر كۈنى قازىدىن سورايتۇ :
— تەقىسىر ، يېقىندىن بېرى سوراق سورىغاندا گاھ ئوڭ كۆزىڭىزنى ، گاھ سول كۆزىڭىزنى قىسىدىغان بولۇپ قالىدىغىزغۇ ؟
— شۇنداق ، — دەپتۇ قازى ، — بۇنىڭ سەۋەبى شۇكى ، ئوڭ كۆزۈمگە يېقىنراقلار سەۋەنلىك ئۆتكۈزسە ئوڭ كۆزۈمنى ، سول كۆزۈمگە يېقىنراقلار سەۋەنلىك ئۆتكۈزسە سول كۆزۈمنى قىسىپ قويىمەن ، ئۇنداق بولمىغاندا مۇئامىلىگە تەسىر يېتىدۇ - دە !

شېئىر ئوغرىسى

كۈنلەرنىڭ بىرىدە بىر شائىر كوچا ئارىلاپ كېتىۋېتىپ بىر مەدداھنىڭ كىشىلەر توپى ئارىسىدا بىر شېئىرنى ئوقۇۋاتقىنىنى كۆرۈپتۇ - دە ، ئۇنىڭ يېنىغا كېلىپ :
— ئوقۇۋاتقىنىڭ كىمىنىڭ شېئىرى ، بىلەمسەن ؟ — دەپ سورايتۇ .

— ھەئە بىلىمەن ، پالانى شائىرنىڭ ، — دەپتۇ مەدداھ .
— ئۆزۈڭ شۇ شائىرنى تونۇمسەن ؟
مەدداھ بىردىنلا كۈلۈۋېتىپ شۇنداق دەپتۇ :
— نېمىشقا تونۇماي ئەمدى ؟ شۇ شائىر ئۆزۈمغۇ .
— ھېلىقى شائىرمۇ كۈلۈپ تاشلاپتۇ ۋە :
— شېئىر ئوغرىسىنى كۆرگەندىم ، لېكىن شائىر ئوغرىسىنى كۆرمەپتىكەنمەن ، — دەپتۇ .

ئالم بىلەن كېمچى

بىر ئالم كېمگە چۈشۈپ ساياھەتكە چىقىپتۇ. ئالم سەپەر ئۈستىدە كېمىچىدىن سورايتۇ :

— مەنتىقە بىلەمسىز؟

— بىلمەيمەن ، — دەپتۇ كېمچى .

— ئىست ، — دەپتۇ ئالم ، — بېرىم ئۆمرىڭىز بىكار

كېتىپتۇ .

ئۇزاق ئۆتمەي بوران چىقىپتۇ ، دەريا داۋالغۇپ ، كېمە چۆكۈشكە باشلاپتۇ . شۇ چاغدا كېمىچى ئالمىدىن :

سۇ ئۈزۈشنى بىلەمسىز؟ — دەپ سورايتۇ .

— ياق ، — دەپتۇ ئالم .

— ئۇنداق بولسا ، — دەپتۇ كېمىچى ، — سىز پۈتۈن

ئۆمرىڭىزنى خارا ب قىلىپسىز .

ۋات - ۋات بىمار

بىر يۇرتلۇق ئىككى ئاغىنە ياقا يۇرتقا ساياھەتكە چىقىپتۇ . يول ئۈستىدە بىرى قاتتىق ئاغرىپ قاپتۇ ، ھەمراھى يۇرتقا قايتىپ كەتمەكچى بوپتۇ . ئاغرىق بىچارە شۇ چاغدا ھەمراھىغا مۇنداق جېكىلەپتۇ :

— ئۆيۈمدىكىلەرگە ئېيتقىن ، مېنى بېشى چىڭقىلىپ ئاغرىيدۇ ، نەپىسى قىسىلىدۇ ، قوللىرى قاتقان ، پۇتلىرى دەرمانسىز ، كۆزلىرى چەكچەيگەن ، پېيى تارتىشقان ، بېلى ئاغرىيدۇ ، مەيدىسى تاشتەك قاتقان ، قەددى پۈكۈلگەن ، كۆزىدىن ياش توختىمايدۇ ، يۈرىكى سوقمايدۇ...

بۇنى ئاڭلىغان ھەمراھى :

— كۆپ سۆزلەشنى ياقتۇرمايمەن ، ئەڭ ياخشىسى سېنى ئۆلدى دەپ قوياي ، — دەپتۇ .

سوك - سوك ئات بارمۇ

مەھكىمىنىڭ تېرىقچىلىق ئىشىنى باشقۇرىدىغان مۇلازىم مال بازىرىغا بېرىپ :

— سوك - سوك ئات بارمۇ؟ ئالمەن ، — دەپ ۋارقىراپ يۈرسە ، بازاردىن ئۆتۈپ كېتىۋاتقان مەھكىمە باشلىقى ھەيران بولۇپ سوراپتۇ :

— ئاتنىڭ ياخشى يورغا تۇرسا ، سوك - سوكنى ئالىدىغان قانداق ئەخمەقسەن ؟

— ئەقىللىقلىقىدىن سوك - سوك ئات ئىزدەۋاتىمەن جانابلىرى ، — دەپتۇ مۇلازىم ، — ئەگەر ئەخمەقلىق قىلىپ يەنە يورغا ئات ئېلىۋەرسەم ، يىللاردىكىدەك ئاتنى سىز مىنىپ ، ساپاننى مەن سۆرسەم بولىدۇ شۇ !

ئەقىلسىز پادىشاھ

بۇرۇن بىر ئەقىلسىز پادىشاھ ئۆتكەنكەن ، ئۇ ئەلنى باشقۇرۇشقا پەمى يەتمەي ، كەلسە - كەلمەس پاراڭلارنى قىلىۋېرىدىكەن . بىر كۈنى ۋەزىرلىرى ئۇنىڭغا :

— جانابلىرى باشقا پادىشاھلىقلاردىن كەلگەن ئەلچىلەرنى قوبۇل قىلغاندا گەپ - سۆزلىرىگە دىققەت قىلسىلا ، بولمىسا دۆلەت مۇناسىۋىتىگە تەسىر يېتىدۇ ، — دېيىشىپتۇ .

— شۇنداق ۋاقىتتا مېنىڭ ئاغزىمدىن ئورۇنسىز گەپلەر چىقىپ كەتكۈدەك بولسا ، سىلەر چاپنىمنىڭ پېشىنى تارتىپ قويۇڭلار ، — دەپتۇ پادىشاھ .

بىر كۈنى باشقا بىر پادىشاھلىقتىن بىرنەچچە ئەلچى كېلىپ ، پادىشاھ بىلەن كۆرۈشۈپتۇ . پادىشاھ :

— قانداق ، سىلەرنىڭ پادىشاھىڭلارنىڭ بېشىدا چاچ ، قوينىدا پىت بارمۇ؟ — دەپ ئاغزىغا كەلگەننى جۆيلۈشكە باشلىغانىكەن ،

پېنىدىكى ۋەزىر ئۇنىڭ پېشىنى تارتىپ قويۇپتۇ ، پادىشاھ دەرھال گېپىنى توختىتىپتۇ . ھېلىقى ۋەزىر كەلگەنلەرگە قاراپ :
— پادىشاھىمىز ناھايىتى مەنىلىك گەپ قىلىدۇ . ئۇنىڭ مۇنداق دېگىنى سىلەرنىڭ ئەلنىڭ دېھقانچىلىق زىرائەتلىرى ياخشىمۇ ، مال - چارۋاڭلار قانداقراق دەپ سورىغىنى ، — دەپ چۈشەندۈرۈپتۇ . بۇ گەپنى ئاڭلىغان پادىشاھ ۋەزىرگە قاراپ ئالغىيىپ :

— گېپىم شۇنداق مەنىلىك بولغان بولسا ، نېمە دەپ پېشىمنى تارتاتتىڭ ؟ — دەپ ۋارقىراپتۇ .

پېشىقىنىمۇ ، توغنىمۇ ئۈزىدۇ

بىر مەھەللىدە بىر قېرى بوۋاي بار ئىكەن ، بوۋاي ئاغرىپ قالغاندا شۇ مەھەللىدىكى بىر ياش يىگىت ئۇنى يوقلاپ كىرىپتۇ . بوۋاي يىگىتنى كۆرۈپ كۆڭلى بۇزۇلۇپ :
— ئوغلۇم ، ئەمەلگە ئاشمىغان جىق ئارمىنىم بار ئىدى ، ئۆلۈپمۇ كېتەرمەنمۇ ؟ — دەپتۇ .

— ۋاي چوڭ دادا ، — دەپتۇ يىگىت ، — سىلى پېشىپ قالغان قوغۇنغا ئوخشايدىلا ، قوغۇنلۇققا كىرگەن ئوغرى ئالدى بىلەن پېشىقىنى ئۈزىدۇ ، — دەپتۇ .

يىگىتنىڭ سۆزى بوۋاينىڭ دىلىغا تېگىپتۇ ، كۈنلەر ئۆتۈپ بوۋاي ساقىيىپ ، ھېلىقى ياش يىگىت ئاغرىپ قاپتۇ . بوۋاي يوقلاپ كىرسە يىگىت زارلىنىپ :

— بوۋا ، دۇنيانىڭ ھېچقانداق لەززىتىنى كۆرمىگەندىم ، ئۆلۈپ كەتسەم قانداق قىلارمەن ؟ — دەپتۇ .

— ھەي بالام ، ئورۇنسىز ياش تۆكمە ، بىر قوغۇنلۇققا ئوغرى كىرسە پېشىقىنىمۇ ئۈزىدۇ ، توغنىمۇ ئۈزىدۇ ، ئۆلۈمگە نېمە ئامال ؟ — دەپتۇ بوۋاي .

يېڭى تېۋىپ

شەھەرنىڭ قېرى تېۋىپى ئۆلۈش ئالدىدا يالغۇز ئوغلىغا :
— ئوغلۇم ، مەندىن كېيىن قالساڭ ، باشقا ئىش قىلماي
تېۋىپلىق قىلغىن ، كۈنۈڭ ياخشى ئۆتدۇ ، — دەپ ۋەسىيەت
قىپتۇ .

— دادا ، مەن تېۋىپلىقنى بىلمەيدىغان تۇرسام ، كىشىلەرنى
قانداق داۋالايمەن ؟ — دەپ سوراپتۇ ھۈنەرگە كۆڭۈل قويمىغان
نادان ئوغلى .

— مەنمۇ باشتا ھېچنېمە بىلمەيتتىم ، كېيىن ئۆگەندىم ،
تەجرىبە توپلىدىم ، تىرىشىپ ئاخىر شەھەرنىڭ ئاتاقلىق تېۋىپى
بولدۇم ، ئادەمنىڭ مەجەزى كۆپىنچە تاماقتىن بۇزۇلدى . سەن
كىشىلەرنىڭ ئۆيىگە كېسەل كۆرگىلى بارغاندا ، ئۇلارنىڭ ئىشىكى
ئالدىدا قانداق مېۋە ، ئوتياشلارنىڭ قالدۇقى بارلىقىغا
سەپسىلىۋېلىپ ، ئاغرىققا شۇ نەرسىنىڭ زىيان قىلغانلىقىنى
ئېيتساڭ توغرا بولىدۇ ، — دەپتۇ قېرى تېۋىپ .

تېۋىپ كۆز يۇمۇپ كۆپ ئۆتمەي ، ئۇنىڭ ئوغلى ئۆزىنىڭ
كېسەل كۆرىدىغانلىقىنى ئېلان قىپتۇ . ئۇ بىرىنچى قېتىم بىر
كىشىنىڭ ئۆيىگە كېسەل كۆرگىلى بارغاندا دادىسىنىڭ ۋەسىيىتىنى
ئەسلەپ ، كېسەل كىشىنىڭ ھويلىسىغا قارىسا ھېچقانداق بىر
كۆكتات ، مېۋىنىڭ قالدۇقى چېلىنماپتۇ ، پەقەت پېشايۋاندا
ھارۋىنىڭ لىڭگىرچىقى تۇرغۇدەك . ئۇ تەۋەككۈل دەپ ئۆيىگە كىرىپ
كېسەل كىشىنىڭ تومۇرىنى تۇتۇپ ، بىر ئاز خىيال سۈرگەندىن
كېيىن :

— كېسەل كىشى لىڭگىرچاق يەپ قويغانىكەن ، شۇ بەك زىيان
قىلىپ كېتىپتۇ ، — دەپتۇ .

— «لىڭگىرچاق يەپ قويۇپتۇ» دېگەن قانداق گەپ ؟ تۈنۈگۈن
كاۋا مانتىسى يېگەندى ، — دەپتۇ ئۆي ئىگىسى ھەيران بولۇپ .
— ھە توغرا ، تېبابەتچىلىك كىتابلىرىدا كاۋىنى لىڭگىرچاق

دەيدۇ ، — دەپتۇ يېڭى تېۋىپ چاندۇرماي .

قازنىڭ ئەقلى

بىراۋ قازنىڭ ئات باقارلىرىدىن سورىدى :
— قازى ئاخۇنۇمنىڭ قورسىقى نېمانداق يوغان ، بېشى
نېمانداق كىچىك ؟
— شۇنىمۇ بىلەلمىدىڭىزمۇ ، — دەپتۇ ئات باقار ، —
خوجايىنىمنىڭ ئەقلى ئاتتا يۈرگەندە تولا چايقىلىپ قورسىقىغا
ساقىپ چۈشۈپ كەتكەن - دە !

تۆت پاختىنىڭ ھېيت قىلىشى

بىر پاخت قوي بېقىۋېتىپ ئۇخلاپ قاپتۇ ، ئويغاسا قويلرىنىڭ
يېرىمى كۆرۈنمەپتۇ . ئۇيان - بۇيان ئىزدەپ ، بېدە ئورۇۋاتقان
ئىككى كىشىنىڭ يېنىغا بېرىپ قاپتۇ . قويچى پاخت ئۇلاردىن قوي
كۆرگەن - كۆرمىگەنلىكلىرىنى سورايتۇ . بېدە ئورۇۋاتقانلارنىڭ
ھەر ئىككىسىمۇ پاخت ئىكەن ، ئۇلار قويچىنىڭ شەرەتلىرىگە قاراپ :
— بېدىنى بۈگۈن سەھەردىن باشلاپ ئورۇۋاتىمىز ، ئەنە ئاۋۇ
يار تەرەپتىن چۈشكەندۇق ، — دەپ يار تەرەپنى كۆرسىتىپتۇ .
پادىچى بېدە ئورۇۋاتقانلار كۆرسەتكەن يار تەرەپكە بارسا
قويلرى ئوتلاۋاتقۇدەك . ئۇ خۇشال بولۇپ ، قويلرى ئىچىدىن پۈتى
سۇنۇق بىر قوزنى بېدە ئورۇۋاتقانلارنىڭ ئالدىغا ئاپىرىپ :
— ئاغىنىلەر سىلەرگە رەھمەت ، سىلەر قويلرىمنىڭ قاياققا
كەتكەنلىكىنى دەپ بەرمىگەن بولساڭلار قويلاردىن ئايرىلىپ قالغان
بولاتتىم ، مۇنۇ بىر قوزنى سويۇپ يەڭلار ، — دەپتۇ .
— ھوي ، بىز قويلرىڭنى كۆرمىسەك ، قوزاڭنىڭ پۈتىنى بىز
تۆلەيتتۇقمۇ ؟ — دەپ ۋارقىرىشىپ كېتىپتۇ بېدە ئورۇۋاتقان
ئىككى پاخت .

— ھەي ئاغىنىلەر ، ئىنساپ قىلىڭلار ، بۇ قويلار ئۆزۈمنىڭ ئەمەس ، ئىككىمىزگە ئىككىنى بېرىسەن دېگىنىڭلار نېمىسى ؟ شۇ قوزمۇ يېتەر ، — دەپتۇ پادىچى پاك . شۇ جېدەلنىڭ ئۈستىگە مەھەللىنىڭ ئىمامى كېلىپ قاپتۇ ، ئىمامنى كۆرگەن ئورمىچىلار ئورغاقلىرىنى ئاسمانغا كۆتۈرۈپ شەرەت قىلىپ :

— بىز بۇنىڭ قويلرىنى كۆرمىسەك ، قوزنىڭ پۇتىنى بىز سۇندۇرمىساق ، نېمىشقا تۆلەپ بېرەتتۇق ؟ — دېيىشىپتۇ .

قويچى بولسا بىر بارمىقىنى چىقىرىپ شەرەت بىلەن :

— بۇلاردا ئىنساپ بارمۇ ، بىر قوزا سۆيۈنچە بەرسەم ، يەنە ئازمۇ ؟ — دەپ ۋاقىراپتۇ . ئىمام بىر ئورمىچىلارنىڭ ئېگىز كۆتۈرۈپ تۇرغان ئورغىقىغا ، بىر قويچىنىڭ قولىغا قاراپ :

— ھە ، بولدى ! بولدى چۈشەندىم ، سىلەر ئۇچىڭلار بىر كۈنلۈك ئورغاق تەك ئايىنى تەڭلا كۆرۈپسىلەر ، سىلەرگە رەھمەت ، مەن مەھەللىگە بېرىپ ئېيتىمەن ، ناغرا چالسۇن ، ئەتە ھېيت ، — دەپتۇ . ئەسلىدە ئىماممۇ پاك ئىكەن ، شۇنداق قىلىپ بۇ تۆت پاك روزنىڭ يىگىرمە بەشىدىلا ھېيت قىلىۋېتىشكەنكەن .

شەرئەتنىڭ مىڭ بىر پۇتىقى بار

شەھەر قازىسى دەۋاگەردىنمۇ ، جاۋابكاردىنمۇ پارا ئېلىپ ، مەقسىتىگە يەتمىگۈچە دەۋانى ھەل قىلماي كەينىگە سۈرۈشكە ئادەتلەنگەنكەن . بىر كۈنى ئىككى قوشنا پاسىل تالىشىپ قازىنىڭ ئالدىغا كەپتۇ . قازى بىر كۈن ئۇنى ، بىر كۈن بۇنى سوراپ ، گەپنى ئايلاندۇرۇپ ، ئۇلارنى خېلىغىچە ماڭغۇزۇپتۇ . دەۋاگەرلەرنىڭ بىرى زېرەكرەك بولۇپ ، ئۇ قازىنىڭ قورسىقىدىكىنى سېزىپ قېلىپ ئاخشىمى ئۇنىڭ ئۆيىگە بىر خىش قارىچايىنى ئەكېلىپ بېرىپ كېتىپتۇ . ئەتسى ئىككى قوشنا يەنە قازىنىڭ ئالدىغا سۈرىشىپ كەپتۇ . قارىچاي ئەكېلىپ بەرگىنى ئۇنچىقماي شۈك تۇرۇپتۇ ، يەنە بىرى بولسا قازىغا :

— قازى ئاخۇنۇم ، دەۋانى تولا سۆرىمەي كېسىپلا بىرنېمە دەۋەتسىلە ، شەرىئەتنىڭ مىڭ بىر پۈتقى بارغۇ؟ — دەپتىكەن ، قازى ئۇنىڭ سۆزىنى بۆلۈپ :
— شۇنداق ، شەرىئەتنىڭ مىڭ بىر پۈتقى بار ، ھەربىر پۈتقىدا بىردىن قارىچاي بار ، — دەپتۇ .

تەلەمچىنىڭ ئارزۇسى

بىر توپ ئادەم مۇقەددەس تاۋاپكاھتا تەلەك تىلەشپتۇ . بىرى باي بولسام دەپسە ، بىر خوتۇنۇم ئوغۇل تۇغۇپ بەرسە دەيدىكەن ، يەنە بەزىلىرى غايىپ دۇنيا تېپىۋالسام دەپىشىدىكەن .
شۇ ئەسنادا چەتتە جىم تۇرغان تەلەمچىمۇ ئېشىز ئېچىپ ئۆز تىلىكىنى تىلەپتۇ :
— ئەي خۇدا ، مەن مۇشۇ شەھەردىكى يېگانە تەلەمچى بوپ قالاي ، تىلىكىمگە يەتكۈز !

يولدىكى تاۋۇز

بىر ئام سەھرادىن كېلىۋېتىپ يول ئۈستىدە تۇرغان يوغان بىر تاۋۇزنى كۆرۈپ ، دەررۇ ئېلىۋېلىشقا پىتىنالماستىن ئۇنىڭ يېنىدا قاراپ تۇرۇپتۇ . بىردەمدىن كېيىن يەنە بىر يولۇچى كېلىپ قاپتۇ — دە :
— قاراڭ توپلىمىقتا نېمىنى خىيال قىلىپ تۇرۇپ كەتتىڭىز ؟ — دەپ سوراپتۇ .
— كۆرمىدىڭىزمۇ ؟ — دەپتۇ بايقى كىشى ، — چوڭ يولغا تاۋۇز تېرىسام پىلەك سۈرمەيلا چۈشۈپ پىشتى . بۇ كارامەتكە بىرەر ئادەم گۇۋاھ بولسىمىدى ، دەپ سىزدەك بىرىنى ساقلاپ تۇرغانىدىم .

باي ۋە ئاشپەز

بىر باي بىر ئۇستا ئاشپەز ياللاپتۇ - دە ، ئۆزىنى سۈرلۈك كۆرسىتىش ئۈچۈن ، ئۇنىڭدىن ھەرقىسما سوئاللارنى سوراپ ئەڭ ئاخىرىدا :

— كىتاب ئوقۇشنى بىلمەسەن ؟ — دەپ سوراپتۇ .
ئاشپەزنىڭ تازا ئىچى پۇشۇپ تۇرغانىكەن ، باينىڭ سوئالىغا جاۋاب بەرمەستىن :

— باي ، سىلى تاماق ئېتىشنى بىلمەدىلا ؟ — دەپ سوراپتۇ .
— ئەلۋەتتە بىلمەيمەن - دە ، بىلىم سېنى ياللاپ نېمە قىلاتتىم ؟ — دەپتۇ باي ھەيران بولۇپ .

— ھەببەللى ، — دەپتۇ ئاشپەز شۇ چاغدا ، — ئەمەسە مەندىن بىھۆدە ئىمتىھان ئالماستىن ، بۈگۈن تاۋىلىرى تارتقان تاماقنىڭ ئىسمىنى دەپ بەرسىلە !

يۈك ۋە مىننەت

بىر پۇلدار ئادەم بىر دانىشمەنگە ئۆزىنى كۆرسىتىپ :
— ساڭا مىڭ تەڭگە ئىنئام قىلىش خىيالىم بار ، قانداق دەيسەن ؟ — دەپتىكەن ، دانىشمەن جاۋاب بېرىپتۇ :
— ماڭا بەرىبىر ، بەرسەڭ ئۆزۈڭگە ياخشى ، بەرمىسەڭ ماڭا ياخشى ، چۈنكى بەرمىسەڭ ، مىننەتلىرىڭدىن خالاس بولىمەن .

قانداق قىلارمەن

خۇي - پەيلى ئەسكى ۋە تەلەتى سۆرۈن بىر ئايال كېسەل ئۇخلاپ يېتىپ چۈشكىدە ئېرىگە يىغلاپ دەپتۇ :
— بايقۇشۇم ، مۇبادا مەن ئۆلۈپ كەتسەم ، سەن قانداقمۇ قىلارسەن ؟

ئەرمۇ تەڭلا يىغلاپتۇ :
— شۇنى دېگەنە ، مۇبادا يەنە ئۆلمەي قالساڭ ، قانداقمۇ
قىلارمەن ؟

غەلتە مەسلەھەت

بىر ياش دېھقان يېزا ئاقساقلىدىن مەسلەھەت سوراپتۇ :
— ئۆزىڭز بىلىدىغان يانباغرىدىكى يېرىمگە سۇ باشلىسام سۇ
زادىلا چىقماي ئالا قېلىۋاتىدۇ ، قانداق قىلسام بولار ؟
ئۇ كۈنى ئاقساقال شىر كەيپ ئىكەن ، شۇڭا غەلتە مەسلەھەت
بېرىپتۇ :
— ھېچ ئىلاج بولمىسا شوتا قويۇپ بەرگىن ، سۇ ئۆزى چىقىپ
كېتىدۇ .

ئىسىمنىڭ ئىزاھاتى

بىر كىشى ئۆلۈپ ئۇ دۇنياغا بارغاندا مۇنكىر - نەكىر ئۇنى
سوراق قىپتۇ :
— ئىسىمىڭ نېمە ؟
— پارخور .
— مۇنداقمۇ غەلتە ئىسىم بولامدۇ ؟ — دەپ سوراپتۇ
مۇنكىر - نەكىرلەر ھەيران بولۇپ . ئۆلۈك دەپتۇ :
— ئۇ دۇنيادىمۇ نۇرغۇن كىشىلەر بۇ ئىسىمغا
ئەجەبلەنگەندى ، لېكىن پايدىسىنى كۆپ كۆرگەن ئىسىمنى
ئۆزگەرتكۈم كەلمىدى .

جىم تۇرغىنىڭنى

بىر ۋات - ۋات ئايال ھە دېسىلا ئېرىدىن :

— مېنىڭ قەيىرىمنى ياخشى كۆرىسىز ، كۆرۈمىنمۇ ،
چېچىمىنمۇ ، خۇلقىمىنمۇ ، مېڭىشىمىنمۇ ياكى سۆزلىرىمىنمۇ ؟ —
دەپ توختىماي سوراۋەرگەنىكەن ، تاقىتى تاق بولغان ئېرى جاۋاب
بېرىپتۇ :
— راست گەپنى قىلايمۇ ؟ مەن سېنىڭ سۆزلىمەي جىم تۇرغان
ۋاقتىڭنى بەكرەك ياخشى كۆرىمەن .

ئاخىرقى يانچۇق

بىر ئايال ئېرىغا كايىپتۇ :
— ئىشتىنىڭىزنىڭ يانچۇقى نېمىدېگەن جىق ، باشقىلىرىنى
يامۇۋېتىپ بىرىنلا قالدۇرۇپ قويدۇم ، بۇنىڭدىن كېيىن پۇل -
پۇچەكلىرىڭىزنى شۇ يانچۇققا سالارسىز .
— توغرا ، — دەپتۇ ئەر ، — ئۇنىڭدىكى پۇللارنىمۇ كولاپ
بولۇپ يامۇۋېتەرسەن !

پۇراق

بىراۋ يەنە بىراۋدىن سورايتۇ :
— دۇنيادا نېمىنىڭ پۇرقى يوق ؟
خىيال بىلەن تۇرغان ھېلىقى ئادەم ئۆزىمۇ بىلمەي دەپتۇ :
— خىيالىنىڭ .

ئەقلى بولسا

بىر سورۇندا ئادەملەرنىڭ چىدىماسلىقى توغرىسىدا گەپ بولۇپ
قايتۇ :
— ئادەم دېگەن غەلىتە مەخلۇق - ھە ، ھېلى ئۇنىڭدىن ، ھېلى
بۇنىڭدىن يامانلاپ ، تىللاپلا يۈرگەن ، ئادەم زادى قانداق چاغدا

نېمىنى تىللىمايدىغاندۇ؟

شۇ سورۇندا بىر شەپشەك بار ئىكەن ، ئۇ جاۋاب بېرىپتۇ :
— ئۆيىدە خوتۇنىنى تىللىمايدۇ ، مۇبادا ئەقلى بولسا !

نەگە قاراش لازىم

بىر كىشى مەھەللە ئىمامىدىن :

— تەقسىر ، نامازغا تەرەت ئالغاندا قايىققا قارىغۇلۇق ؟ — دەپ

سورايتۇ .

ئىمام ھايالسىزلا :

— ئەلۋەتتە ، مەسچىت قايىقتا بولسا ، شۇ ياققا

قارىغۇلۇق ، — دەپ جاۋاب بېرىپتۇ .

كېلىشىش

بىراۋ قازىنىڭ ئالدىغا كېلىپ ، ئۇنىڭدىن پادىشاھ ئالدىدا

ئۆزىنىڭ ئوغرى ئەمەسلىكىگە گۇۋاھ بولۇشنى ئۆتۈنۈپتۇ ۋە
مۇشۇنداق قىلسا ئوبدان رازى قىلىدىغانلىقىنى ئېيتىپتۇ .

— ئەمىسە ، — دەپتۇ قازىمۇ قاراپ تۇرماي ، — بېشىڭغا ئارا

تۇرسام تۇراي ، مېھنەت ھەققىمگە مىڭ سەر ئالتۇن بېرىسەن .

— ھەق تۆلىشىمدە گەپ يوق ، — دەپتۇ ھېلىقى كىشى ، —

شۇغىنىسى مىڭ سەر ئالتۇن ئەمەس ، شۇنىڭ قىممىتىدىن

ئاشۇرۇپراق زاڭ مال بەرسەم قانداق ؟

دۆت ۋە دۆت ئەمەس

بىراۋ ئاغىنىسىگە مەسلىھەت سالدى :

— ماڭاشىم ئۆسۈپتۇ ، بىراق بېشىم قېتىۋاتىدۇ ، بۇ گەپنى

ئايالىمغا دېمەي دېسەم ، ئۇ جەزمەن ئۆزۈڭ دۆت بولغاچقا ، ئەل

قاتارى مائاشنىڭ ئۆسمىگەن گەپ ، دەپ تىل سالىدۇ...
— ئەمەس ئەيالىڭغا مائاشىم ئۆستى دەپ
ئېيتىۋەرمەسەن؟ — دەپ ئاغىنىسى يول كۆرسىتىپتۇ . ھېلىقى
كىشى بولسا :
— يوقسۇ ، مەن ئۇنداق دۆتلەردىن ئەمەس ، — دەپتۇ .

يەنە بىر ساراڭنى تىزىملاۋاتىمەن

بىر ئادەم دائىم ساراڭلارنى تىزىملاپ يۈرىدىكەن . بىر كۈنى
ئۇ تىزىم دەپتىرىنى كۆتۈرۈپ شاھنىڭ ھۇزۇرىغا كىرىپ :
— يۇرت ئىچىدە ساراڭلا كۆپىيىپ كەتتى ، بۇنى ئازايتىشنىڭ
ئامالى بارمىكىن؟ — دەپ سورايتۇ شاھتىن . شاھ گەپنى
ئاڭلار - ئاڭلىمايلا ھېلىقى كىشىنى يوقالدىن - يوقالغا سېلىپ
قوغلاپتۇ . ھېلىقى كىشى بىر قەدەم ئارقىسىغا چېكىنىپ ،
دەپتىرىنى ئېچىپ بىرىنچىنى يازغىلى تۇرۇپتۇ . شاھ دەرغەزەپكە
كېلىپ :
— يەنە نېمە يېزىۋاتىسەن؟ — دەپ سورايتۇ . ھېلىقى كىشى
دەپتەردىن بېشىنى كۆتۈرۈپ :
— يەنە بىر ساراڭنى تىزىملاۋاتىمەن ، — دەپتۇ .

ئىسمىڭىزنى ئۆزگەرتىشىڭىز

«ئېشەك» ئىسمىلىك بىر كىشى توي قىپتۇ . ئەتىسى خوتۇنى :
— ئىسمىڭىز بەك سەت ئىكەن ، ئۆزگەرتىشىڭىز ، — دەپ
تەلەپ قىلىپتۇ . ئۇ ماقۇل بوپتۇ - دە ، سىرتقا چىقىپ كېتىپ ،
بىرھازادىن كېيىن قايتىپ كىرىپتۇ . خوتۇنى يەنە سورايتۇ :
— ئىسمىڭىزنى ئۆزگەرتتىڭىزمۇ ؟
— ئۆزگەرتتىم ؟
— نېمىدەپ ؟
— «قېچىر» دەپ .

ئاتنىڭ ئۈستىدە

دائىم ياخشى ئات مېنىپ يۈرىدىغان بىر كۆرەڭ ئاتلىق
كېتىۋېتىپ ئېشەكچى بوۋاينى كۆرۈپ سوراپتۇ :
— بوۋاي ، ئېشەك نەدە ؟
— ئېشەك ئاتنىڭ ئۈستىدە !

بۇنى ئۆزۈڭدىن كۆر

بىر قىزغانچۇق ئۆي سالدۇرۇپ ، تامچىلارغا دوق قىپتۇ :
— ئۆيۈم كەڭ بولۇپ كېتىپتۇ ، جۈندەپ بېرىڭلار !
— ئۆيۈڭنىڭ كەڭلىكى ئاشخاناڭنىڭ تارلىقىدىن بولغان ، بۇنى
ئۆزۈڭدىن كۆر ، — دەپتۇ تامچىلار .

تىلەك ۋە جاۋاب

بىراۋ چۈشىدە ئاللاتائالا بىلەن سۆزلىشىپتۇ :
— ئى ئالا ، سېنىڭ نەزىرىڭدە مىڭ يىل قانچىلىك ۋاقىتتۇر ؟
— بىر دەققە ، — دەپتۇ ئالا .
— ئى ئالا ، ئەمىسە سېنىڭ نەزىرىڭدە ئون مىڭ تىللا
قانچىلىك پۇلدۇر ؟
— بىر تەڭگە ، — دەپتۇ ئالا .
— تەڭرىم ، ئەمىسە ماڭا بىر تەڭگە مەرھەمەت قىلساڭ !
ئالادىن سادا كەپتۇ :
— بولىدۇ ، پەقەت بىر دەققە ساقلىغىن !

پەرق

ئىككى بوۋاي ئۆزئارا پاراڭغا چۈشۈپتۇ . بىرى :
— ئاتمىشىنچى يىللاردا يېزىغا چۈشكەن كادىرلار بىزگە تاماق

يېڭىنى ئۈچۈن پۇل بىلەن ئاشلىق بېلىتى قالدۇرۇپ كېتەتتى ،
ئېسىڭدىمۇ؟ — دەپتىكەن ، ئىككىنچىسى خورسىنىپ جاۋاب
قايتۇرۇپتۇ :

— ھازىر كەلگەن كادىرلارمۇ بىزگە قۇرۇق شېشە بىلەن
ئۈستىخان قالدۇرۇپ كېتىۋاتمامدۇ !

مەسىلە چىقىدۇ

بىر باشلىق دوختۇرخانىغا كېلىپ كانىينىڭ
ئاغرىۋاتقانلىقىدىن ۋايساپتۇ ۋە ئەنسىرەپ :
— دوختۇر ، چوڭراق مەسىلە چىقىپ قالماس - ھە ؟ — دەپ
سوراپتۇ .

دوختۇرمۇ قىزىقچى ئادەمكەن ، ئۇ بىمارغا كۈلۈمسىرەپ
قاراپ :
— ھازىرچە ئانچە چوڭ مەسىلە يوق ، بىراق دىققەت قىلىڭ ،
كانىيىڭىز سەللا يوغىناپ كەتسە مەسىلە چىقىدۇ ، — دەپتۇ .

مەنپەئەت ئىمتىھانىدىن ئۆتەلمىدى

بىر كىشى قوشنىسىدىن سوراپتۇ :
— بالاڭ شۇنچە تىرىشچان ئىدى ، نېمىدەپ ئالىي مەكتەپكە
ئۆتەلمەي قالدى ؟

— ھەي قويساڭچۇ ، — دەپتۇ ھېلىقى كىشى خورسىنىپ ، —
بالام نومۇر ئىمتىھانىدىن ئەلا ئۆتكەندى ، ئەمما مېنىڭ
بىپەرۋالىقىمدىن مەنپەئەت ئىمتىھانىدىن ئۆتەلمەي قېپقالدى .

تانسا دېگەن...

ئىككى دېھقان ئېتىز قىرىدا ئولتۇرۇپ پاراڭلىشىپتۇ ، بىرى :

— ئاداش ، ئاڭلىسام شەھەرلىكلەر تانسا دېگەن ئويۇنغا بەك ئامراقمىش ، تانسا دېگىنى قانداق نېمە ئۇ؟ — دەپ سوراپتۇ .
— شۇنىمۇ بىلمەمسەن؟ — دەپتۇ يەنە بىرى بىلەرمەنلىك قىلىپ ، — تاڭسا دېگىنى ، ئەرنى ئايالغا ، ئايالنى ئەرگە تاڭسا ، ئىككىسى سازغا كەلتۈرۈپ ئويان - بويانغا ماڭسا دېگىنى .

نان چايناپ بېرىۋاتىدۇ

بىر ئاخشىمى ئەر - خوتۇن ئۈچ ياشلىق ئوغلى بىلەن تېلېۋىزور كۆرۈۋاتسا ، ئېكراندا قىز - يىگىت سۆيۈشۈۋاتقان كۆرۈنۈش چىققانكەن ، سەبىي بالا :
— دادا ، ئاۋۇلار نېمە قىلىۋاتىدۇ ، — دەپ سوراپتۇ .
— بلام ، ئاۋۇ ئاكاش ئۇ قىزنىڭ ئاكىسى ، ئۇ قىز ناننى سېنىڭچىلىكىمۇ يېيەلمەيدىكەن ، شۇڭا ئاكىسى سىڭلىسىغا نان چايناپ يېگۈزۈۋاتىدۇ ، — دەپتۇ دادىسى چۈشەندۈرۈپ .

بېيىش يولى

بىر ئەمەلدار باشقىلارنىڭ بېيىپ كېتىۋاتقانلىقىغا ئىچى ئادا ، ئاغىنىسىدىن :
— ماڭمۇ بېيىش يولى بارمىدۇ؟ — دەپ سوراپتىكەن ، ئاغىنىسى :
— سېنىڭ بېيىش يولۇڭ بارغۇ ، — دەپتۇ .
— قانداق يول؟ — دەپ سوراپتۇ باشلىق .
— ئاۋۋال ئۆي تويىنى ، كېيىن بالاڭنىڭ بۆشۈك تويىنى ، ئاندىن كېيىن نەۋرەڭنىڭ خەتنە تويىنى ، قىزىڭنىڭ چوڭ تويىنى ، ئاخىرىدا ئۇنى ئاجراشتۇرۇۋېلىپ ئىككىنچى ، ئۈچىنچى... تويلىرىنى قىلىۋەرسەڭ ، جەزمەن بېيىپ كېتسەن ، — دەپ مەسلىھەت كۆرسىتىپتۇ ئاغىنىسى .

دوست - دۈشمەن

باشقىلارغا داۋاملىق قالايمىقان چاقچاق قىلىپ يۈرىدىغان بىرەيلەن بىر ئاغىنىسىنىڭ ئۆيىگە تۇيۇقسىز يۈگۈرۈپ كىرىپ :
— ئاداش ، تېز بول ، ھازىرلا ئۇزۇن يوللۇق تېلېفون كەلدى ، داداڭ تۇيۇقسىز ئالەمدىن ئۆتۈپتۇ ، — دەپتۇ . بۇ گەپنى ئاڭلىغۇچى قايغۇسىنى باسالماي قاتتىق يىغلاپ كېتىپتۇ . شۇ ئەسنادا يەنە بىر ئاغىنىسى ئۇنىڭ ئۇزۇن سەپەردىن ھېرىپ كەلگەن دادىسىنى باشلاپ كىرىپتۇ . يىغلاۋاتقان يىگىت دادىسىنىڭ كەلگەنلىكىنى كۆرۈپ ، ئۇنى خۇشال قارشى ئاپتۇ ۋە ھېلىقى ئاغىنىسىگە كايىپ ، — سەن نېمىشقا يالغان سۆزلەيسەن ، سەنمۇ دوست بولامسەن ؟ — دەپتۇ . ئاغىنىسى غەم تارتماي :
— بىزدە «دوست يىغلىتىپ ئېيتار ، دۈشمەن كۈلدۈرۈپ» دېگەن ماقال بار ، ئەمدى كىمنىڭ دۈشمەن ئىكەنلىكىنى ئۆزۈڭ ئايرىۋال ، — دەپتۇ .

ئاتا - بالىنىڭ دەردى

بىر كىشى قوشنىسىغا نەسىھەت قىپتۇ :
— بۇرادەر ، سىز بىلەن بىز ياشنىپ قالدۇق ، ھاراق ئىچىشنى تاشلاڭ .
— ھەي ئاغىنە ، دەردىم بار ، شۇڭا ئىچمەن ، — دەپتۇ قوشنىسى .
— نېمە دەردىڭ بار ؟
— ئوغلۇم يۈزۈمنى قىلماي ھاراق ئىچىپ يۈرىدۇ ، مەن شۇنىڭ ئاچچىقىدا ئىچمەن .
— ھېلىقى كىشى قوشنىسىنىڭ ئوغلغا نەسىھەت قىپتۇ :
— بالام ، سەن نېمىشقا كىچىك تۇرۇپلا ھاراققا بېرىلىپ كەتتىڭ ؟ بۇ ناچار قىلىقنى تاشلا .

- دەردىم بار ، شۇڭا ئىچمەن ، — دەپتۇ ئوغۇل .
 — نېمە دەردىڭ بار ؟
 — دادامنىڭ ساقلىغا ئاق كىردى ، ھازىرغىچە ھاراقىتىن
 ئۆزىنى تارتمايدۇ . مەن شۇ دەردتە ئىچمەن .

كالاچ - مەسە قانداق بولدى

- بىر ئۆيدىكى بوۋاي بىلەن موماي سوقۇشۇپ قالغانىكەن ،
 جېدەلدىن خەۋەر تاپقان قوشنىلاردىن بىرى بىرنەچچە كۈندىن
 كېيىن بوۋايغا ئۇچراپ قېلىپ ، ئۇلارنىڭ جېدىلى توغرىلۇق
 سورايتۇ :
 — ھە ، كالاچ - مەسنىڭ ئىشى قانداق بولدى ؟
 — نېمە بولاتتى ، قىستاپ - قىستاپ چۈشۈپ قالدى ، — دەپ
 جاۋاب بېرىپتۇ بوۋاي .

تۇغۇتلۇق ۋاقتىڭدا تۈگىتىۋالغىن

- بىر ئادەمنىڭ تولىمۇ ئازارۇل ، ۋات - ۋات ئايالى يەڭگىپتۇ .
 لېكىن ، ئايال تۇغۇتلۇق يېتىپمۇ بەتقىلىقنى قويماپتۇ . بىر كۈنى
 چاي ئۈستىدە پاراڭدىن پاراڭ چىقىپ ، ئايال ئېرىگە دەپتۇ :
 — قوشنىمىزنىڭ ئايالى چوڭ موللىدىن ئاڭلاپتۇدەك ،
 تۇغۇتلۇق ئايال ھەرقانچە خاتالىق ئۆتكۈزسىمۇ گۇناھ
 يېزىلمىغۇدەك .
 — تولا ئوبدان گەپ ئىكەن ، — دەپتۇ ئېرى شۇ
 ھامانلا ، — ئۇنداق بولسا سەنمۇ ھەرقانچە ئازارۇللۇقۇڭ بولسا ،
 تۇغۇتلۇق ۋاقتىڭدا قىلىپ تۈگىتىۋالغىن .

مۇشۇ ئەقىللىقلار ئاپارسۇن

- بىر باي ئۆز خىزمەتكارى ھەرقانچە بەجاندىل ئىش قىلىپ

بەرسىمۇ ، زادىلا كۆزىگە ئىلماي تىل - ئاھانەت قىلىدىكەن . بىر قېتىم خىزمەتكار باينى مېھماندارچىلىققا ئاپارماقچى بولۇپ ھارۋىنى قوشۇۋاتسا ، باي ئۆيدىن چىقىپلا يەنە تىللاپ كېتىپتۇ :

— چاپسانراق بولمامسەن ، ئەقىلسىز ؟ ! ئىست سېنى ئىشلىتىپ يۈرگىنىمگە ، سېنىڭدىنچۇ ، مۇشۇ ئاتلار ياخشى .

باي ھارۋىغا چىقىشىغىلا خىزمەتكار قامچىنى ئاتنىڭ نوختىسىغا قىستۇرۇپ قويۇپ ئۆزى بىر چەتكە بېرىپ قاراپ تۇرۇپتۇ . بۇنى كۆرگەن باي تېخىمۇ تېرىكىپتۇ :

— نېمە مىسىلدايسەن ، ھەيدىمەمسەن ھارۋىنى ؟ !

— ھەيدىمەيمەن ، — دەپتۇ شۇ گەپنىلا كۈتۈپ تۇرغان ھارۋىكەش ، — ئەمدى سىزنى مۇشۇ ئەقىللىقلار دېگەن يېرىڭىزگە ئاپىرىپ كەلسۇن .

ئۆلچەپ كېلىپ بىرنەرسە دەي

بىر كىشى موللىلىقتىن خەۋىرى بار قوشنىسىدىن سورىدى :
— قوشنام ، ئاخۇنۇم مەسچىتتە دائىملا ئۇ دۇنيا - بۇ دۇنيا دەپ سۆزلەيدۇ ، ئۇ دۇنيا بىلەن بۇ دۇنيانىڭ ئارىلىقى زادى قانچىلىكتۇ ؟

قوشنىسى سوئال سورىغان ئادەم تۇرغان يەرنى پۈتى بىلەن سىزىپ بەلگە قىپتۇ - دە ، ئۆزى ئۇدۇل مەھەللە ئايغىدىكى زارانگاھلىققا قاراپ قەدەم ساناپ مېڭىپتۇ .

— ھە قوشنام ، نەگە ماڭدىڭىز ؟ — دەپ سوراپتۇ ھەيران بولغان ھالدا سوئال سورىغان كىشى ، قوشنىسى ئېيتىپتۇ :
— ئۇ دۇنيا بىلەن بولغان ئارىلىقىڭىزنى ئۆلچەپ كېلىپ بىرنەرسە دەيمىكىن !

ئاپام قارىچايغا ئەۋەتكەنتى

بىر يىگىت ئىككى رومكا ھاراق ئىچىۋېلىپ ، دەلدەڭشىگەن

پېتى بازارنىڭ ئوتتۇرىغا كېلىپ ، ئۇچرىغاندا كىشىگە ئېسىلىپ :
— نوچى بولساڭ كېلە ، قورقمايمەن ، ساقچىدىنمۇ
قورقمايمەن ، — دەپ ۋارقىرىغىلى تۇرۇپتۇ .
دەل شۇ چاغدا ئۇنىڭ كەينىدىن بىرى كېلىپ ، مۇراسىمغا
قولنى قويۇپتۇ ، يىگىت يۇلقۇنۇپ ئۆرۈلسە ، ساقچى ئىكەن .
— ھەي يىگىت ، نېمە قىلىۋاتسەن بۇ يەردە ؟ — دەپ سوراپتۇ
ساقچى .

— بىكار ، ئۆزۈمچە !... — دەپتۇ يىگىت دەرىۋ
رۇسلىنىپ ، — ئاپام بازارغا قارچايغا ئەۋەتكەنتى...

ئۆگزەمدىن ئارتىلدۇرۇپ ئەكېتىڭلار

ياز بويى يامغۇر ياغمىغاچقا ، مەھەللىدىكىلەر قوي سويۇپ ،
نەزىر قىلىپ زاراخەتمە ئۆتكۈزمەكچى بولۇپ ، ئۆيمۇئۆي پۇل
يىغىپتۇ . نۆۋەت بىر بېخلىنىڭكىگە كەلگەندە ، ئۇ زادىلا بىرنەرسە
بەرگىلى ئۇنماپتۇ .

— يامغۇر ياغسا سىزنىڭ بېغىڭىزغىمۇ مايدەك ياقىدىغۇ ! —
دەپتۇ پۇل يىغىلى كەلگەن كىشىلەر .

— نېسىدىن تەلپىم يوق ، — دەپتۇ بېخىل ، — بولدى ، شۇ
يامغۇر ياغدىرىدىغان بۇلۇتنى مېنىڭ ئۆگزەمدىن ئارتىلدۇرۇپ
ئۆتكۈزۈپ كېتىڭلار .

سوغۇقلارنى دالاندا ئۆتكۈزۈۋەتتىم

بىر باي ئۆز يىللىقچىسىنىڭ ئېتىغا خۇشتار بولۇپ قېلىپ ،
شۇنى قولغا كىرگۈزۈش يولىدا يازىچە ئۇنىڭغا ھەممە ئەسكىلىكىنى
قىپتۇ ، قورساقتىن قىسىپتۇ ، قەرزلىرىنى سۈيلەپ ئۈندۈرۈۋاپتۇ ،
بىراق يىللىقچى ھەرقانچە قىينالسىمۇ ئاتنى قولدىن زادىلا
چىقارماپتۇ .

كەچ كۆزدە باي يەنە يىللىقچىنىڭ ئۆيىگە كېلىپ ، بۇدا ئاتنى يەنە بەرمىسە ، ئۇنى ئۆيدىن قوغلاپ چىقىرىپ ئۆگزىسى ئېچىلىپ قالغان ئەسكى دالان ئۆيىگە چىقىرىپ قويدىغانلىقىنى پۇرتىپ ، يىللىقچىدىن :

— ھە ، قانداق ؟ بۇ يىل قىشنى سارايدا ئۆتكۈزەمسەن ياكى دالاندىمۇ ؟ — دەپ سورايتۇ .
يىللىقچى دەپتۇ :

— يازچە بوپكەتكەن نى - نى قارا سوغۇقلارنى دالاندا ئۆتكۈزۈۋەتتىم ، بۇ قىشنىڭ سوغۇقى نېمىدى ، بولدى ، دالاندا ئۆتكۈزەي !

ھەركىم ھەرنېمە دەيدۇ

بىر كىشى ئۆمرىنىڭ ئاخىرقى كۈنلىرىدە ئوغلنىڭ ئۆزىدىن كېيىن قالسا گاڭگىراپ قالماسلىقى ئۈچۈن ، نەسەت قىلماقچى بولۇپ ، ئوغلنى ئېلىپ ، ئېشىكنى يېتىلەپ سىرتقا چىقىپتۇ . ئۇلار پاراڭلىشىپ ، ئېشەكنى يېتىلەپ كېتىۋاتسا ، بىرنەچچە كىشى ئۇچراپ :

— ماۋۇ ئەخمەقلەرنى قاراڭلار ، ئېشەكنى بىكار قويۇپ ، بىر قېرى ، بىر كىچىك بالا پىيادە ماڭغۇچە ، بىرەرسى مېنىۋالسا بولمامدۇ ؟ — دېيىشىپتۇ . ئۇ كىشى ئېشەكنى ئۆزى مېنىپ ، بالىسىغا يېتىلىتىپ مېڭىپتۇ . ئازراق ماڭغاندىن كېيىن يەنە بىرنەچچە يىلەن ئۇچراپ :

— ھەي ، پوق ساقالغا قاراڭلار ، كىچىككىنە بالنى پىيادە قويۇپ ، ئۆزى ئېشەكنى مېنىۋالغىنىنى ! — دېيىشىپتۇ . ھېلىقى كىشى دەررۇ ئېشەكتىن چۈشۈپ ، بالىسىنى مېنىدۈرۈپ ، ئۆزى يېتىلەپ مېڭىپتۇ . بىر ئاز ماڭغاندىن كېيىن يەنە بىرنەچچە كىشى ئۇچراپ :

— ماۋۇ شۈمتەككە قارا ، ئاپئاق ساقال دادىسىغا ئېشەكنى

يېتىلىتىپ ، ئۆزى مېنىڭ ئاغىنىنى ! — دېيىشىپتۇ . ئەمدى ھېلىقى كىشى ئۆزىمۇ بالىسىنىڭ كەينىگە مېنىڭشىپتۇ . ئېشەكنىڭ ئىككى ئادەمنى ئارانلا كۆتۈرۈپ كېتىۋاتقىنىنى كۆرگەن كىشىلەر ھوي ماۋۇ نائىسناپلارغا قارا ، بىر ئېشەككە ئىككىسى مېنىۋېلىپ ، ئېشەكنى ئۆلتۈرەيلا دەپتۇ ، — دېيىشىپتۇ . ھېلىقى ئادەم شۇ يەردىن ئۇدۇل ئۆيگە يېتىپ كەپتۇ - دە ، بالىسىنى ئۆلتۈرگۈزۈپ :

— كۆردۈڭمۇ بالام ، سەن دۇنيادا ياشايدىكەن سەن ، ھەرقانداق ئىش قىلساڭ ، ئاشۇ كىشىلەرنىڭ ئالدىدىن ئۆتكۈزمەي ئىلاجىڭ يوق . خەقلەر ھەرىپمە دەۋېرىدۇ ، بىراق مەندىن كېيىن قالساڭ ، ئاۋۋال خۇدا ، ئاندىن قالسا ئۆز ۋىجدانىڭغا توغرا بولسا ، شۇ يولدىن چىقماي مېڭىۋەر ، باشقىلارنىڭ گېپىنى ئاڭلاۋەرسەڭ ، ماڭىدىغان يولۇڭنىمۇ تاپالماي قالسەن ، دەپتۇ . بالىسى دادىسىنىڭ سۆزىنى ئېسىدە ساقلايدىغانلىقىنى بىلدۈرۈپتۇ .

بۇغىلارنىڭ جاۋابى

ئوۋچىنىڭ ئىككى تايغىنى خوجايىنى كۆرسەتكەن بۇغىلارنى يېرىم كۈنگىچە قوغلاپ زادىلا يېتەلمەپتۇ ، بىر چاغدا تايغانلارنىڭ بىرى :

— ئەي بۇغىلار ، بىزمۇ ئۆلگۈدەك ھاردۇق ، سىلەرنىڭمۇ ماغدۇرۇڭلار قالمدى ، توختاڭلار ، سىلەردىن سورايدىغان بىر سوئاللىمىز بار ، — دەپتۇ . بۇغىلار توختاپ :

— قېنى سورا ! — دەپ قۇلاقلىرىنى دىڭ قىلىشىپتۇ .
— يۈگۈرۈشكە كەلگەندە بىزدىن يۈگۈرۈك ھايۋان يوق ئىدى .
ئەجەبا ، بۈگۈن سىلەرگە زادىلا يېتەلمىدۇققۇ ، بۇنىڭ سىرى نەدە ؟ — دەپ سوراپتۇ تايغان .

بۇغىلاردىن بىرى كۈلۈپ قويۇپ :
— بۇنىڭ سىرى شۇ يەردىكى ، بىز ئۆز ھاياتىمىزنى ،

بالىلىرىمىزنى ، جېنىمىزنى ساقلاپ قېلىش ئۈچۈن يۈگۈردۇق ھەم يۈگۈرىمىز ، سىلەر بولساڭلار ئوۋچىنىڭ ئەسكى تەڭنىسىدىكى يۇندا ھەم ئاشقان — تاشقان نەرسىلەر ئۈچۈن يۈگۈردۈڭلار ھەم يۈگۈرىسىلەر ، سىر ئەنە شۇ يەردە ، — دەپ جاۋاب بېرىپتۇ .

ئادىل ھۆكۈم

بىر ئادىل پادىشاھ چۈشلۈك غىزادىن كېيىن دەم ئېلىپ يېتىپ ، بىر ياشلىق ئوغلىنى ئۈستىگە مىندۈرۈپ ئوينىتىۋاتسا ، خىزمەتكار كىرىپ ئۇنىڭغا ئەمەلدارلاردىن بىرىنىڭ كەلگىنىنى ئېيتىپتۇ . پادىشاھ ئەمەلدارنىڭ كىرىشىگە ئىجازەت بېرىپتۇ . ھېلىقى ئەمەلدار ئىشكىتىن كىرىپلا پادىشاھنىڭ ھالىتىگە كۆزى چۈشۈپتۇ — دە :

تەقسىر ، جانابلىرىدەك بىر ئالىي زات كىچىككىنە بىر بالىنى مەيدىلىرىگە دەستىتىپ ، ساقاللىرىنى يۇلدۇرۇپ ئولتۇرسىلا ، بۇ ئۆزلىرىنىڭ ھۆرمىتىگە نۇقسان ئەمەسمۇ ؟ — دەپتۇ . پادىشاھ ئورنىدىن دەرھال تۇرۇپتۇ — دە ، چاۋاك چېلىپ پۈتۈكچىنى چاقىرىپتۇ ۋە :

— ياز ، — دەپ ھۆكۈم قىپتۇ ، — ئۆزىنىڭ پۇشتىدىن تامغان ئەۋلادى — بالىسى بىلەن كۆڭۈل ئېچىشنى ئۆزىگە ئار — نومۇس دەپ بىلگۈچىنىڭ ئۆز خەلقىگە ، مىللىتىگە ، دىنىغا ھېچقانداق مېھرى بولمايدۇ . ئۇنىڭ كېچە — كۈندۈز ئويلايدىغىنى ئۆزىنىڭ شەخسىي ئابروۋى ۋە مەنپەئىتى . شۇڭا ، بۇ ئەمەلدار ئۆز خىزمىتىدىن توختىتىلسۇن ! كىرگەن ئەمەلدار پادىشاھنىڭ ھۆكىمىنى ئېلىپ قايتىپتۇ .

يېڭى خاتىپىنىڭ ھۆكىمى

مەدرىسىنى يېڭى پۈتتۈرگەن بىر ياش تالىپ يىراق يېزىغا ئىمام

قىلىپ ئەۋەتىلىپتۇ . بۇ يېزا بەك چۆل بولۇپ ، نە مېۋە - چېۋىسى ، نە كۆڭۈل ئاچقۇدەك باشقا ئىشلىرى يوق ئىكەن . ياش ئىمام بەش ۋاخ نامازدىن كېيىن قېرى - چۆرىلەر بىلەن مەسچىت ئالدىدا كۈن ئۆتكۈزۈپ ، بەكمۇ زېرىكىپتۇ .

كۈنلەرنىڭ بىرىدە شۇ يېزىدىكى بىر توپ ئادەم بىر يىگىتنى باغلىغىنىچە ئىمامنىڭ ئالدىغا ئەكىلىپ يىگىتنى پاهىشۋازلىقتا ئەيىبلەپ ، جازالاپ بېرىشنى تەلەپ قىپتۇ . خاتىپ يىگىتتىن :
— ھەي ئائىنىپ ، كىشىلەرنىڭ دېگەنلىرى راستمۇ ؟ — دەپ سورايتىكەن ، يىگىت لام - جىم دېمەي سۈكۈتتە تۇرۇپتۇ ، خاتىپ يەنە قىستاپ سورىغاندىن كېيىنلا ئۇ :
— تەقسىر ، ياشلىقنىڭ كەينىگە كىرىپ ، بۇ يېمەس پوقنى يەپ قويۇپتىمەن ، — دەپتۇ .

— ھە ، مانا ، — دەپتۇ خاتىپ ، — مەسىلە ئەمدى ھەل بولدى ، گۇناھىغا توۋا قىلسا پەتۋايى شەرپىتە گۇناھى كەچۈرۈلىدۇ ، سەن ئەخمەق توۋا قىل !
يىگىت توۋا قىپتۇ ، بىراق تۇتۇپ كەلگەنلەر :
— زادى جازالاپ بەرمىسىڭىز بولمايدۇ ، قۇرۇق توۋىدىن نېمە چىقىدۇ ؟ — دەپ غۇلغۇلا قىلىشىپتۇ .

— ھوي خوتۇنى تالاقلار ، — دەپتۇ يېڭى خاتىپ ھۈرپەيگەن توپقا قاراپ ، — يېزاڭدا يېگۈدەك ئالما - ئۆرۈك ، كۆڭۈلنى خۇش قىلىپ ئوينايدىغان قارا باستى ، مەشرەپ - پەشرەپ ، تۈرلۈك قىزىقچىلىق بولمىسا ، بۇ خەق پاهىشۋازلىق قىلماي ئۆلەمدۇ ئەمەس ؟ ئالە شۇنداق خاتىپلىقنى ! — دەپ سەللە - پەرىجىلىرىنى تاشلاپ ، يېزىدىن كېتىپ قاپتۇ .

تېخى ياخشى ئىكەنغۇ

بىر كىشى ئاغرىپ يېتىپ قالغاندا ، مەھەللىدىكى جامائەت ئۇنى يوقلاپ كىرىپتۇ . جامائەتنىڭ بىرى بىمارنىڭ باش تەرىپىدە

ئېسىقلىق تۇرغان دۇتار ، تەمبۇرنى كۆرسىتىپ :
— بۇرادەر ، دۇتار - تەمبۇر بار يەرگە پەرىشتە كىرمەيدۇ ،
دېگەن گەپنى ئاڭلىمىغانمۇ سىز ؟ نېمىشقا بۇلارنى بېشىڭىزغا
ئاستۇرۇپ قويسىز ؟ — دەپ سورايتۇ .
— ئۇنداقتا تېخىمۇ ياخشى بوپتۇ ، — دەپ جاۋاب بېرىپتۇ
بىمار كىشى ، — راستتىنلا شۇنداق بولسا ، مەن ئۆلۈپ كەتسەم
شۇ دۇتار - تەمبۇرنى گۆرۈمگە ئەكىرىپ قويۇپ ، ئاندىن مېنى
كۆمۈڭلار . سوئال - سوراقتىن خاتىرجەم ياتىدىكەنمەن .

بۇلبۇل بىلەن تۇتى

تۇتى بۇلبۇلنى كىشىلەرنىڭ ماختاپ ، ئارزۇلاپ
كېتىۋاتقىنىنى كۆرۈپ ئىچى تارلىقى كەلدى - دە ، بۇلبۇلدىن
سورىدى :
— نېمىشقا سەن سەت بولساڭمۇ خەقلەر سېنى ماختايدۇ ،
بىراق مەن شۇنچە چىرايلىق ، ھەرقانداق نەرسىنى دورىيالايدىغان
تۇرسام نېمە ئۈچۈن خوجايىنىم مېنى زادىلا ياقتۇرمايدۇ ؟
بۇلبۇل جاۋاب بېرىپتۇ :
— گەپ سەت - چىرايلىقلىقتا ، ھەممىنى دوراشتا ئەمەس ،
ئۆزىنىڭ ناخشىسىنى ئېيتىشتا .

قورقماس

بىر سودىگەر خىزمەتكارلىرى بىلەن سەپەر ئۈستىدە بىر
ئورمانلىقنىڭ يېنىدا چېدىر تىكىپ تۈنەپ قاپتۇ . كېچىدە ئۇلار غىزا
يېيىشىۋاتسا چېدىر ئالدىدا ۋەھىملىك چىرىقىغان ئاۋاز
ئاڭلىنىپتۇ ، سودىگەر چېدىرنىڭ بۇلۇڭىغا ئۆزىنى ئېتىپ :
— قايسىڭ جايىڭدا مېدىرلىمىساڭ مۇكاپات بېرىمەن ، — دەپ
ۋارقىرىغىلى تۇرۇپتۇ . سەلدىن كېيىن چىرىقىراش بېسىلىپ ،

سودىگەر ئۆزىنى بىر ئاز توختىتىۋېلىپ ، ئۆپچۆرىسىگە قارىغۇدەك بولسا ، خىزمەتكارلارنىڭ ھەممىسىلا دېگۈدەك بۇلۇڭ - بۇلۇڭلارغا مۆكۈنۈۋالغان ، پەقەت بىر خىزمەتكار جايدا ئولتۇرغۇدەك .
— يارايىسەن ، خىزمەتكارلىرىمنىڭ ئىچىدە ئەڭ قورقماست ئوغۇل بالا سەن ئىكەنسەن ، ئېيتىپ ، مۇكاپات ئۈچۈن نېمە تەلەپ قىلىسەن ؟ — دەپتۇ سودىگەر ھېلىقى خىزمەتكارغا .
— تەقسىر ماڭا پەقەت يەڭگۈشلىۋالدىغانغا بىرلا تامبال بولسا بولاتتى ، — دەپ جاۋاب بېرىپتۇ خىزمەتكار .

«مەن بىلىمەن»

بىر پوچى ئادەم بار ئىكەن ، ئۇ ھەرقانداق نەرسىنى «مەن بىلىمەن» دەيدىكەن ، بىر قېتىم ئىككى - ئۈچ ئادەم جەننەت توغرىسىدا پاراڭ سېلىشىپ ئولتۇرسا ، ئۇ :
— يۈرۈڭلار ، مەن بىلىمەن ، — دەپلا مېڭىپتۇ ، ھېلىقىلار قىزىقىپ ئۇنىڭ ئارقىسىدىن ئەگىشىپتۇ . بىلەرمەن ئۇلارنى ئەگەشتۈرۈپ مېڭىپ - مېڭىپ شەھەرنىڭ چېتىگە چىقىپ كېتىپتۇ . ئۇ ئاتقان پوسىنى قانداق ئەپلەشنى بىلمەي كېتىۋېتىپ ، يول چېتىدىكى بىر تۈپ چىنارغا بىر سۇمۇرغىنىڭ قونۇپ ئولتۇرغىنىنى كۆرۈپتۇ - دە ، يۈگۈرۈپ بېرىپ دەرەخكە يامىشىپ چىقىپ ، سۇمۇرغىنىڭ پۇتىنى كاپىدە تۇتۇۋاپتۇ ۋە تۆۋەندىكىلەرگە :
— مانا ، مەن بىلىمەن دېمىدىمۇ ، پۈتۈمغا يامىشىڭلار ، — دەپ ۋارقىراپتۇ . ئاڭغىچە سۇمۇرغ چۆچۈپ ئۇچۇپتۇ . ئۈچەيلەن بىر - بىرىنىڭ پۇتىغا ئېسىلىشىپ ئاسمانغا چىقىپ كېتىپتۇ . بىر يەرگە بارغاندا ، ئەڭ ئاستىدىكى ئادەم تاقەتسىزلىنىپ :
— ئەي ئاداش ، جەننەتكە يەنە قانچىلىك بار ؟ — دەپ سوراپتىكەن ، بىلەرمەن ماختىنىپ :

— مەن بىلىمەن ، مانا مانچىلىك بار ، — دەپلا قۇشنىڭ پۇتىدىن قولىنى ئاجرىتىۋېلىپ ، غۈلچىنى كېرىپ

كۆرسىتىپتىكەن ، ئۇلار شۇ ھامان غۇلاپ ، جەننەتكە كىرمەي ،
جەھەننەمگە راۋان بولۇشۇپتۇ .

ۋاپاسزلىقنىڭ مېۋىسى

بىر ئادەمنىڭ ئايالى بېشى ، پۈت - قولى يوق ، خۇددى تۇلۇمغا
ئوخشاش دۈپدۈگىلەك بالا تۇغۇپتۇ . بۇ بالىنى كۆپ قېتىم
تېۋىپ - موللىلارغا كۆرسەتكەن بولسىمۇ ، ھېچكىم سەۋەبى ۋە
داۋاسىنى ئېيتىپ بېرەلمەپتۇ . ئاخىر چەت يېزىدىن كەلگەن بىر
مۇنەججىم ھېلىقى ئەر - خوتۇنغا :

— ئىككىڭلار كۆڭلۈڭلاردىكى ئەڭ يوشۇرۇن سىرىڭلارنى
ئاشكارا ئېيتىڭلار ، بولمىسا بالىغا باش - كۆز ، پۈت - قول ئايرىدە
قىلىش مۇمكىن ئەمەس ، — دەپتۇ .

— مەن ، — دەپتۇ ئېرى ، — دائىم ئايالىم ئۆلۈپ كەتسە ،
كۆڭلۈمدىكىدەك باشقا خوتۇن ئالسام دەپ ئويلايتتىم ، — ئۇ
شۇنداق دەپ تۇرۇشىغىلا بالىغا ئۆزلۈكىدىن كۆز ، قولاق ، بۇرۇن
ۋە باش پەيدا بولۇپتۇ .

— مەن ، — دەپتۇ ئايال ئۆز نۆۋىتىدە ، — دائىم ئېرىم يىراق
سەپەرگە چىقىپ كەتسە ، ئاشنا تۇتۇپ ، راسا ئېچىلىپ - يايىراپ
تاماشا قىلسام ، دەپ ئويلايتتىم .

ئايالنىڭ گېپىمۇ ئاخىرلاشماي تۇرۇپ بالىغا دەرھال پۈت ۋە
قول پەيدا بوپتۇ . ئەر - خوتۇن بۇ كارامەتتىن ھەيران بولۇشۇپ ،
ئۆزئارا ۋاپادار بولۇپ ئۆتۈشكە ئەھدە قىلىشىپتۇ .

مەنەسەپپەرەسنىڭ ئارزۇسى

بىر مەنەسەپپەرەس ئادەم بولۇپ ، دائىم يۇقىرى مەنەسەپتىكىلەر
بىلەن بېرىش - كېلىش تەمەسىدە يۈرىدىكەن . بىر كۈنى ئۇ بىر
ئاتنى يېتىلەپ يۇرت ھاكىمىنىڭ ئۆيىگە بېرىپتۇ - دە :

— جانابلىرىغا بۇ ئاتنى تۇتتۇم ، قوبۇل قىلغايلا! — دەپتۇ .
 — نېمە ئىلتىماسىڭ بار؟ — دەپتۇ ھاكىم ئىجەبلىنىپ .
 — ئىلتىماسم ئاددىيلا ، — دەپتۇ مەنسەپپەرەس ، — بازاردا
 كۈنى مېنى كۆپچىلىكنىڭ ئالدىدا يانلىرىغا چاقىرىپ قۇلىقىمغا بىر
 ئېغىزلا گەپ قىلىپ قويسىلا ، تىللىسىلىمۇ مەيلى .
 — بولىدۇ ، — دەپتۇ ھاكىم كۈلۈپ .
 بازار كۈنى ھاكىم سىپاھلىرى بىلەن كوچا ئايلىنىپ يۈرۈپ
 ئات ئەكېلىپ بەرگەن كىشىنى كوچىدا كۆرۈپ قاپتۇ - دە ، ئۇنى
 قولى بىلەن ئىشارەت قىلىپ چاقىرىپتۇ ۋە قۇلىقىغا :
 — ھوي چوشقا ، بەتبەخت! — دەپ پىچىرلاپتۇ .
 مەنسەپپەرەس بولسا شۇ ھامان قولىنى كۆكسىگە قويۇپ :
 — بولىدۇ تەقسىر ، بولىدۇ! — جەزمەن ئورۇندىمەن ، —
 دەپتۇ .

ئاكسى ئاتقان پاختا

پادشاھ بىر جىنايەتچىنى چارسۇغا باغلاپ ، شەھەردىكى ھەممە
 كىشىگە ئۇنى چالما - كېسەك قىلىشىنى بۇيرۇپتۇ .
 جىنايەتچى ئۆزىگە ئېتىلغان چالما - كېسەكلەرگە پىسەنت
 قىلماپتۇ . پەقەت تۈپنىڭ ئىچىدىن بىرى قوينىدىن دۈڭلەك
 قىلىنغان پاختىنى ئېلىپ ئاتقانكەن ، جىنايەتچى ئۆزىنى
 تۇتۇۋالماي يىغلاپ كېتىپتۇ .

— نېمىشقا يىغلايسەن؟ — دەپ سوراپتۇ پادشاھ بۇنى
 كۆرۈپ ، — نېمىشقا شۇنچە چالما - كېسەككە مەت قىلماي ، بۇ
 كىشى ئاتقان پاختىغا شۇنداق قىلسەن؟

— پادشاھىم ، — دەپتۇ جىنايەتچى ، — ئاۋۇلارنىڭ ھەممىسى
 ماڭا يات ، ئۇلارنىڭ ئاتقان قاتتىق نەرسىلىرى ماڭا نەسىر قىلغىنى
 يوق ، پاختا ئاتقان كىشى بولسا مېنىڭ ئاكام بولىدۇ . ئۇنىڭ ئاتقان
 پاختىسى ، ياتلار ئاتقان چالما - كېسەكتىن قاتتىق تەڭدى .

كېيىن ئاقارتىۋېتىڭ

بىر ئادەم قوشنىسىنىڭ يېڭى سېلىۋاتقان ئۆيىنى كۆرگىلى كىرىپ :

— ئۆيىڭىز پۈتۈپ قاپتۇ - ھە؟ — دەپ زوقلىنىپتۇ .
— خۇدا بۇيرۇسا ، — دەپتۇ قوشنىسى ، ئەمدى ئاقارتىشلا قالدى ، ئاۋۋال ئاقارتىمەن ، كېيىن تاملارغا رەسىم سىزدۇرۇۋېتىمەن .

ئۆيگە كىرگۈچى دەپتۇ :
— ئەڭ ياخشىسى ئاۋۋال رەسىم سىزدۇرۇپ ، ئاندىن ئاقارتىۋېتىڭ .

سىزگە شاگىرتلىققا بېرەيمۇ

بىر كىشى ئوغلىنى تۆمۈرچىگە شاگىرتلىققا بەرگەنكەن ، قولى ئەگرى قوشنىسى كۆڭۈل بۆلۈپ :
— تۆمۈرچىلىك ئېغىر ئىش ، بالا يانچىلىپ كېتىدۇ ، ئۇنىڭدىن ئاسانراق پۇل تاپىدىغان ھۈنەرگە بېرىڭلار ، — دەپتۇ .
شۇ چاغدا بالىنىڭ دادىسى تەنلىك كۈلۈپ :
— بەللى ، ئۇنداقتا سىزگىلا شاگىرتلىققا بەرمەيمۇ بولمىسا؟ — دەپتۇ .

تۆگىچىنىڭ پوقاق ئانىسىنى داۋالاشى

تۆگىچى كىرا قىلىپ بارغان يۇرتىدىن بىر كىشىنى كىرا قىلىپ ئۆيگە قايتىپتۇ . ئۇلار يولدا كېلىۋاتسا ، بىر توپ كىشىلەر خارقىراپ يانغان بىر كالىنىڭ چۆرىسىدە نېمە قىلارنى بىلمەي تۇرغۇدەك . شۇنىڭ بىلەن تۆگىچىنىڭ ئۈستىدىكى يولۇچى سەكرەپ بەرگە چۈشۈپتۇ - دە ، كالىنى ئۇياق - بۇياققا ئۇرۇپ قاراپ ، كالا ئىگىسىگە بىر پاي پىيما تېپىپ ئەكەلدۈرۈپ ، پۇتغا

كىيىپتۇ - دە ، كالىنىڭ مۇڭگۈز - قۇيرۇقىنى خەقلەرگە مەھكەم تۇتقۇزۇپ ، ئۆزى ئارقىغا بەش قەدەمچە چېكىنىپ ، يۈگۈرۈپ كەلگەن پېتى كالىنىڭ پوقاق ئادەمنىڭكىدەك كۆپۈپ تۇرغان بويىنىغا كۈچەپ دەسەپ ئۆتۈپ كېتىپتۇ . شۇ ھامان كالىنىڭ ئاغزىدىن قىپقىزىل ئۇيۇل - ئۇيۇل قان چاچراپ چىقىپتۇ - دە ، كالا ھۆركرەپ ئورنىدىن دەس تۇرۇپ كېتىپتۇ . تۆگىچى بۇلارنىڭ ھەممىسىنى دىققەت بىلەن بايقاپ تۇرۇپتۇ .

يۇرتىغا كەلگەندىن كېيىن تۆگىچى ھېلىقى كىشىنى يۈك - تاقلىرى بىلەن ساراينغا چۈشۈرۈپ قويۇپتۇ - دە ، يۈگۈرگەن پېتى ئۆيىگە كېلىپ ، پوقاق ئانىسىنى ھويلىغا ئاچقىپ ياتقۇزۇپتۇ . ئاندىن ئۇ ئوڭ پۇتىغا پىيما كىيىپ ، خوتۇن - بالىلىرىغا ئانىسىنىڭ باش - ئايىغىنى مەھكەم تۇتقۇزۇپ ، ئۆزى نېرىدىن يۈگۈرۈپ كېلىپ ئانىسىنىڭ پوقىقىغا كۈچەپ دەسەپ ئۆتۈپ كېتىپتۇ . ئانىسىنىڭ ئاغزىدىن ھېچنېمە چىقماپتۇ ، پەقەت غىققىدىلا قىلىپ جېنى چىقىپ كېتىپتۇ .

بىراقلا ئارام ئالاي دېسەڭ

بىر ھۇرۇن تام تۇۋىدە يېتىپ زېرىكىپتۇ - دە ، يولدا كېتىۋاتقان بىر دېھقانغا پاراڭ قىپتۇ :
— ئاغىنە ، ئاپتاپتا يېتىمۇ تۈزۈكرەك ئارام ئالالمدىم ، قانداق قىلسام بولار ؟
دېھقان دەپتۇ :

— بىراقلا ئارام ئالاي دېسەڭ ، ئاپتاپتا ئەمەس ، يامغۇر شارقىراپ ياغقاندا مۇشۇ تامنىڭ تۇۋىدە قوپماي يات .

بازارغۇ قىزىدى...

بىر كىشى بازاردىن يېنىپ چىقۇۋاتسا ، ئۇنىڭغا بىر پاهىشۋاز ئادەم يولۇقۇپ قاپتۇ - دە ، چاقچاق قىپتۇ :

— ھە ئاغىنە ، بۈگۈنكى بازار قىزىدىمۇ ؟ سەتەڭلەر خېلى كىرىپتۇمۇ ؟

— بازارغۇ قىزدى ، دەپ جاۋاب بېرىپتۇ ئۇ كىشى ، —
ئەمما ئۆزىڭىزنىڭ قىزىدىن سەتەڭرەك ھېچكىم كىرمەپتۇ .

مۇشۇ دۇنيادىلا ئېلىۋال

ئىككى ئادەم بازاردا كېكىردەك سىقىشىپ سوقۇشۇپ كېتىپتۇ . بىرى :

— بەرمەيمەنغۇ زادى ، نېمە قىلاتتىڭ ؟ — دېسە ،
ئىككىنچىسى :

— بەرمىسەڭ بەرمە ، پۇلۇمنى قىيامەتتە ئالىمەن ، قېنى شۇ يەردە بەرمىگىنىڭنى كۆرەي ، — دەپ ۋاقىرىغۇدەك . ئۇلارنى يولدىن ئۆتۈپ كېتىۋاتقان بىراۋ ئاجرىتىپتۇ :

— بۇرادەر ، — دەپتۇ ئۇ ئالارمەنگە ، — ياخشى گەپ قىلىپ پۇلۇڭنى مۇشۇ دۇنيادىلا ئەپلەپ ئېلىۋالدىغاننىڭ كوپىنى قىل ، قىيامەتتە ئالغىنىڭ بىلەنمۇ ، بەرىبىر ئۇ يەردە خەجلەيدىغان بازار يوق .

چالما - كېسەك قىلىشنىڭ شەرتى

بىر توپ كىشى بىر ئادەمنى ھاكىمنىڭ ئالدىغا ئەكىلىپ ، ئۇنى پاهىشە قىلدى دەپ ئەيىبلەپ ، جازالاپ بېرىشنى تەلەپ قىلىپتۇ . ھاكىم جاۋابكاردىن بۇ سۆزنىڭ راست - يالغانلىقىنى سورىسا ، ئۇ سۈكۈت قىلىپ خىجالەتچىلىكتە يەرگە قاراپ تۇرۇپتۇ . ھاكىم خىزمەتكارلىرىغا يىگىتىنى دەرەخكە باغلاشنى بۇيرۇپ ، دەۋاگەرلەرگە دەپتۇ :

— بۇ پاهىشۋازنىڭ جىنايىتى ئۈچۈن ھەممىڭلار ئۇنى چالما - كېسەك قىلىسىلەر ، ئەمما چالما - كېسەك ئاتقۇچى ئۆمرىدە

بىرەر قېتىم پاهىشۋازلىق قىلمىغان ياكى نامەھرەمگە قارىمىغان بولسۇن .

ھاكىم گېپىنى تۈگەتكۈچە ، ھېلىقى دەۋاگەرلەرنىڭ ھەممىسى بىر - بىرلەپ كۆزدىن غايىب بوپتۇ .

ھاراقنىڭ كارامىتى

پادىشاھ ھاراقنى قەتئىي مەنئى قىلغان كۈنلەردە ياساۋۇللىرى ھاراق ساتقان بىر سودىگەرنى تۇتۇپ ئەكەپتۇ .

— سەن مېنىڭ شەھرىمدە بۇ زەھەرنى سېتىشقا قانداق جۈرئەت قىلدىڭ؟ — دەپ سورايتۇ پادىشاھ . سودىگەر :

— ئەي پادىشاھ ئاللىبىلىرى ، ھاراقنىڭمۇ ئۆزىگە چۈشلۈك كارامىتى بار — دەپتۇ .

— قېنى سۆزلە ، نېمە كارامىتى بار؟ — دەپتۇ پادىشاھ غەزەپلىنىپ .

— بىرىنچىدىن ، — دەپتۇ سودىگەر ، — قارىغۇنىڭ كۆزىنى ئاچىدۇ ، ئىككىنچىدىن قورققاننى پالۋان قىلىدۇ ، ئۈچىنچىدىن خەسسىنى مەرد قىلىدۇ ، ئىشەنمىسە سىناپ كۆرسەلە !

پادىشاھ سودىگەرنىڭ گېپى بويىچە بىر ئۆينى نازۇنمەت ، ھاراق - شاراب بىلەن تولدۇرۇپ شەھەردىن بىر قارىغۇ ،

بىر قورقۇنچاق ، بىر خەسسى ئادەمنى تېپىپ كېلىپ ، ئۇلارنى بۇ ئۆيدە مېھمان بولۇشقا تەكلىپ قىلىپ ، ئۆزى سىرتتا كۆزىتىپ تۇرۇپتۇ . ھېلىقى ئۈچى قورساقنى راسا تويغۇزۇپ ، ھاراقنى قانغۇچە ئىچىپ مەست بوپتۇ - دە ، پاراڭغا چۈشۈپتۇ . دەسلەپ

قارىغۇ ئېغىز ئېچىپ :

— ئاغىنىلەر ، نېمە كارامەت بۇ؟ جاھان ماڭا يوپپورۇق كۆرۈنۈپ كېتىۋاتىدىغۇ ! پادىشاھنىڭ سارىيىدىكى گىلەملەر ، چىنە - قاچىلار نېمىدىگەن گۈزەل - ھە ! — دەپتۇ .

ئاندىن قورقۇنچاق ئورنىدىن تۇرۇپ :

— ھۇ سېنىڭ شۇ چىنە - قاقچىلىرىڭنى ، ھېلى بىكار چېقىپ كۆكۈم - تالقان قىلىۋېتىمەن ، — دەپ چاققىلى تۇرۇپتۇ .
قىزىپ كەتكەن بېخلىمۇ چىداپ ئولتۇرالمىدى :
— چاقە - چاق ، يامىنى كەلسە ، پۇلىنى ئۆزۈم تۆلەيمەن ، — دەپ ۋارقىراپتۇ .
بۇ ئەھۋالنى كۆرگەن پادىشاھ ھاراقنىڭ كارامىتىگە قايىل بوپتۇ - دە ، سودىگەرنى ئۆلۈمدىن ئازاد قىلىپتۇ .

جازا يېتىشتۈرۈۋالغۇچە...

بىر باشلىق ئۆز ئورۇنباسارىغا كايىپ :
— قول ئاستىدىكىلىرىڭىز بىلەن ئادىشىم - ئاداش بولۇپ يۈرگىنىڭىز نېمىسى ؟ سەل جازىڭىز بولمىسا ، ئۇلارنى باشقۇرالمىسىز ، جۇمۇ !
ئورۇنباسار ئۈنچىقىمدى ، ئەتىسى ئۇ مەھكىمىگە قول ھارۋىنىڭ جازىسىنى كۆتۈرۈپ كەلدى . بۇنى كۆرگەن باشلىق ئەجەبلىنىپ :
— بۇنى نېمىگە كۆتۈرۈۋالدىڭىز ؟ — دەپ سورىغانىدى ، ئورۇنباسار جاۋاب بەردى :
— تۈنۈگۈنكى مەسلىھەتىڭىز بويىچە ئۆزۈمدە سىزنىڭكىدەك جازا يېتىشتۈرۈۋالغۇچە ، مۇشۇ جازىنى كۆتۈرۈپ يۈرەر دەيمەن .

ئاگاھلاندىرۇش

ئۈچ مىڭ مېتىرغا يۈگۈرۈش مۇسابىقىسىدە ئەڭ ئارقىدا يۈگۈرۈپ كېتىۋاتقان تەنھەرىكەتچى رېپىرنىڭ ئالدىغا كەلگەندە چېپىدە توختاپ ، ھىجىيىپ باش لىڭشىتىپتۇ .
يۈگۈرۈۋېرىڭ ، تېخى مۇسابىقە ئاياغلاشمىدى ، — دەپتۇ ھەيران بولغان رېپىر .
— يوقسۇ ، ئۇنغۇ بىلىمەن ، — دەپتۇ تەنھەرىكەتچى ، —

سزنىڭ ئوغللىڭىز مېنىڭ سىنىمدا ئوقۇيتتى ، شۇنى ئېيتىپ قوياي ، دەپ توختىۋىدىم .

توغرا جاۋاب

پادىشاھ ئوڭ قول ۋەزىرىدىن :

— پالانى ۋىلايەتكە كىمنى ھاكىم قىلىپ تەيىنلىسەك بولار؟ — دەپ سورايتكەن ، ۋەزىر ھېچ ئىككىلەنمەيلا :
— پالانچى تازا مۇۋاپىق ، ئۇ تەيىنلەنسە چوقۇم پۇقرالارنىڭ كۆڭلىدىكىنى تاپالايدۇ ، — دەپتۇ .

— بۇ دېگىنىڭغۇ توغرا ، — دەپتۇ پادىشاھ ، — بىراق ئۇ سېنىڭ دۈشمىنىڭ ئەمەسمىدى ؟ ئەجەب بۈگۈن ئىككىلەنمەيلا شۇنى كۆرسەتتىڭغۇ ؟

ۋەزىر جاۋاب بېرىپتۇ :

— ئالىلىرى مەندىن كىم خىزمەتكە لايىق دەپ سورىدىلا ، بىراق كىم مېنىڭ كۆڭلۈمگە ياقىدىغان - ياقمايدىغانلىقىنى سورىمىدىلا !

تۈلكىنىڭ قىرغاۋۇل تۇتۇشى

بىر تۈلكە جاڭگالدا قىرغاۋۇلنىڭ يېيىگە چۈشۈپتۇ . دەسلەپ ئۇ قىرغاۋۇلنى كۆرگەن ھامان خىرىس قىلىپ ئېتىلىدىكەن - دە ، نەتىجىدە قىرغاۋۇل چۆچۈپ يىراقلارغا ئۇچۇپ كېتىدىكەن . كېيىن تۈلكە ئويلىنىپ ، ئۆزىنىڭ ئۇسۇلىنى ئۆزگەرتىپتۇ . قىرغاۋۇلنى كۆرگەن چاغدا قۇيرۇقىنى شىپپاڭلىتىپ ، مۇلايىم تەبەسسۇم قىلىپ ھەتتا كۆرمىگەنگە سېلىپ ئۆتۈپ كېتىدىكەن . نەتىجىدە قىرغاۋۇل ھېچبىر خەتەر يوقتەك غەمسىز يۈرۈپ ، ئوزۇق ئىزدەيدىغان بوپتۇ . تۈلكە بولسا ئۈشتۈمتۈت سەكرەپ بېرىپلا ئۇنى بوغۇۋالدىغان بوپتۇ .

لەشكەر بېشىنىڭ سەپتە مېڭىشى

بىر لەشكەر بېشى لەشكەرلىرى بىلەن يۈرۈشكە چىققاندا دائىم سەپنىڭ ئاخىرىدا ماڭىدىكەن . ئۇنىڭغا ھەسەت قىلىدىغانلار بۇنى كۆرۈپ مەسخىرە قىلىپ :

— قاراڭلار ، بۇ لەشكەر بېشى ئەمەس ، پادىچىكەن ، خۇددى پادىچىدەك لەشكەرلىرىنىڭ كەينىدىن ماڭىدىكەن ، — دېيىشىپتۇ . لەشكەر بېشى بۇنى ئاڭلاپ ئەمدى سەپنىڭ ئوتتۇرىدا ماڭىدىغان بوپتۇ ، دۈشمەنلىرى يەنە مەسخىرە قىلىپ :

— لەشكەر بېشى قورقۇنچاق ئىكەن ، قاراڭلار ، ئۇنىڭ لەشكەرلىرىنىڭ ئارىسىغا كىرىۋالغىنىنى ! — دەپتۇ . لەشكەر بېشى ئەمدى سەپنىڭ ئالدىدا مېڭىپتۇ . ھېلىقىلار يەنە مەسخىرە قىلىپ : — قارا ، بۇ ماختانچاقنى ! ئالغان شەھىرىنىڭ تايىنى يوق ، گىدىيىپ ھەممىسىنىڭ ئالدىغا چىقىۋاپتۇ ، — دېيىشىپتۇ . لەشكەر بېشى دۈشمەنلىرىنىڭ گېپىگە قۇلاق سېلىۋەرسە ، ماڭىدىغان يولىنى بىلەلمەي قالدىغانلىقىنى سېزىپتۇ . دە ، شۇنىڭدىن كېيىن ئۆزىنىڭ خالىغىنىچە ماڭىدىغان بوپتۇ .

سەن ئۇنىڭغا ئوخشىمايسەن

بىر كىشىنىڭ ئاچچىقى بەكمۇ يامان بولۇپ ، بىر قېتىم مۈشۈكى داستىخان يېنىغا كەپتىكەن ، ئۇ :

— پەش دېدىم بىر ، پەش دېدىم ئىككى ، پەش دېدىم ئۈچ ، — دەپلا مۈشۈكنى بوغۇزلاپ تاشلاپتۇ . بۇنى كۆرگەن خوتۇنى ئاچچىقى كەلسە مېنىمۇ بوغۇزلاپ تاشلايدىغان ئوخشايدۇ ، دەپ قورقۇپ ئۇنىڭدىن خېتىنى ئاپتۇ ۋە باشقا بىراۋغا تېگىۋاپتۇ . ئايالنىڭ كېيىنكى ئېرى ياۋاش كىشى ئىكەن ، بىر قېتىم ئۇ ئايالنىڭ ئازازۇللۇقىدىن جىلە بولۇپ ئولتۇرسا ، مۈشۈكى داستىخان يېنىغا مياڭشىپ كەپتۇ . شۇنىڭ بىلەن :

— بەش دېدىم بىر... — دەپتىكەن ، ئايالى قېتىغا كىرمىگەن
ھالدا :

— سەن مەس - مەسچۇ ، ئۇنى دورىيالىمەن — دەپ
ئولتۇرۇۋېرىپتۇ .

ئېلىك ماۋۇ نېمىڭىزنى...

بىر كىشى بازارغا كېتىۋاتسا ، ئېتىزلىقتا ئىشلەۋاتقان بىر
ئايال ئەتەي ئۈنلۈك ئوسۇرۇپتۇ . ھېلىقى ئادەم :
— بازارغا ئالغىچ كېنەيمۇ ؟ — دەپ قويۇپ ئۆتۈپ كېتىپتۇ .
كەچقۇرۇنلۇقى ئۇ كىشى بازاردىن يېنىپ كېتىۋاتسا ھېلىقى
ئايال تېخىچە ئىشلەۋاتقۇدەك . ئۇ ئايالنىڭ ئۇدۇلغا كەلگەندە بىرنى
ئوسۇرۇپتۇ - دە ، ئايالغا :
— ئېلىك ماۋۇ نېمىڭىزنى ، بازاردا ئالمىدى ، — دەپ كېتىپ
قاپتۇ .

چاچراتقۇ نەدىن چىقتى

بىر يېزىدا كىتاب ئاچىدىغان بىر موللا ، چاچراتقۇ سالىدىغان
بىر موماي بار ئىكەن . كىشىلەرنى ئالداپ پۇلنى كۆپرەك تېپىش
ئۈچۈن ، موللا بىلەن موماي گېپىنى بىر قىلىۋالغانىكەن . بىر كۈنى
مۇخبۇل دېگەن بىر دېھقاننىڭ يۈگۈرۈك تورۇق ئېتى ئاغرىپ
يېقىلىپ قاپتۇ . مۇخبۇل موللانىڭ ئالدىغا بېرىپ كىتاب
ئاچقۇزغانىكەن ، موللا :

ئوغلۇم خاتىرجەم بول ، ئېتىڭ ساقىيدۇ ، ئېتىڭغا بىرى
قەست قىلغاندەك تۇرىدۇ . ئالدى بىلەن چاچراتقۇ سالدۇرۇپ كۆرۈپ
باق ، ئاندىن مېنىڭ قېشىمغا كەل ، — دەپتۇ .

مۇخبۇل ئۆيىگە قايتىپ بارسا ، ئاتىنىڭ ھالى ناھايىتى خاراب
بولۇپ ، پىچاققا ئاران ئۈلگۈرۈپتۇ . ئۇ ئاتنى سويۇپ پارچىلاپ ،

قولۇم - قوشنىلىرىغا تارقىتىپ بېرىپتۇ ، تېرىسنى تېرە ئاشلىغۇچىغا بېرىپتۇ .

شۇ كۈنى پېشىن نامىزىدىن قايتقاندا موللا :

— مۇخبۇل ئوغلۇم ، چاچراتقۇ سالغۇزدۇڭمۇ ؟ چاچراتقۇڭ نەدىن چىقتى ؟ — دەپ سورايتۇ .

— ئەي تەقسىر ، چاچراتقۇ چاچراتقۇلۇقتىن چىقتى ، ئاتنىڭ بويىنى ئاچراتقۇلۇقتىن چىقتى ، گۆشى پارچىلاتقۇلۇقتىن چىقتى ، ئۈستىخىنى ئىتلارغا تاشلاتقۇلۇقتىن چىقتى ، تېرىسى ئاشلاتقۇلۇقتىن چىقتى ، — دەپتۇ .

بۇ گەپنى ئاڭلىغان موللا نومۇستىن بىر قىزىرىپ ، بىر تاتىرىپ كۆپنىڭ ئالدىدا ئىنتايىن لەت بوپتۇ .

تەڭپۇڭلاشسۇن دېدىم

بىر دەۋادا قازى ئۆزىگە نەپ بەرگەن تەرەپكە ھەدەپ يان پېسىۋەردى . بىر چەتتە قاراپ تۇرغانلاردىن بىرى قوش مۇشتچىلىك تاشنى ئېلىپ ، ئۈنچىقماي بېرىپ قازىنىڭ بېرىقى يانچۇقىغا سېلىپ قويدى .

— بۇ نېمە قىلىق ؟ — دەپ غەزەپلەندى قازى . ھېلىقى ئادەم دېدى :

— قارىسام بىر تەرەپكىلا قېيىپ كېتىپ بارىسىز ، ئوڭ - سولڭىزنى تەڭپۇڭلاشسۇن دېدىم .

گەپ جىگدىلىكتىكىدەك...

پادىشاھ بىكارچىلىقتىن پۈتۈن شەھەر خەلقىگە بىردىن ھاسا ياساشنى بۇيرۇپتۇ ۋە «كىمنىڭ ھاسسى يارىسا ، شۇنىڭغا چوڭ ئىنئام بېرىمەن» دەپ جاكارلاپتۇ . ئارىدىن بىرنەچچە كۈن ئۆتۈپ پادىشاھ خەلقنىڭ ھەرىكىتىنى بايقاپ بېقىش ئۈچۈن ، سىرتقا

چىقىپتۇ . بازاردىن ئۆتۈپ ، شەھەرنىڭ چېتىگە چىقسا ، بىر چوڭ جىگدىلىكتە قېرى بىر بوۋاي ئۆزى تەنھا ئولتۇرۇپ ، كېسىلگەن جىگدە تايىقىنى ئېگىۋاتقۇدەك .

— بوۋا ، نېمە قىلىۋاتىسىز ؟ — دەپ سوراپتۇ پادىشاھ قىزىقىپ .

— بىزنىڭ ساراڭ پادىشاھنىڭ چۈشىگە ھاسا كىرىپ قېلىۋېدىمىكىن ، ئەلنىڭ ھەممىسىگە ھاسا ياساشنى بۇيرۇپتۇ ، مەنمۇ قاتاردىن قالماي دەپ ھاسا ياساۋاتمەن ، — دەپتۇ بوۋاي .
— خەقلەر نى - نى ئېسىل ھاسىلارنى ياساۋېتىپتۇ ، سىزنىڭ بۇ ھاسىڭىز پادىشاھقا يارامۇ ؟ — دەپتۇ پادىشاھ بوۋاينى گەپكە سېلىپ ، — ئىنئام ئالالارسىزمۇ ؟

— يارىسا يارار ، بولمىسا ئىنئامنى يەتمىش پۇشتىغا بېرەر ، — دەپتۇ بوۋاي شۇ ھامان .

ئارىدىن بىر مەزگىل ئۆتكەندىن كېيىن ، ھەممە ئادەم ياسىغان ھاسىلىرىنى ئېلىپ ئوردىغا كەپتۇ . ئوردىغا كەلگەنلەرنىڭ ئارىسىدا ھېلىقى بوۋايمۇ بار ئىكەن . پادىشاھ كەلگەنلەرنى ئارىلاپ يۈرۈپ بوۋاينى تونۇپ قاپتۇ . بوۋايمۇ پادىشاھنى تونۇپ قاپتۇ .
— ھە بوۋاي ، — دەپتۇ پادىشاھ ، — بۇ ھاسىڭىز پادىشاھقا يارامدۇ ؟

— يارىسا يارار ، پادىشاھىم ، — دەپتۇ بوۋاي ئەيمەنمەستىن ، — بولمىسا گەپ جىگدىلىكتىكىدەك...
پادىشاھ كۈلۈپ كېتىپتۇ ۋە ئىنئامنى بوۋايغا بېرىپتۇ .

قۇرۇق چىقاتتىڭىزمۇ...

ياز كەلگەندە بىر ئايال ئېرىگە دېدى :
— تازىمۇ بىكۆيۈم ئادەم ئىكەنسىز ، سەھرادىكى تۇغقانلىرىڭىزنى يوقلاپ كېلەيمۇ ، دېمەيسىزغۇ ؟
— قويساڭا ، قۇرۇق قول نېمىدەپ چىقمەن ، — دەپ ئېرى

ئېتىراز بىلدۈردى .
— قۇرۇق دېگىنىڭىز نېمىسى؟ — دەپدى ئايال دەررۇ ، —
ئىككى - ئۈچ چوڭراق خالتا ئېلىۋالماسىز !

خەت يېزىش ۋە ئىجادىيەت

مەلۇم بىر يازغۇچىنىڭ گېپى چىققان سورۇندا بىر كىشى
باشقىلاردىن سورايتۇ :

— ئۇ يازغۇچىنى سول قولىدا خەت يازىدۇ ، دەيدۇ - ھە ؟
— ھەئە ، سول قولىدا خەت يازسا نېمە بوپتۇ ؟ — دەپ سورايتۇ
ھەيران بولغان ھالدا گەپ قىلىۋاتقان كىشى . سوئال سورىغۇچى
ئۇنىڭدىنمۇ ئۆتە ھەيرانلىق بىلەن :

— يائاللا ، — دەپتۇ ، — خەتنى سول قولىدا يېزىپ تۇرۇپ ،
شۇنچىۋالا نادىر ئەسەرلەرنى يارىتىۋېتىپتۇ ، ئەگەر ئوڭ قولىدا
يېزىپ قالغان بولسا ، ئىش بار ئىكەن - دە !

ئۆزى چىقىمىدى ، ئاۋازى چىقىۋاتىدۇ

بىر كىشىنىڭ خوتۇنىنىڭ پۇتىغا تىكەن كىرىپ كېتىپتۇ .
ئېرى يىڭنە بىلەن تىكەننى ئېلىۋاتقاندا ئاغرىق ئازابىدىن
ئىڭراۋاتقان ئايال ئۆزىمۇ تۇيمايلا ئوسۇرۇۋېتىپتۇ ۋە دەرھاللا
چاندۇرماستىن :

— تىكەن چىقاي دەۋاتامدۇ ؟ — دەپ سورايتۇ ئېرىدىن .
— ھازىرچە ئاۋازى چىقىۋاتىدۇ ، — دەپتۇ ئېرى
دەررۇلا .

تېخىمۇ ئېغىر كەلمەمدۇ

بىر كىشى پوچتىخانغا خەت سالاي دەپ بارسا ، مۇلازىم قىز

خەتنى جىڭلاپ بېقىپ :

— خېتىڭىز بىر ماركىغا ئېغىر كەلدى يەنە بىر ماركىغا
چاپلاڭ ، — دەپتۇ .

— بىر ماركىغا ئېغىر كەلگەن خەتكە يەنە بىر ماركىغا چاپلىسام ،
تېخىمۇ ئېغىر كەلمەمدۇ ؟ — دەپتۇ ھېلىقى كىشى گەپ بەرمەي .

تېزرەك چۈشەرمىكىن دەيمەن

بىر ئايال تۇغۇت ئۈستىدە بوشىنالمى بېقىپ قىيىنلىق
كېتىپتۇ . نېمە قىلىشنى بىلمەي ھودۇقۇپ قالغان ئېرى دەرھال
بىر غەلۋىر ياڭاق ئېلىپ كىرىپ ، خوتۇننىڭ قۇلاق تۈۋىدە ھەدەپ
شاراقىتىقلى تۇرۇپتۇ . ئايال جان ئاچچىقىدا بوغۇلۇپ :

— چاشقانغا قىيىن ، مۈشۈككە ئويۇن دېگەندەك ، نېمە
قىلغىنىڭىز بۇ ؟ — دەپتىكەن ، ئېرى دەرھال چۈشەندۈرۈپتۇ :
— ئۇنداق دېمە ئانىسى ، ئۇچلا بالىمىز ياڭاققا ئۆلگۈدەك
ئامراق ئەمەسمۇ ؟ بۇداقسىمۇ شۇنداق بولسا ، ياڭاقنىڭ
شاراقىشىغىنى ئاڭلاپ تېزرەك چۈشەرمىكىن دەيمەن !

مېنىڭ يۈزۈم قالمىدى

بىر كىشى دائىم ئاغىنىسىنىڭ ناخشىنى بۇزۇپ
ئېيتىدىغانلىقىغا كايىپ ، ئۇنى ناخشىنى توغرا ئېيتىشقا
رىغبەتلەندۈرىدىكەن . بىر ئاخشىمى ئۇ ئۆيدە ئولتۇرسا ھېلىقى
ئاغىنىسى يەنە ناخشىنى بۇزۇپ ئېيتقان پېتى ئۇنىڭ ئىشىكى
ئالدىدىن ئۆتۈپتۇ . ھېلىقى كىشى يۈگۈرۈپ تالغا چىقىپ
ئاغىنىسىنى توختىتىپتۇ . — دە :

— بۇنىڭدىن كېيىن ناخشا ئېيتقۇچى بولما ، — دەپتۇ .
— نېمىشقا ؟ — دەپتۇ ئاغىنىسى چۈشەنەلمەي .
— نېمىشقا بولاتتى ؟ — دەپتۇ ھېلىقى كىشى

چۈشەندۈرۈپ ، — سەن تالادا ناخشا ئېيتىپ ئۆتسەڭ ، ئۆيدە تۇرۇپ مېنىڭ يۈزۈم قالمىدى .

بەشىنچى قېتىم ئوقۇماقچىمەن

يېڭىدىن شېئىرلار توپلىمى نەشرىدىن چىققان بىر ياش شائىر ئاغىنىسىگە :

— يېڭى شېئىرلار توپلىمىم چىقتى ، كۆردىڭىزمۇ ؟ —
دەپتىكەن ، ئاغىنىسى :

— كۆردۈم ، تۆت قېتىم ئوقۇدۇم... — دەپتۇ .
— رەھمەت !

— تۆت قېتىم ئوقۇپ ھېچنېمە چۈشەنەلمىدىم ، — دەپتۇ
ئاغىنىسى گېپىنى داۋاملاشتۇرۇپ ، يېقىندا بەشىنچى قېتىم
ئوقۇماقچىمەن .

ئەقىللىق يىگىت

پادىشاھنىڭ قىزى : «كىم مېنى ئۈچ قېتىم ئاچچىقلاندۇرۇپ ،
ئۈچ قېتىم كۈلدۈرسە شۇنىڭغا تېگىمەن» دەپ جاكارلاپتۇ .
تالاي - تالاي يىگىتلەر تەلەي سىناپ ، لەت بولۇپ قايتىپتۇ . ئاخىر
بىر پادىچى يىگىت قىزنىڭ ھۈزۈرىغا كەپتۇ - دە ، مەلىكىگە سۆز
تاشلاپتۇ :

— ئاھ خېنىم ، بىر بەرسىلە ، بىر بەرسىلە !
شۇ ھامان مەلىكە غەزەپتىن چاچراپ ئورنىدىن تۇرۇپتىكەن ،
پادىچى :

— قوللىرىدا مەي - شارابىتىن بىر جام ، — دەپ مەلىكىنى
كۈلدۈرۈۋېتىپتۇ .

— ۋاي خېنىم سوققۇم كېلۇر ، سوققۇم كېلۇر ، — دەپتۇ
پادىچى ئىككىنچى قېتىم ، مەلىكە يەنە دەرغەزەپكە كەپتۇ . پادىچى

ئۇلاپلا :

— دۈشمىنىڭنىڭ بېشىغا ئون مىڭ تاياق، — دەپتىكەن مەلىكە شادلىنىپتۇ . پادىچى ئۈچىنچى قېتىم :
— جان خېنىم ياققۇم كېلۈر ، ياققۇم كېلۈر ، — دېگەنىكەن .
مەلىكە غەزەپتىن تىترەپ كېتىپتۇ . پادىچى بولسا :
— مەلىكەمنىڭ بېشىغا شامۇ چىراغ ، — دەپ گېپىنى تۈگىتىپتۇ . مەلىكە بولسا چىرايى گۈلدەك ئېچىلىپ كېلىپ ، پادىچى يىگىتنىڭ قولىنى تۇتۇپتۇ .

ئۇستىرا ئىتتىك

بىر كىشى ساتىراشخانغا كىرىپ چاچ ئالدۇرۇپتۇ . ساتىراشنىڭ ئۇستىرىسى تولىمۇ گال بولغاچقا ، ئۇنىڭ بېشىنى ئاغرىتىپ قىيناپتۇ . لېكىن ئۇ چىشىنى چىشلەپ ئولتۇرۇۋېرىپتۇ . بىر چاغدا ساتىراش :
— خۇشىپقىپ ئۇخلاپ قالدىلمۇ نېمە ؟ ئۇستىرا بەك ئىتتىكچۇ ، — دەپتۇ .

— بۇنى بىر دېمەڭ ، — دەپتۇ چاچ ئالدۇرغۇچى ، — ئۇخلاپ چۈش كۆرۈپتىمەن ، — بېشىم بىر توك كاوۋغا ئايلانغانمىش ، ئېشەك كېلىپ ھەدەپ غاجلىغۇدەكمىش ، چۆچۈپ ئويغانسام ئېشەك ئەمەس ، سىزنىڭ ئۇستىرىڭىز ئىكەن .
ئۇ شۇنداق دەپتۇ - دە ، بېشىنى قېقىپ تۇرۇپ كېتىپتۇ .

قاچان ئۇچرىشىمىز

ئىككى تۈلكە قاپقانغا ئىلىنىپ قاپتۇ ، بىرى يەنە بىرىدىن سوراپتۇ :

— بۇرادەر ، بىز يەنە قايسى كۈنى ئۇچرىشىمىز ؟
— بىلىمگەن بولساڭ بىلىۋال ، — دەپتۇ يەنە بىر تۈلكە ، —

يەنە ئىككى كۈندىن كېيىن شەھەردىكى تېرە دۈكىنىدا
ئۇچرىشىمىز .

ھەقىقەتنىڭ تارازىسى

بىر ئەقىللىق ئادەمدىن ئۇنى تونۇيدىغان بىراۋ سورايتۇ :
— دۇنيادا نېمىنىڭ سالمىقى ئېغىر ؟
— ھەق سۆزنىڭ ، — دەپتۇ ئەقىللىق ئادەم .
— ئۇنى ئۆلچەيدىغان تارازا نەدە ؟ — دەپ داۋاملىق سورايتۇ
ھېلىقى كىشى .
ئەقىللىق كىشى جاۋاب بېرىپتۇ :
— كۆكرىكىڭىزدە !

بىكاردىن سەكسەن خالتا دېمەپتىكەن

بىر كىشى بازاردىكى دورىپۇرۇشتىن دورا ئاپتىكەن ، بىر
تەڭگىگە ئىككى چىمدىملا دورا يۆگەپ بېرىپتۇ .
— بىر تەڭگىگە كەلگىنى مۇشۇما ؟ — دەپتۇ ئۇ كىشى ھەيران
بولۇپ ، — نېمانچە قىممەت بۇ !
— بالام ، دورا دېگەن قانچە ئاز بولسا شۇنچە شىپا قىلىدىغان
نەرسە ، مەن تېخى سىزگە جىق بەردىم ، — دەپتۇ قېرى
دورىپۇرۇش .
— مۇنداق دېسىلە ، — دورىنى مۇشۇنداق چىمدىپ بېرىپ
ئاۋۇتقاچقا ، خالتىڭىز سەكسەنگە يېتىپتىكەن - دە ! — دەپتۇ ئۇ
كىشى .

قايسىنىڭغا تۇرىسىلەر

ئىككى سودىگەر بازاردا سوقۇشۇپ قېلىپ ، كالا - موللاق

بولۇپ كېتىپتۇ . باشقىلار ئاجراتقانسىرى ئەدەبىيەتتۇ ، شۇ چاغدا
توپ ئىچىدە تۇرغان بىر قىزىقچى ئادەم ۋارقىراپتۇ :
— خالايق ، قېنى قايسىنىڭغا دو تىكىلسە ؟ قارا ، تۇماققىمۇ
ياكى بۆكچانغىمۇ ؟

— نېمە دېگىنىڭىز بۇ ، دو تىكىشىپ ئوينايدىغان ئىت
تالاشتۇرۇشمىدى ؟ — دەپ سورايتۇ قىزىقچىنىڭ گېپىدىن ھەيران
بولغان كىشىلەر . ھېلىقى قىزىقچى دەرھال جاۋاب بېرىپتۇ :
— بۇلار ئىت بولمىسا ، ئاجراتقانسىرى تالىشىپ كېتەتتىمۇ ؟

ئېچىق بېشىدا ئېشەك بار دەپ ئاڭلاپ

بىر ئادەم ئېچىق بېشىدا ياشانغان بىر كىشى بىلەن سۇ
تالىشىپ يولسىزلىق قىلىپتۇ . بوۋاي :
— بالام ، مەن ياشىنىپ قالغان ئادەم ، سەن بولساڭ ياش ،
ئۇنداق قىلما ، سۇنى مەن باشتا ئېچىۋالاي ، — دەپتىكەن ، ھېلىقى
ئادەم بىشەملىك قىلىپ :

— كىم سېنى ساقلىغىنى بىر باغ بېدىدەك چاڭگىلاشتۇرۇپ
سۇ ئاچقىلى چىق دېدى ، ئۆيۈڭدە ياشراق بىرەرى يوقمىدى ؟ —
دەپ بوۋايغا يول قويماپتۇ .

— ياشلاردىنمۇ بار ئىدى ، — دەپتۇ بوۋاي
ئالدىرماستىن ، — بىراق ئېچىق بېشىدا ئاچ قالغان ئېشەك بار
دەپ ئاڭلاپ ، بۇ بېدىنى ئالايىتەن ئۈزۈم ئەكىلىۋىدىم .

مۈرۈككىمۇ بېقىڭلار

ئۆرۈك پىششىقىدا بىرنەچچەيلەن بىر تۈپ ئۆرۈكى بار
ئاغىنىسىنىڭ ئۆيىگە ئىككى كۈندىلا بىر كېلىدىكەن - دە :
— ئاغىنە ، ئۆرۈك - مۈرۈكۈڭدىن يېمەيلىمۇ ؟ دەپ شاخنى
سىيرىپ كېتىدىكەن . ھېلىقى ئادەم ئاخىر ئىچىدە «خەپ» دەپتۇ .

ئىككى كۈن ئۆتمەيلا ھېلىقىلار يەنە كىرىپ كەپتۇ - دە :
— ئاغىنە ئۆرۈك - مۈرۈكۈڭ تۈگەپ كەتمىگەندۇ؟ — دەپ چاقچاق قىپتۇ .

— ۋاي تۈگەمدىغان ، قېنى ئۆيگە كىرىڭلار ، — دەپتۇ ساھىبخانا مېھمانلارنى ئۆيگە باشلاپ ، ئاندىن بىر لېگەن ئۆرۈكنىڭ يوپۇرمىقىنى ئەكىرىپ ئۇلارنىڭ ئالدىغا قويۇپ ، يېمىشكە تەكلىپ قىپتۇ .

— بۇ نېمە گەپ ئاغىنە؟ — دەپتۇ مېھمانلاردىن بىرى تاتىرىپ .

— ئۆزۈڭلار دائىم كەلگەندە ئۆرۈك - مۈرۈكتىن يېمەيلىمۇ دەيسىلەر ، نەچچە ۋاقىتتىن بېرى ئۆرۈكتىن يېدىڭلار ، ئەمدى مۈرۈككىمۇ ئېغىز تېگىپ بېقىڭلار !

غاجغۇدەك گۆش نەدە

بىر بوۋاي قاسساپتىن ئۈستىخان ئېلىۋاتقاندا بىر ئاغىنىسى كېلىپ چاقچاق قىلدى :

— ياسىن ئاخۇن ، ئېغىزلىرىدا بىر تال چىشنىڭ تايىنى يوق ، ئۈستىخان ئېلىۋاپلا ، قانداق غاجايلا ؟
بوۋاي شۇئان :

— بۇ قاسساپلار ئۈستىخاندا غاجغۇدەك گۆش قويامدۇ ، ھەممىسىنى قىرىۋالدى ، بۇنىڭغا چىشنىڭ ھاجىتى يوق ، قاينىتىپ يالاپ تاشلىۋېتىمىز دېسىلە ، — دېدى .

دوختۇرنىڭ دىئاگنوزى

بىر بىمار دوختۇرغا ئۆزىنىڭ بىرنەچچە كۈندىن بېرى كىچىك تەرتى كەلمەي قىينالغانلىقىنى ئېيتتى .
— بۇ يىل نەچچە ياشقا كىردىڭىز؟ — دەپ سورىدى دوختۇر

بىماردىن . بىمار :
— سەكسەن ئىككى ياشقا — دەپ جاۋاب بەردى . دوختۇر
تەمكىنلىك بىلەن :
— غەم قىلماڭ ، سەكسەن ئىككى ياشقا كەلگەن ئادەمگە ،
سۈيۈك نېمە قىلسۇن ، سىزدە سۈيۈك تۈگەپتۇ ، — دەپ جاۋاب
بەردى .

تامنى تۇتۇپ تۇرسىڭىز

بىنا ئۆيدە تۇرىدىغان بىر مەست قۇلۇپ تۆشۈكىگە ئاچقۇچنى
سالالماي تۇرغىنىدا ، يۇقىرى قەۋەتتىكى قوشنىسى چۈشۈپ ، ئۇنىڭ
ھالىنى كۆرۈپ :
— ئاچقۇچنى ئەكېلىڭ ، ئىشكىنى مەن ئېچىپ بېرەي ، —
دېدى .

— يوقسۇ ، — دېدى ھېلىقى مەست دەلدەڭشىپ ، — ئەگەر
بەك ياردەم قىلغۇڭىز كېلىپ كەتسە ، مۇنۇ تامنى تۇتۇپ تۇرۇڭ ،
كاساپەت بەك مىدىرلاپ كېتىۋاتامدۇ ، نېمە ؟

مېدالى قانداق ئالدىڭىز

— بۇ مېدالى قانداق ئالدىڭىز ؟ — دەپ سورايتۇ بىرى مېدال
ئېسىۋالغان كىشىدىن . مېدال ئېسىۋالغان كىشى مەيدىسىگە قاراپ
قويۇپ ، جاۋاب بېرىپتۇ :
— باشلىقنىڭ ئوتىنى قالاپ ، سۈيىنى توشۇپ .

مەستنىڭ خۇيى

بىر ئايال قوشنىسىغا دەردىنى ئېيتىپتۇ :
— بىزنىڭ ئادەمنى قويسىلا ، جىقراق ئىچىۋالغان كۈنى ئۆيدە
ئالەمنى - مالەم قىلىدۇ .

— ۋىيەي ، ئەمسە ئازراق ئىچ دېسە بولمامدۇ؟ — دەپتۇ
قوشنا ئايال ئەقىل ئۆگىتىپ . دەردمەن ئايال بېشىنى ھەسرەتلىك
چايقاپ دەپتۇ :

— ئۇ مەستنىڭ خۇيىنى بىلمەيدىلا ، قانغۇچە ئىچەلمىگەن
كۈنلىرى بالىلار بىلەن ماڭا كۈن يوق دېسە !

غەلىتە سوئال

قەھرىتان قىشتا بىر موماي نەۋرىسىگە بۇيرۇدى :
— ھەي بالام ، ئىشكىنى ئوچۇق قويدۇڭغۇ ، ھىم يېپىۋەت ،
تالا بەك سوغۇقكەن .
— موما ، — دېدى بالا ئەجەبلىنىپ ، — ئىشكىنى
يېپىۋەتمىسەم ، تالا ئىسسىپ كېتەمدۇ؟

جېدەل چىقىدۇ

نەسرېدىن ئەپەندى كىچىك ۋاقتىدا خەلىپەتتە ئوقۇۋاتقاندا ،
ھېساب دەرسىدە بەك قىيىنلاتتى . بىر قېتىم خەلىپەت ئۇنىڭدىن
سورىدى :
— نەسرېدىن ، قىرىق بەشتىن ئون يەتتىنى ئالسا قانچىسى
قالدۇ؟

نەسرېدىن جاۋاب بېرەلمىدى . خەلىپەت چۈشەندۈردى :
— ماڭا قارا ، مىسالەن ، داداڭ ئاپاڭغا قىرىق بەش تەڭگە
بېرىپ ، ئەتىسى ئون يەتتە تەڭگىنى ئېلىۋالغىن دېسە ، ئاخىرىدا
نېمە چىقىدۇ؟ نەسرېدىن دەرھال جاۋاب بەردى :
— بۇ ئېنىققۇ ، قىپقىزىل جېدەل چىقىدۇ .

چۈشىنىش ئازار بەرمىگەن

بىر كىشى كىچىككىنە ئوغلىغا تەربىيە قىلىۋېتىپ ، سۆز

ئارىلىقىدا :

— شۇنداق رەھىمدىل بولغىنى ، چۈنكىمۇ ئازار بەرمىگەن ، — دېدى .

— مۇبادا چۈن ھە دېسە گىزىلداپ چىقىپ ، زادىلا ئازار بەرمىسچۇ ؟

ھېلىقى كىشى ئەتراپىغا بىر نەزەر تاشلىۋېتىپ ، پەس ئاۋازدا ئېيتتى :

— ئەخمەق ، قولىڭدا پالاق يوقمىدى ؟

كۈتۈلمىگەن جاۋاب

ئۆزىنىڭ چوقۇر خوتۇنىنى باشقىلارنىڭ ماختاپ قويۇشىنى ئارزۇ قىلىپ يۈرگەن بىر كىشى خوتۇنىنىڭ مەھەللىسىدىن يېقىندا بىر ئايالغا ئۆيلەنگەن كىشىدىن سورىدى :

— ئارا مەھەللىلىك دېگەن قانداق بولىدىكەن ؟

ئۇ كىشى ئالغان ئايالنىڭ چىرايى قارا بولغاچقا :

— قانداق بولاتتى ، بەزىلىرى قارا ، بەزىلىرى مۇدۇر - چوقۇر بولىدىكەن ، — دەپ جاۋاب بەردى .

يىگىتنىڭ سۆزى بۇ ئەمەس

قىرغىن مەزگىلىدە بىر يىگىت جەڭگە ئاتلىنىشقا راسلىنىۋېتىپ :

ئەي ئاتا ، مىسالەن ، دۈشمەنىڭ قولىغا چۈشۈپ قالسام ، ئۆزۈمنى قانداق قۇتۇلدۇرۇشۇم كېرەك ، — دەپ سوراپتۇ .

شۇ چاغدا ئاتا چوڭقۇر مەنىلىك قىلىپ :

— بىر ئىشنى ئالدىن ئويلىغىنىڭ ياخشى ، بىراق ئەڭ

ياخشىسى بۇ ئاباب پىكىرنى كالاڭدىن چىقىرىۋەت ، ئەر - يىگىتنىڭ

ۋەزىپىسى ياۋنى جەزمەن يېڭىش ، ئەسىرگە چۈشۈش ئەمەس ، —

دەپ جاۋاب بېرىپتۇ .

شېئىرنىڭ شىپالىق رولى

بىر دوختۇر بىر شائىردىن سورىدى :
— شېئىر بىلەن ئادەم داۋالىغىلى بولىدۇ ، دېگۈدەكسىز .
بۇنىڭغا ئىسپاتىڭىز نېمە ؟
شائىر جاۋاب بېرىپتۇ :
— شائىرلار ھېسسىياتقا باي كېلىدۇ ، مۇبادا ئۇلار ئۆز
ھېسسىياتلىرىنى يازغان شېئىرلىرى بىلەن باسمىغان بولسا ،
روھىي كېسەللەر دوختۇرخانىسى شائىرلار بىلەن توشۇپ كەتكەن
بولاتتى .

ئەيىب

بىر چىشى تۆگە يەنە بىر تۆگىگە دەردىنى ئېيتىپتۇ :
— بىردىنبىر ئەتىۋارلىق قىزىم مېيىپ تۇغۇلۇپ قالدى
قاراڭ !
— شۇنداقمۇ ، نېمە ئەيىبى بار ؟
— لوكسىز ، شۇنداق سەت تۇغۇلۇپ قالدى ئەمەسمۇ ، —
دەپتۇ چىشى تۆگە ھەسرەت بىلەن .

تەڭگە يېگۈزۈۋەرگىن

بىر ئايال كىچىككىنە بالىسىنىڭ بىر يارماق تەڭگىنى ئاغزىغا
سېلىپ ئويناۋېتىپ ، توساتتىن يۈتۈۋەتكەنلىكىنى كۆرۈپ قاپتۇ —
دە ، ئاللا - كالا سېلىپ بالىنىڭ بېشىنى تۆۋەن ، يۈتىنى يۇقىرى
قىلىپ ، دۈمبىسىگە ۋاقىلدىتىپ ئۇرنۇبېرىپتۇ . دېگەندەك
بىرھازادىن كېيىن بالا بىر ئەمەس ، ئىككى تەڭگىنى قۇسۇپ
چىقىپتۇ . بۇنى كۆرگەن ئايالى چۇقان ساپتۇ :

— ۋاي دادسى ، تېز مەيەرگە كەلسىلە ، بۇ بالا بىر تەڭگە
يۇتۇۋېتىپ ئىككى تەڭگىنى قۇستى .
بالىنىڭ دادسى بۇ گەپنى ئاڭلاپ ، ھاياجانلانغانلىقىدىن
ۋارقىۋېتىپتۇ :
— ئەمىسە نېمىگە قاراپ تۇرسەن ، دۈمبىسىگە توختىماي
ئۈرۈۋەرگىن ھەم بىر چەتتىن تەڭگە يېگۈزۈۋەرگىن !

ئىت تالاشتۇرغۇچە

مەھەللە يىگىتلىرىدىن ئىككىسى يوقلاڭ گەپلەرنى تالشىپ ،
ئاخىر مۇشتلىشىپ ئۈستىبېشى قان بولۇپ كېتىپتۇ . بۇنى كۆرگەن
بىر مويىسىپت دەپتۇ :
— قارىسام مەھەللىدىكى ئۇششاق بالىلار ئىت تالاشتۇرىمىز
دەپ چېپىشىپلا يۈرىدۇ ، ئەسلىدە سىلەرنى تالاشتۇرۇپ
كۆڭۈللىرىنى ئاچقىنى ياخشىكەن .

جاپا تارتقۇزۇش

بىر يولسىز باشلىق قول ئاستىدىكى بىر چېچەن يىگىتتىن
سوراپتۇ :
— ھەدبە تىرناق ئاستىدىن كىر ئىزدەپ ، رەھبەرلىكنى
جاپادا قويدىغانلارنى قانداق قىلىش كېرەك ؟
— ئۇلارنىمۇ باشلىق قىلىپ ، جاپانىڭ تەمىنى بىر
تېتىتقۇزۇش كېرەك ، — دەپتۇ چېچەن يىگىت ھايالشمىي .

ياخشى

بىر خەسسى كىشى قوشنىسىنى ياردەمگە چاقىرىپتۇ - دە ،
كەتمەننى ئۇنىڭغا تۇتقۇزۇپ قويۇپ ، ئۆزى بىر چەتتە ئولتۇرۇپ

چاي ئىچكىنچە قوشنىسىنىڭ يەر ئاغدۇرۇشىنى «ياخشى ، ياخشى» دەپ ماختاپ ئولتۇرۇۋېرىپتۇ . بىر چاغدا ئىشتىن بەزگەن قوشنا كەتمەننى تاشلاپ ، خەسسىنىڭ قېشىغا كېلىپ پىيالىنى قولغا ئاپتۇ - دە :

— قوشنام ، مەنلا ياخشى بولۇپ كەتمەي ، ئەمدى سىلمۇ بىردەم ياخشى بولۇپ باقمالا ! — دەپتۇ .

تاماققا تەكلىپ

بىر كىشى ئۆيىگە مېھمان چاقىرىپتۇ . ئاش تارتىلغاندا چاقىرىلمىغان بىر مېھمان سالامسىز كىرىپ ، تۈرگە چىقىپ ئولتۇرۇپ ھەممە لېگەنگە قول سېلىپ ، تاماقنى قۇرۇتقىلى تۇرۇپتۇ . ئۇنىڭ ئەدەپسىزلىكىگە ئاچچىقى كەلگەن ساھىبخانا چاندۇرماي كۆپچىلىككە :

— قېنى ، تاماق يېيىش مۇسابىقىسى باشلاندى ، كۆپچىلىك تەڭ ئاتلىنىلى ! — دەپتۇ .

مېكىيانىڭ چىللىشى

ئۆيىدە دائىم ئايالىدىن دەشنام يەيدىغان بىر ئادەم مەھەللە دوقمۇشىدا بىر چاقچاقچىنىڭ ئاغزىنى تاتلىدى :

— گەپچى تەقسىرىم ، سىلى خوراز جىمىپ قېلىپ ، مېكىيان چىللىغاننى كۆرگەنمۇ ؟

— مەنغۇ كۆرمىگەن ، — دەپتۇ چاقچاقچى دەرھال ، — ئەمما سىلى شۇ تاپتا ئۆيلىرىگە قايتىپ بارسىلا كۆرىدىلا .

بۈگۈن چىقتى

بىر توپ كىشى بىر دېھقاننىڭ قوغۇنلۇقىغا كىرىپ ،

تەكلىپنىمۇ كۈتمەستىن ، قوغۇن - تاۋۇزنى خالىغانچە ئۈزۈشۈپ
يېيىشكە باشلاپتۇ . ئۇلارنىڭ ئارىسىدىكى سالاپەتلىك بەك بېرى
نائىلاج چەتتە قاراپ تۇرغان دېھقانغا قاراپ ، قوغۇن يېگەچ پارلاق
قىپتۇ :

— ئاكا ، قوغۇنلىرى بۇ يىل بەك ئوخشاپتۇ جۇمۇ ، دېگەنبىلەن
ئەمگەكچان قوللىرىنىڭ خاسىيىتىدە شۇمبۇيا چىقماپتۇ .
— راست دەيدىلا ، — دەپتۇ دېھقان ، — نەچچە ۋاقىتتىن بېرى
چىقمىۋىدى ئۇ شۇمبۇيا ، مانا بۈگۈن بىراقلا چىقتى .

ئانا بىلەن قىز

ئانىسىنىڭ بېشىنى تاراپ قويۇۋاتقان قىزى بىردىنلا چۆچۈپ
دەپتۇ :

— ۋىيەي ئاپا ، چېچىڭىزغا ئاق سانجىپ كېتىپتۇ !
— ھەممىسى سېنىڭ خاپىچىلىقىڭدىن ، گەپ ئاڭلىمايسەن
ئەمەسمۇ ، — دەپتۇ ئانا ئۇھ تارتىپ .
شۇ چاغدا قىز ئىككىلەنمەيلا :
— مومامۇ بىر چاغلاردا سىزنىڭ ئۈستىڭىزدىن شۇنداق دەپ
قاقشاپ يۈرىدىغان ، — دەپتۇ .

باھانە

مەھەللە ئىمامى بىر كەسپىي قىمارۋازنى كوچىدا ئۇچرىتىپ
قېلىپ ، ئۇنىڭغا پەند - نەسەھەت قىلىپتۇ :
— قىماردىن قول تارت ، ئوغلۇم ، دىندا پۇل ئۇتۇش گۇناھ
سانىلىدۇ .

— خاتىرجەم بولسىلا تەقسىر ، — دەپتۇ قىمارۋاز
ئىككىلەنمەيلا ، — مەن ھەر دائىم پۇل ئۇتتۇرۇپ ئوينايمەن .

كېيىم ئالماشتۇرۇش

ياسانچۇق بىر قىزچاق ئاپسىغا ھەدەپ كېيىمنىڭ جېدىلىنى قىپتۇ .
— ئىككى ساندۇق كېيىمنىڭ بار ، شۇلار يەتمەمدۇ ؟ — دەپتۇ
ئانىسى كايىپ . قىز باھانە كۆرسىتىپتۇ :
— ئاپا ، ئۇ كېيىملىرىمنىڭ ھەممىسىنى دوستلىرىم كۆرۈپ بولدى ، ئالماشتۇرمىسام بولمايدۇ .
— مۇنداق بولسۇن ، — دەپتۇ چېچەن ئانا شۇ چاغدا ، —
مېنىڭچە ، سەن كېيىملەرنى ئەمەس ، دوستلىرىڭنى ئالماشتۇر .

ئايلىنىش

بىراۋ بىر بىلەرمەننىڭ توختىماي قىلىۋاتقان گېپىنى يېرىپ سورىدى :
— ئېيتىڭغا ، يەر شارى قۇياشنى ئايلىنىپ چۆرگىلەيدۇ ، دېگىنى راست گەپمۇ ؟
— ئەلۋەتتە راست ، — دەپتۇ بىلەرمەن .
— ئەمەسە كېچىسى قانداق قىلىدۇ ؟
بىلەرمەن بىردەم تۇرۇۋېلىپ ، ئاندىن سۆز قايتۇرۇپتۇ :
— تازىمۇ دۆت ئىكەنسىز ، ئاينى ئايلىنىپ چۆرگىلەمەمدۇ ؟

ئۈچ بالا

ئۈچ كىچىك بالا چىمەنلىكتە ئويناۋېتىپ ئۆز دادىلىرى بىلەن ماختاندى .
— مېنىڭ دادام ئاخشام تېلېۋىزور ئەكەلدغۇ ، تازا ! — دېدى بىرىنچىسى .
— مېنىڭ دادام ئاخشام ماڭا سۈرەتلىك كىتاب ئەكېلىپ

بەردىغۇ ، تازا ! — دەپدى ئىككىنچىسى .

ئۈچىنچى بالا بىردەم جىم تۇرۇۋېلىپ دەپتى :

— مېنىڭ دادام ئاخشام مەست بولۇپ كەلدىغۇ ، تازا !

خىزمىتىگە يارىشا

كىشىلەر كىچىك بىر ئەمەلداردىن تەئەددى بىلەن سوراشتى :

— ھاكىمنى كۆرگەندە نېمانچە بېشىڭنى يەرگە تەگكۈدەك

ئېگىلىپ ، سالام قىلسەن ؟ ئۆز يولىدا بولغىنى ياخشى ئەمەسمۇ !

خۇشامەتگۈي ئەمەلدار ھېيىقماستىن جاۋاب بەردى :

— ئاشۇرۇۋەتكەن قىسمىغىمۇ ھەق ئالمەن - دە !

ئىمتىھان ئالدىدا

دەرسلەردە ناچار ، ئۆزىگە تازا ئىشەنچى يوق بىر ئوقۇغۇچى

ئىمتىھان ئالدىدا ئوقۇتقۇچىسىغا خۇشامەت قىلىپ :

— مۇئەللىم ، ھەرقانداق سورۇندا ياخشى گېپىڭىزنى

قىلىمەن ، ئىمتىھانلاردا پېقىرغا قاراپ قويارسىز ، — دەپتۇ .

— ئەلۋەتتە ، — دەپتۇ مۇئەللىم جىددىي تەرز دە ، — سىزگىلا

ئەمەس ، كىم بەكرەك كۆچۈرۈشكە تەمشەلسە ، شۇنىڭغا بەكرەك

قارايمەن .

ئىچىمدە گەپ ياتسا...

بىر ئەر ئېغىر ئاياغ خوتۇنىغا كايىدى :

— ئەستاغپۇرۇللا ، مۇشۇ ۋاتلىدايدىغان يامان ئادىتىڭنى

قاچانمۇ تۈگىتەرسەن ، ئىچىڭدە زادىلا گەپ ياتمايدۇغۇ سېنىڭ ؟

ئايالمۇ بوش كەلمەپتۇ :

— شۇمۇ گەپ بولدىمۇ ، دادىسى ، ئىچىمدە گەپ ياتسا ، بالا نەدە ياتىدۇ ؟

ئۇخلىغاندا...

بىر ياش ئانا ئوغلدىن سورايتۇ :
— بالام ، تۇغۇلغان كۈنۈڭدە نېمە ئېلىپ بېرەي .
— دۇمباق ، — دەپتۇ بالا دەررۇ . ئانا ئۇنىماي دەپتۇ :
— بېشىمنىڭ ئەتىدىن - كەچكىچە توختىماي
ئاغرىيدىغانلىقىنى بىلسەن . دۇمباقنى تاراڭشتىپ ، تېخىمۇ
ئاغرىتاي دەمسەن ؟
— ياق ئاپا ، مەن دۇمباقنى سىز ئۇخلاپ قالغاندا
چالمەن ، — دەپتۇ ئوغلى خاتىرجەم ھالدا .

مىڭ يىل ياشىالسسا

بىر شائىرچاق ئۆزىگە تەمەننا قويۇپ :
— مېنىڭ شېئىرلىرىمنى سىلەر چۈشەنمىگەن بولساڭلار
كېرەك يوق ، مىڭ يىلدىن كېيىنكى ئادەملەر ئوقۇپ
چۈشەنەلەيدۇ ، — دەپتىكەن ، بىر كىشى ئۇنىڭغا شۇنداق جاۋاب
قايتۇرۇپتۇ :
— توغرا ، لېكىن شۇ شېئىرلىرىڭ مىڭ يىل ياشىالسسا...

زامانىۋى لەتىپە

بىر كىشى يىراق سەھرادىن شەھەرگە يۆتكىلىپ كىرىپ ،
خوتۇنىغا يېڭى خىزمەت ئورنىنىڭ تېلېفون نومۇرىنى ئېيتىپ
بېرىپ ، تېلېفوننى قانداق ئۇرۇشنى ئۆگىتىپ قويۇپتۇ . بىراق
خوتۇنى زادىلا تېلېفون ئۇرماپتۇ . ئىككى ئايدىن كېيىن ھېلىقى
كىشى سەھرادىكى ئۆيىگە قايتقىنىدا خوتۇندىن نېمىشقا تېلېفون
ئۇرمىغانلىقىنى سورايتۇ .
— نېمىشقا تېلېفون ئۇراتتىم ، سەن ۋاپاسىزغا ؟ — دەپتۇ

خوتۇنى يىغلاپ ، — نەچچە قېتىم تېلېفون ئۇرسام ، يېڭى ئالغان خوتۇنۇڭ «خاتا ئۇرۇپ قويۇپسىز» دەپلا قويۇۋەتتى .

تاماق بۇيرۇتۇش

بىر يولۋاس بىلەن بىر توشقان جاڭگال رېستورانغا كىرىپ ئولتۇردى . كۈتكۈچى كېلىپ توشقاندىن سورىدى :

— ئەپەندى ، نېمە بۇيرۇيسىلەر ؟

— ماڭا ئۈچ تۈپ سەۋزە ، يەنە بىر ئىستاكان بۇلاق سۈيى كەلتۈرۈڭ ، — دېدى توشقان .

— ھەمراھىڭىزغىچۇ ؟ — دېدى كۈتكۈچى ، — ئۇنىڭ قورسىقى توق ، — دېدى توشقان جاۋابەن ، — مۇبادا ئاچ بولسا ، مەن بۇ يەردە سىزگە غىزا بۇيرۇتالايتتىممۇ ؟

ماجىرا

بىر كىشى قوشنىسىنى مۇبارەكلەپتۇ :

— مۇبارەك بولسۇن ، ئەر - خوتۇن بىر چىرايلىق ئەپلىشىپ قاپسىلەر ، ئاخشام قارىسام ئوتۇن يېرىۋېتىپسىلەر كەن ، — نەدىكىنى ، — دەپتۇ قوشنىسى خورسىنىپ ، — سىز كۆرگەندە بىز ئۆي جابدۇقلىرىنى بۆلۈشۈۋاتاتتۇق .

ئاكا - ئۇكا

ئاكىسى سىرتتا نەشنى بولۇشچە چەككەندىن كېيىن ئۆيگە قايتىپتۇ ، بۇ چاغدا ئىنىسىمۇ نەشنى خۇمارى چىققۇدەك چېكىپ دەرۋازا ئالدىغا چىقىپ تۇرغانىكەن .
— ئۇكا ، ئاغىنىلىرىڭگە دە ، بىر چەتتىرەك تۇرسۇن ، مەن ئۆتۈۋالاي ، — دەپتۇ ئاكىسى .

— ماقۇل ئاكا ، — دەپتۇ ئىنسى ، — بىراق ئاغىنىلىرىڭگە
ئېيتقىن ، دەرۋازا تار ، بىردىن - بىردىن كىرسۇن !

ئورۇن ئالماشتۇرايلى

بىر تالىپ سەھراغا چىقىپ ، ئۇ يەرنىڭ گۈزەل
مەنزىرىلىرىدىن ھاياجانلىنىپ ئۆزىچە نەزمە ئوقۇغىلى باشلاپتۇ . بۇ
چاغدا كەتمەن كۆتۈرگەن ، ھارغىن دېھقان ئۇنىڭ يېنىدىن ئۆتۈپ
قاپتۇ .

— سىز نېمىدېگەن بەختلىك ، — دەپتۇ تالىپ دېھقانغا ، —
مۇشۇنداق گۈزەل جايدا ئۆمۈرۋايەت ياشايسىز - ھە ؟
— ئۇنداق بولمىسا ، — دەپتۇ دېھقان ئاچچىق
كۈلۈمسىرەپ ، — مۇشۇ بەختنى سىزگە ئۆتۈنەي ، ئىككىمىز
ئورنىمىزنى ئالماشتۇرمايلىمۇ ؟

گۇناھ

قازى بىر ئادەمنى يوقىلاڭ ئىشقا تۇتۇپ كېلىپ ، سوراق
قىپتۇ :

— نېمە گۇناھ قىلدىڭ ؟
— باي قوشنام بىلەن جاڭجاللاشتم .
— يەنچۇ ؟
— يادىمدا يوق .
— ياخشى ئويلا ، — قازى دوق قىپتۇ .
— ھە ، يادىمغا كەلدى ، دەپتۇ ھېلىقى ئادەم ، —
مەھەللىمىزدىكى كۆپچىلىك ، پارخور قازىنىڭ ئۈستىدىن ئامبالغا
ئەرز قىلايلى دېگەندە ، «بولدى قويۇڭلار» دەپ ئۇلارنى
توسقانىدىم .

تەۋەككۈلچى

بىر بېخىل ئادەم ئۆزىچە ئۆلپىتىنى كولدۇرلاناچى بولۇپ،
— بىلەمسىز، تەۋەككۈلچى دېگەن قانداق بولىدۇ؟ — دەپ
سورىغانىكەن، ئۇ كىشى تەخىرسىز جاۋاب بېرىپتۇ:
— قورقماستىن سىزدىن پۇل قەرز سورىغان كىشى!

راست گەپ

كۈنى غۇربەتچىلىكتە ئۆتىدىغان، كۆڭۈل - كۆكسى كەڭ بىر
ئادەمنىڭ ئۆيىگە يۈزلۈك بىر دېھقان كېلىپ قالغانىكەن، ئۆي
ئىگىسى ئەتىۋارلىق بىساتىدىن بىرنى سېتىپ، پۇلغا مېھماننى مول
نازۇنمەت بىلەن كۈتۈۋاپتۇ. تاماقتىن كېيىن مېھمان شادلىنىپ
رەھمەت ئوقۇپتۇ:
— كۆپ تەشەككۈر، ئۆمرۈمدە بۇنچىلىك ئېسىل ۋە كۆپ غىزا
يېمىگەندىم.
— بىزمۇ شۇنداق، — دەپ جاۋاب ياندۇرۇپتۇ،
ساھىبخانىنىڭ كىچىككىنە ساددا بالىسى.

قايسى يېقىن بولسا

بىر ساقچى كوچىدا يېتىپ قالغان مەستنى سىلكىشلەپ
ئويغىتىپ:
— ئۆيۈڭگە كېتەمسەن ياكى مەن بىلەن ساقچىخانغا
بارامسەن؟ — دەپ سورىدى.
— قايسىسى يېقىن بولسا شۇنىڭغا كېتەيلى، — دېدى مەست.

تىككۈچى ۋە سۆككۈچى

بىر كىشى ئوغلىنى تىككۈچىگە شاگىرتلىققا بېرىپ، ئارىدا

بىرنەچچە قېتىم يوقلاپ كەلسە ، ئوغلى تىكىلگەن كىيىملەرنى سۆكۈپلا ئولتۇرغۇدەك . ئەسلىدە بالىنىڭ ئۈستىسى نائۇستا بولۇپ ، ھە دېسىلا كىيىملەرنى خاتا تىكىپ ، شاگىرتىغا سۆككۈزىدىكەن .

يەنە بىر قېتىمدا يەنە شۇ ھالنىڭ ئۈستىگە چۈشكەن ئاتا چىدماي :

— بالام ، مەن سېنى تىككۈچىگە شاگىرتلىققا بەردىم دەپ ، سۆككۈچىگە تۇتۇپ بېرىپتىمەن . يۈر ، باشقا ئۈستىنىڭ قېشىغا بارايلى ، — دەپ ئوغلىنى ئېلىپ كېتىپتۇ .

ماركا ئىسمى

ئېلان مودا بولۇۋاتقان كۈنلەردە بىراۋ ئەپەندىدىن سورايتۇ : — ئەپەندىم ، ھازىر ھەممىلا يېڭى مالغا ئاياللارنىڭ ئىسمىنى سودا ماركىسى قىلىدىغان بولۇپ كەتتى ، ئاياللارنىڭ ئىسمى تۈگەپ كەتسە ، قانداق قىلار ؟ — ئۇ چاغدا ، — دەپتۇ ئەپەندىم ، — ئايال مەجەز ئەرلەرنى ئويلىشىدۇ .

ئۆزلىرى بىلىدۇ

تولا گەپ قىلىدىغان بىر ئادەم بىر قىزىقچى بىلەن سەپەردە بىللە كېتىۋېتىپ ، تولا گەپ سوراپ ئۇنى زېرىكتۈرۈۋېتىپتۇ . — ئاغىنە ، بۇ يوللار ھەر تەرەپكە سوزۇلۇپ كېتىپتۇ ، قايسىسىنىڭ قەيەرگە بارىدىغانلىقىنى بىلمەيسىز ؟ — دەپ سورايتۇ ئۇ بىر چاغدا . زېرىكىپ تۇرغان قىزىقچى دەپتۇ : — بەزىلىرىنى بىلىمەن ، بەزىلىرى بارىدىغان يېرىنى ئۆزلىرى بىلىدۇ .

توخۇ ئىزدەش

بىراۋ تۈن نىسپىدە كەپىلىكتىن يېشىلەلمەي كوچا كېزىپ

يۈرسە ، كېچىدە چارلاشقا چىققانلار يولىنى توسۇپ :
توخۇ چىللاي دېگەندە ئۇيۇڭدە ياتماي ، نېمىدەپ تالادا
يۈرسەن ؟ — دەپتۇ . مەست دەرھال ئەقىل تېپىپ :
— شۇ توخۇ مېنىڭكى ئىدى ، كاتەكتىن قاچۇرۇپ قويۇپ ،
ئىزدەپ يۈرمەن ، كۆرگىنىڭلار بارمۇ ؟ — دەپتۇ .

چېچەن دەۋاگەر

بىر قازى دەۋاغا ھۆكۈم چىقىرىشتا ھە دېسلا خوتۇننىڭ
گېپى بويىچە ئىش قىلىدىكەن .
بىر دەۋادا ئۇ قازى يەنە ھۆكۈم چىقىرىش ئالدىدا تېڭىرقاپ
تۇرۇپ قالغانىكەن ، ئۇنىڭ مەجەزىنى ئوبدان بىلىدىغان دەۋاگەر
ئورنىدىن تۇرغاچ سورايتۇ :
— تەقسىر ، غاچچىدە چىقىپ خوتۇنلىرىنى چاقىرىپ
كەرەيمۇ ؟

قاچان ماڭمىز

بىراۋنىڭ خوتۇنى ئۆيىدىكى مال - بىساتلارنى ئانىسىنىڭكىگە
توشۇپ تۈگىتىۋېتىپ ، بىر كۈنى يەنە نېمە ئاپىرىشنى بىلەلمەي
تېڭىرقاپ قېلىپ ، خىيال ئارىسىدا ئېرىگە تىكىلىپ قارايتكەن ،
پەملىنىپ تۇرغان ئېرى ئورنىدىن لىككىدە تۇرۇپ :
— مەن تەييار ، ھازىر ماڭمىزمۇ ؟ — دەپ سورايتۇ .

ئېشەك ھەققىدە قوشاق

خۇبى يامان ئېشەكنىڭ ھاڭرىشىنى دوراپ ، ئېشەكنىڭ
ئالدى - كەينىگە ئۆتۈەرگەن بىر شەپشەكنى بىر چاغدا ئېشەك
تاراسلا قىلىپ تېپىۋېتىپتۇ . بۇنى كۆرۈپ تۇرغان بىراۋ قوشاق
كەلتۈرۈپتۇ :

دورنۇبىڭ ئېشەكنى ،
يېدىڭ قاتتىق تېپەكنى .

ئېڭىكى ئىشىپ چىققان شەپشەكمۇ جان ئاچچىقىدا قوشاقنى
باشقىچە ئوقۇپتۇ :

خالاپ يېدىم تېپەكنى ،
دوراڭ ساراڭ ئېشەكنى .

قارا ئىشلەپچىقىرىش

باشقىلارغا قارا چاپلاپلا يۈرىدىغان بىر مەھەللە ئاكتىپى بىر
كۈنى ھويلىسىدا كۆمۈرنىڭ ئۇششىقىنى تاسقاۋاتسا ، تالادا بىرى
چاقىرىپتۇ . ئۇ مەڭزىدىكى قارىنى سۈرتەيلا سىرتقا چىققانىكەن ،
كوچىدا تۇرغان قىزىقچى قوشنىسى دەرھال چاقچاق
كەلتۈرۈپتۇ :

— بەلى ئاداش ، نېمانداق خەققە چاپلايدىغان قاراڭلار
تۈگىمەيدىكەن دېسەم ، ئەسلىدە ئۇلارنى ئويۇڭلاردا
ئىشلەپچىقىرىدىكەنسىلەر ئەمەسمۇ !

سەۋەب

سەپەردە كېتىۋاتقان ئىككى بۇرادەردىن بىرى زېرىكىپ
يېنىدىكىسىگە :

— يولنى قىسقارتساقچۇ ، سەن پاراڭ باشلامسەن ياكى مەن
باشلايمۇ؟ — دەپتىكەن ، ئاغىنىسى :

— ھازىر مەن باشلاي ، كەچتە قونالغۇغا يېتىپ بارغاندا سەن
باشلا ، — دەپتۇ بۇرادىرى ھەيران بولۇپ ، — نېمىشقا؟

— سەۋەب شۇكى ، — دەپتۇ ئاغىنىسى ، — سەن دائىم پاراڭ

قىلساڭلا مېنىڭ ئۇيقۇم كېلىدۇ .

توغرا جاۋاب

قىممەتچى ۋە تارازا ئوغرىسى بىر سودىگەر دۇكىنىدىكى ماللىرىنىڭ جىقلىقى ۋە رەڭگارەڭلىكىدىن پەخىرلىنىپ ، قوشنا دۇكانداردىن سورايتۇ :

— بۇرادەر ، راسا سەپسىلىپ قاراڭا ، مېنىڭ دۇكىنىمدا نېمە يوق ؟

قوشنىسىنىڭ قىلىقىدىن ئىچى پۇشۇپ يۈرگەن دۇكاندار ئۇنىڭ ماللىرىغا ئەمەس ، كۆزىگە قاراپ تۇرۇپ جاۋاب بېرىپتۇ :
— ئىنساپ .

ئىسىم ئالماشتۇرۇش

تالاغا قارايدىغان بىر ئادەم خوتۇنغا ھالىنى ئېيتىپتۇ :
— نېمىشقىكىن ، يېقىندىن بېرى بەكمۇ ئۇتۇغاق بولۇپ كېتىۋاتىمەن ، بايقىدىڭمىكىن ؟

— بايقاپ يۈرمىەن ، — دەپتۇ خوتۇنى پەرىشان ھالدا ، — پات - پاتلا مېنىڭ ئىسىمىمنى ئالماشتۇرۇپ قويدىغان بوپقالدىڭىز .

مەقسەتلىك ماختاش

بىر نا ئۇستا تەمبۈرچى باشقىلارنىڭ ئۆزىنى ماختىشىنىلا تەلەپ قىلىدىكەن . بىر ئولتۇرۇشتا ئۇنىڭ مېجەزىنى بىلىدىغان بىراۋ مەقسەتلىك ماختاپتۇ :

— ماھارىتىڭىز خېلىلا ئۆسۈپتۇ جۈمۇڭ !
— نېمىگە شۇنداق دەيسىز ؟ — دەپ سورايتۇ تەمبۈرچى

روھلىنىپ .

— قارىسام ، دەپتۇ ھېلىقى كىشى ، — بۈگۈن تەمبۇر چالغىنىڭىزدا سورۇندىن ئالدىنقى قېتىمقىدىكىدەك نۇرغۇن ئادەم چىقىپ كەتمىدى .

مال باھاسى

قازى دەۋاگەرنىڭ تەلىپىگە ئاساسەن دائىم سەت گەپلەر بىلەن باشقىلارنى ھاقارەتلەيدىغان بىر ئادەمنى سوراق قىلىپ :
— قوشناڭنى ئېشەك ، دەپ تىللىغىنىڭ ئۈچۈن ئىككى يۈز تەڭگە تۆلەيسەن ، — دەپ ھۆكۈم چىقىرىپتۇ . جاۋابكار رازى بولماي دەپتۇ :

— ئۆتكەندىمۇ بۇ كىشىنى ئېشەك دەپ تىللىسام ، يۈز تەڭگە بۇيرۇغاندىڭىزغۇ ؟

— دەرۋەقە ، — دەپتۇ قازى تەمكىنلىك بىلەن ، — بۇ يىل مال باھاسىنىڭ بىر ھەسسە ئۆسكىنىدىن خەۋىرنىڭ يوقمۇ ؟

ئىسىم

ئۆتۈپ كەتكەن مۇتتەھەم ، بىراۋنى بوزەك قىلىپ ، بىرمۇنچە مېلىنى قاقتى . سوقتى قىلىۋالغاندىن كېيىن ، ئۆزىچە ماختىنىپ :
— ئاكاڭ قارىغىنىڭ كىملىكىنى بىلمەسەن ؟ ئىسىمنىڭ باش ھەرىپى «ئۇلۇغ» دىكى «ئۇ» ، — دەپتۇ .
— شۇنداقمۇ — دەپتۇ ھېلىقى ئادەم جاۋابەن ، — مەن تېخى «ئۇششۇق» تىكى «ئۇ» مەكەن دەپتىمەن .

ھايۋان تىلى

بەتخۇي بىر كىشى كىشىلەر توپلاشقان سورۇندا پونى زەي

سالماي ئېتىپتۇ :

— تىل ئۈستىسىمەن ، بەش - ئالتە خىل تىل بىلىمەن .
ئادەملەرنىڭ تىلى تۇرماق ، ھايۋانلارنىڭ تىلىنىمۇ بىلىمەن .
— دەرۋەقە ، -- دەپتۇ گەپ تىڭشاپ تۇرغانلاردىن .
برى ، — بەزىبىر قىلىقلىرىڭىزنىڭ غەلىتىرەك ئىكەنلىكى بىكار
ئەمەسكەن - دە !

چاۋاكنىڭ پايدىسى

يىغىندىن كېيىن ئىككى دوست بىللە ئۆيگە قايتىپتۇ . بىرى
دوستىدىن سورايتۇ :
— بۈگۈنكى يىغىندا چاۋاكنى ئەجەبمۇ چىق ۋە قاتتىق چېلىپ
كەتتىڭ ، باشلىقنىڭ چىشىغا تېگىپ قويدۇڭمىكىن دەپ
ئەنسىرەيمەن .
— نەدىكىنى ، — دەپتۇ ئاغىنىسى پەرۋاسىزلا ، — شۇ
چاۋكىم بىلەن تېخى باشلىقنىڭ نەزىرىگە ئېلىنىپ قالغىنىمغا
ئىشەنچىم كامىل .

ئېلان

تومۇزنىڭ قاتتىق ئىسسىقىدا ، گۆشلىرىنى پۇرتىپ قويغان
بىر ئاشخانا خوجايىنى سىرتقا مۇنداق ئېلان چىقىرىپتۇ :
«پۇراش سەزگۈسى ناچار بولغان بىمارلار ئۈچۈن ، ئاشخانىمىز
ئەڭ ياخشى دوختۇرخانا ، ئۇلار پەقەت ئاشخانىمىزدىن بىر ۋاخلىق
تاماق يېسىلا ، ساقىيىپ كېتىدۇ .»

قىزىق نۇقتا

بىر كىشى ئېگىز بىنانىڭ يېنىدىن ئۆتۈپ كېتىۋاتسا ،

يۇقىرىقى قەۋەتتىن بىرى بېشىغا يۈندى تۆكۈۋېتىپتۇ . ئۇ كىشى
دەرھال يېقىن ئەتراپتىكى تېلېفون بوتكىسىغا كىرىپ ، رادىئو
ئىستانسىسىنىڭ قىزىق لىنىيە تېلېفونىنى ئېلىپ :
— ئەڭ يېڭى خەۋەر ، ھازىر ئاسماندىن كۆكتات ئارىلاش
يامغۇر ياغدى ، — دەپ خەۋەر قىپتۇ .

يالغانچى

بىر يالغانچىنىڭ داڭقىنى ئاڭلىغان بىراۋ ئۇنى ئىزدەپ
كېلىپ ، مۇنداق دەپتۇ :
— داڭقىڭنى جىق ئاڭلىدىم ، ئەمەلىيىتىڭنى بىر كۆرەي ،
مەشەدىلا قاتۇرۇپ بىر يالغان سۆزلىسەڭ ، ئون تەڭگە پۇل
بېرىمەن .
— نېمە ، سىز بايلا يىگىرمە تەڭگە بېرىمەن ، دېگەن
ئەمەسىدىڭىز ، — دەپتۇ يالغانچى دەرمەھەل .

شارائىت يار بەرسە

يېڭى كەلگەن بىر خادىمدىن شىركەت دىرېكتورى سورىدى :
— خىزمەت ئارخىپىڭىزغا قارىسام ، بىر يىلدا ئالتە قېتىم
خىزمەت ئالماشتۇرۇپسىز ، بۇنىڭ سەۋەبىنى چۈشەندۈرۈپ
بېرەلەمسىز ؟
— بۇنىڭ سەۋەبى شۇكى ، — دەپتۇ ھېلىقى خادىم تەپ
تارتماي ، — ئۇنىڭدىنمۇ كۆپرەك خىزمەت ئالماشتۇرۇشقا شارائىت
يار بەرمەي قويدى .

قىزىقچى قىز

بىر يىگىت ئىنتايىن تارتىنچاق ئىكەن ، شۇ تۈپەيلى خېلى

يىللارغىچە لايىق تاپالماپتۇ . بىر قېتىم ئۇ تۇغقانلىرىنىڭ تونۇشتۇرۇشى بىلەن بىر قىز بىلەن ئۇچرىشىپتۇ . لېكىن باشقا گەپ قىلىشقا پېتىنالماستىن ، ھە دېسە : «دادىڭىز تىنچلىقمۇ ؟ ئاپىڭىز تىنچلىقمۇ ؟» ، «ئۇرۇق - تۇغقان دوستلىرىڭىز تىنچلىقمۇ ؟» دەپ سوراۋېرىپتۇ . بىر چاغدا قىز چاقچاق قىلىپ : — ئەمدى نۆۋەت ماڭا كەلگەندۇ ، سىزنىڭ باياتىن مەندىن سورىغاندەك تۇغقانلىرىڭىز ھەممىسى تىنچلىقمۇ ؟ — دەپتۇ .

نۆلدىن باشلىنىدۇ - دە

دادىسى بالىسىنىڭ تۇنجى ئىمتىھان قەغىزىنى كۆردى - دە ، جەھلى قېچىپ ۋارقىردى : — ياخشى ، ئىشىنى دۈگىلەك توقاچتىن باشلاپسەن ، ماڭا سەۋەبىنى چۈشەندۈرگىنە ، قېنى ؟ ئوغۇل مەت قىلماستىن جاۋاب بەردى : — قىزىشماڭ دادا ، ئۆزىڭىز جاھاندىكى ھەرقانداق سان نۆلدىن باشلىنىدۇ دەيتتىڭىزغۇ ، مەنمۇ شۇ ساندىن باشلىدىم !

قايل بولماسلىق

خوتۇنى بىلەن تولا ئۇرۇشۇپ ، يامانلىشىپ ھەتتا ئاچرىشىپ - يارىشىدىغان بىر ئادەمگە مەھەللە جامائىتى نەسەھەت قىلدى : — خوتۇنىنى تولا قويۇپ بېرىپ ، تولا ياراشقان گۇناھ بولىدۇ ، بۇنىڭدىن كېيىن بۇنداق ناھايىتى قىلىقلارنى تۈزىتىڭ ! — توۋا قىلدىم ، — دەپتۇ ھېلىقى ئادەم قايل بولماي ، — دائىم خوتۇن قويۇپ بېرىپ ، خوتۇن ئالماشتۇرسامغۇ تەنبىھ بېرىڭلار ، ئۆزۈمنىڭ خوتۇنىنى قويۇۋېتىپ ، يەنە ئالساممۇ گۇناھ بولامدەكەن ؟

بېلىق تۇتۇش

ئىككى ئاغىنە بىر كۈنى ئەتىگەن بىرگە بېلىق تۇتقىلى چىقىپ ، بېلىق تۇتىدىغان يەرگە كەلگەندە ، بىر - بىرىدىن ئايرىلىپ كېتىپ ، قايتىدىغان چاغدا كۆرۈشۈپتۇ . بىرىنىڭ چېلىكى لىق بېلىق ، بىرىنىڭ قۇرۇق تۇرغۇدەك .

— ئاغىنە ، بېلىق تۇتىدىغۇمۇ ؟ — دەپ سوراپتۇ ھەيران بولۇپ ، لىق بىر چېلەك بېلىق تۇتقان ئاغىنىسى .
ئاغىنىسى ئۇھسىنىپ جاۋاب بېرىپتۇ :
— بۈگۈن مەندىن ئامەت قاچقان كۈن ئىكەن ئاغىنە ، سۇغا قاراپ بىر كۈن كەچكىچە ئېگەك تۇتتۇم .

كۆيۈمچان ئەر

خوتۇنى قاتتىق ئاغرىپ يېتىپ قالغان بىراۋنىڭ ئەتىدىن كەچكىچە زىياپەتمۇ زىياپەت مەست يۈرگىنىنى كۆرگەن دوستلىرى ئۇنىڭ باغرى تاشلىقىدىن رەنجىپ تاپا - تەنە قىلىشتى :
— سەن ئاغرىپ قالغاندا خوتۇنۇڭ سەكپارە بوپكەتكەندى ، سېنىڭ ئۇنىڭغا ئىچىڭ ئاغرىمامدۇ ؟
— كىم مېنى ئىچى ئاغرىمايدۇ دەيدىكەن ، — دەپ ئېتىراز بىلدۈرۈپتۇ ھېلىقى كىشى ، — بىچارىنىڭ ئاھ - نالىسى قەلبىمنى پارە - پارە قىلىۋەتمەسۇن ، دەپ مانا كۈن بويى كەيپ يۈرۈۋاتمەنغۇ !

باھانە - سەۋەب

بىر خېرىدار باققالدىن سورىدى :
— باياتىن «شېكەر پېلەك قوغۇن» دەپ ماختاپ كېتىپ باراتتىڭىز ، مۇنۇ قوغۇنىڭىز لاۋزا چىقتىغۇ ، نېمىشقا يالغان سۆزلەيسىز ؟
— سۆزۈم يالغان ئەمەس ، دەرۋەقە بۇ قوغۇنلار لاۋزا

چىققان بولسا چىققاندۇ ، بىراق مەن ئېيتقان شېكەر
پىلەك ئېتىزدا قالغان ، — دەپتۇ باققال قىلچە قىزىلماي .

تەخكەش قىلىپ كېتىدۇ

ئاۋازى ئىنتايىن سەت بىراۋ ناخشىچى بولمەن ، دەپ بىنادىكى
ئۆيىدە ھەر كۈنى ۋارقىراپ - جارقىراپ قوشنىلىرىنىڭ ئارامىنى
زادىلا قويماپتۇ .

بىر كۈنى بۇ ئىشتىن خەۋەر تاپقان بىر ئادەم ناخشىچىدىن
سوراپتۇ :

— ئەتتەن - ئاخشام بولۇشىغا ۋارقىراۋەرسىڭىز ،
قوشنىلىرىڭىز رەنجىمەمدۇ ؟

— نەدىكىنى ، — دەپتۇ ئاتالمىش ناخشىچى غەم تارتماي ، —
قوشنىلىرىم ئۆيۈمنىڭ تاملىرىنى ئۈزۈلدۈرمەي تاقىلدىتىپ ،
ناخشاغا تەڭكەش قىلىشىپ كېتىدۇ تېخى !

خەسسىنىڭ باھانىسى

ئۇچىغا چىققان بىر خەسسىنىڭ ئىككى ئېتى بولۇپ ، بىر
قېتىم تام قوشنىسى ئۈنىڭكىگە ھاجەت بىلەن كىرىپتۇ - دە :
— قوشنام سەھراغا چىقىپ - كېلىدىغان زۆرۈر ئىشىم چىقىپ
قالغاندى ، ئېتىڭىزنىڭ بىرىنى بېرىپ تۇرالماسسىزمۇ ؟ — دەپ سوراپتۇ .
— بېرىپ تۇراي ، — دەپتۇ خەسس ، — قايسى ئېتىمنى
مىنگۈڭىز بار ؟

— تورۇق ئېتىڭىزنى بېرىپ تۇرسىڭىزغۇ خويمۇ ئوبدان
بولاتتى ، — دەپتۇ قوشنىسى خۇشاللىنىپ .

— ئايلا ، — دەپتۇ خەسس ، — بۈگۈن تۈگمەنگە ئۈگۈت
ئاپىراتتىم ، ئۈزۈم ئاشۇ تورۇقنى مىنىپ كۆنۈپ قاپتىكەنمەن .
قوشنىسى :

— ئەمەسە بوز ئاتنى بولسىمۇ بېرىڭ ، — دەپتىكەن ، خەسس

بۇنىڭغىمۇ باھانە تېپىپ دەپتۇ :
— ئوغلۇم بوز ئانقا مىنىپ شۇ ئۇنىڭ كېپىكىنى ئەكەلمىسە
بولمايدۇ - دە ، ئۇ ئاشۇ بوز ئانقا مىنىپ كۆنگەن ئەمەسمۇ ؟ !

مەن توغرۇلۇق يازسا...

دائىم باشقىلارنى تەنقىدلەپ ماقالە يازدىغان ئوبزورچى
كۈنلەرنىڭ بىرىدە گېزىتىدىن ئۆزى توغرۇلۇق يېزىلغان تەنقىد
ماقالىسىنى كۆرۈپ ئىنتايىن غەزەپلىنىپ ، ئۆزىنى قويايغا جاي
تاپالماي قاپتۇ . ئۇنى تونۇيدىغانلاردىن بىرى :

— سىزمۇ باشقىلار توغرىسىدا ھەدەپ يازسىز ، باشقىلار
ھېچنېمە دېمەيدۇ ، سىز نېمانچە قىلىسىز ؟ — دەپتەن ، ھېلىقى
ئوبزورچى :

— مەن ئۇلار توغرىسىدا يازسام ھەقىقىي يازدىم ، ئەمما بۇلار
مەن توغرىسىدا يازسا ھەقىقەتنى ئاياغ ئاستى قىلغانلىق بولىدۇ -
دە ! — دەپتۇ .

سانىماي كىرىۋەردۇق

مەھەللىدىكى بىر بوۋاي يېشىنى سورىغانلارغا ھەر قېتىم بىر
خىل جاۋاب بېرىپ ، باشقىلارنىڭ چىشىغا تېگىدىكەن . بىر قېتىم
بىر كىشى قاتتىقراق تەلەپپۈزدا ئۇنىڭدىن سوراپتۇ :
— ئاقساقال ، زادى نەچچە ياشقا كىردىڭىز ؟ توغرىسىنى ئېيتىڭا !
— قىزىق سۆزلەيدىكەنسىن ، — دەپتۇ بوۋايمۇ قىزىشىپ ، —
ئوغلۇل بالا بولغاندىكىن ، سانىماي تۇرۇپ كىرىۋەردىم .

مىرشەپ مەھكىمىسى

بىر يىگىت سەھرادىن شەھەرگە كىرىپ ، تۆت كوچىنىڭ
ئوتتۇرىدا بىر بوۋاينى توختىتىپ سوراپتۇ :

— خاپا بولماي ئېيتىپ بەرسىلە ، مىرشەپ مەھكىمىسىگە قايسى يول بىلەن بارغىلى بولىدىكىن ؟
— مىرشەپ مەھكىمىسىگە بېرىش بەكمۇ ئوڭاي ئوغلۇم ، دەپتۇ بوۋاي ، — ھازىر ئۇدۇل مۇنۇ سەرراپ دۇكىنىغا كىرسەن - دە ، ھالقا - ئۈزۈك ساندۇقىغا قول سالىسەن ، يېرىم سائەتتىن كېيىن ئۆزۈڭنى مىرشەپ مەھكىمىسىدە كۆرسەن .

ئۇ نېمە خەستىلىك بولسۇن

ئۆزىنى بىلىمدار ھېسابلايدىغان بىر ئادەم بىر زىياپەتتە ئوقۇتقۇچىلارنى ئەيىبلەپتۇ :

— ئوقۇغاننىڭ پايدىسى يوق ، بولۇپمۇ ھازىر كېرەكسىز ئوقۇشلار چىققاندىن بېرى كۆپ كىشىلەر بۈزۈلۈپ كەتتى ، ئوقۇتقۇچىلارمۇ جەبىر تارتىپ ، خەستىلىك تېپىۋالدى .

— توغرا ئېيتىدىلا ، تەقسىر ، — دەپتۇ ئۇنىڭ پارىڭنى ئاڭلىغۇچىلاردىن بىرى ، — بالا ئوقۇتۇش دېگەن جان ئېلىپ ، جان بەرگۈدەك مۇشەققەتلىك ئىش بولغاچقا ، ئۇنىڭ بىلەن شۇغۇللانغۇچىلاردا خەستىلىك كۆپ بولىدۇ ، ئەمما ئەتىدىن - كەچكىچە ھېچنېمىدىن غەم قىلماي ، يەپ - ئىچىپلا يۈرگۈچىلەردە ئۇنداق خەستىلىكلەر نېمىش قىلسۇن ؟

نېمىشقا قىزىرىدۇ

بىر گەپچىدىن ئاغىنىسى سورايتۇ :
— بۇرادەر ، نېمە ئۈچۈن كۈن پاتاي دېگەندە قىزىرىپ كېتىدۇ ؟ گەپچى جاۋاب بېرىپتۇ :
— شۇنىمۇ بىلەلمىدىڭىزمۇ ؟ پاتالماي قىزىرىدۇ - دە !

بالدۇرراق كۆيدۈرۈۋەتسەمچۇ

بىر سەنئەتچى ئايال دەسلەپ قېنىم سەھنىگە چىقىپ ناخشا ئېيتقاندا تاماشىبىنلار زادىلا چاۋاك چالماپتۇ . ئويۇن تۈگىگەندە ئۇ

خاپا بولۇپ :

— خەلقنىڭ زوقىنى تارتالمىغان بۇ ھەشەمەتلىك كىيىملەرنىڭ بارىدىن يوقى ياخشى ئىكەن ، — دەپ كىيىملىرىنى كۆيدۈرۈۋېتىپتۇ - دە ، ئەتىسى يېرىم يالڭاچ ھالدىلا سەھنىگە چىقىپتۇ ، بۇ قېتىم تاماشىبىنلار ئۇنى كۆرۈش بىلەنلا قىيىقاس سېلىپ ، چاۋاك چېلىپ قوللىرىدىن ئوت چىقىرىۋېتىپتۇ ، شۇ چاغدا سەنئەتچى ئايال پۇشايمان قىلىپ ئۆز - ئۆزىگە دەپتۇ :

— ئىست ، بۇنداقلقنى بىلگەن بولسام ، كىيىملىرىمنى بالدۇرلا كۆيدۈرۈۋېتىدىكەنمەن !

شائىرنىڭ جاۋابى

مەنەسپدارلاردىن بىرى شائىرلىققا ھەۋەس قىلىپ ، كۈچەپ يۈرۈپ بىر شېئىر يېزىپتۇ - دە ، ئاتىقى چىققان بىر شائىرغا كۆرسىتىپتۇ . شائىر شېئىرنى كۆرۈپ بېقىپ مەنەسپدارغا ئېيتىپتۇ :

— سىز بۇ شېئىرىڭىزدا دېيىلگەنلەرنىڭ ئەكسىنى قىلىپ ، ئاران بۇ تەختكە چىققاندىڭىز ، ئەمدى دومىلاپ چۈشكۈڭىز كەلگەن بولسا ، شېئىرىڭىزنى ئېلان قىلىڭ !

ئەمدى ئۈچ بوپتىمىز

پادىشاھ بىر كۈنى كۆڭلىنى ئېچىش مەقسىتىدە ئالجوقا سۆزلەيدىغان ئىككى كىشىنى تاپقۇزۇپ كەپتۇ ۋە ئۇلارنى ئۆزئارا سۆھبەتكە بۇيرۇپتۇ . ھېلىقى ئىككىيلەن خېلى ئۇزۇنغىچە خىلمۇخىل قىزىقارلىق ۋە ئەخمىقانه پاراڭلارنى قىلىشىپ باققان بولسىمۇ ، پادىشاھنىڭ كۆڭلى ئېچىلماپتۇ . ئاچچىقى كەلگەن پادىشاھ ئاخىر خىزمەتكارلىرىغا قولغا تاياق ئېلىپ بۇ ئىككىسىنى ئۇرۇشقا بۇيرۇپتۇ .

خىزمەتكارلار پادىشاھنىڭ ئەمرى بويىچە ھېلىقىلارنى ئۇرۇشقا باشلىغانىكەن ، ئۇلارنىڭ بىرى شېرىكىگە :

— ئاغىنە ، بۇ شەھەردە ساراڭدىن ئىككى ئىدۇق ، بۈگۈندىن

باشلاپ ئۈچ بوپتىمىز ، — دەپتىكەن ، پادىشاھ گۈزنى باسالماي كۈلۈپ كېتىپتۇ .

خوتۇندىن لەت بولغان ئەر

بىر جۈپ ئەر - خوتۇن دەرۋازا ئالدىدا ئولتۇرسا ، كوچىدىن بىر ئېشەك ئۆتۈپ قايتۇ ، ئېرى خوتۇنغا چاقچاق قىلىپ :
— ئاۋۇ ئېشەك سېنىڭ بىلەن بىر تۇغقاندىك كۆرۈنىدىغۇ ، — دەپتۇ ئېشەكنى كۆرسىتىپ .
— راست ئېيتىسىز ، — دەپتۇ خوتۇنى ، — مېنى ھېچنېمەڭ يوق سۈر يېتىمكەنەن دەپ ئېلىۋىدىڭىز ، سىزنىڭ تۇغقانلىرىڭىزنى ئۆز تۇغقىنىمدەك بىلىپ ، كۆڭلۈمنى توق تۇتۇپ كېلىۋاتىمەن ، تارتىنماڭ ، بۇمۇ سىزنىڭ تۇغقىنىڭىز بولسا ، ماڭا كارايتى چاغلىق .
لەت بولغان ئەر نېمە دېيىشنى بىلمەي قايتۇ .

ھىندىستان ئەينۈلىسى كەلدى

بىر ئادەمنىڭ خوتۇنى بۇزۇلۇپ ، ئاشنا تۇتۇپتۇ - دە ، ئېرىنى كۆزدىن نېرى قىلىش ئۈچۈن ئاغرىپ يېتىۋاپتۇ . ئېرى نېمىلا ئەكېلىپ بەرسە يېڭىلى ئۇنماي ئاخىر :
— تېۋىپ ماڭا ھىندىستان ئەينۈلىسى يېيىشىمنى بۇيرۇدى ، مېنى ياخشى كۆرسىڭىز شۇنىڭدىن ئەكېلىپ بېرىڭ ، — دەپ ئەر كېلىپتۇ . ئېرى خوتۇننىڭ نىيىتىنى ئاللىقاچان سەزگەنكەن ، شۇڭا چاندۇرماي :
— خوپ ، ئەمەسە ھىندىستانغا ماڭدىم ، — دەپ ئۆيدىن چىقىپ كېتىپ ئاخشىمى يېنىپ كېلىپ ، ئۆگزىگە چىقىپ تۇڭلۇكتىن ماراپ يېتىپتۇ . كۆز باغلانغاندا خوتۇننىڭ ئاشنىسى كەپتۇ ۋە ئۆيگە كىرەر - كىرمەيلا :
— رۇستەمى داستان كەلدى ، — دەپتۇ . ئاشنىسىنى خېلىدىن بېرى ساقلاپ ئولتۇرغان ئايالمۇ دەرھال :

— باغوبوستان كەلدى ، — دەپ ئورنىدىن تۇرۇپتۇ . دەل شۇ چاغدا ئايالنىڭ ئېرى تۇڭلۇكتىن ئۆينىڭ ئوتتۇرىسىغا سەكرەپ چۈشۈپتۇ — دە :
— ھىندىستان ئەينۈلىسى كەلدى ، — دەپتۇ .

ئاۋۇت ئەزمە بىلەن ساۋۇت ئەزمە

بىر - بىرىگە قوشنا ئىككى شەھەردە ئاۋۇت ئەزمە بىلەن ساۋۇت ئەزمە دېگەن ئىككى گەپچى ياشايدىكەن . بىر يازدا ئاۋۇت ئەزمە : «ساۋۇت ئەزمىنى زادى بىر ئىزدەپ تېپىپ ، گەپتە يىقىتىپ كەلمىسەم» دەپ ساۋۇت ئەزمىنىڭ شەھىرىگە قاراپ يول ئاپتۇ . ئۇ ساۋۇت ئەزمە تۇرغان شەھەرگە كېلىپ ، ئۇنىڭ ئۆيىنى ئىزدەپ تېپىپ ، ئىشىكىنى چېكىپتۇ ، ئۆيدىن ساۋۇت ئەزمىنىڭ ئوغلى چىقىپتۇ .

— مېنىڭ ئېتىم ئاۋۇت ئەزمە ، پالانى شەھەردىن كەلدىم ، داداڭ ئۆيدە بولسا چاقىرىۋەت ، گېپىم بار ، — دەپتۇ بالغا ئاۋۇت ئەزمە . بالا دەررۇ ئۆيگە كىرىپ دادىسىغا گەپنى يەتكۈزۈپتۇ . ساۋۇت ئەزمە خېلى ئۇزاقتىن كېيىن ئۇچىسىغا جۇۋا ، بېشىغا قۇلاقچا ، پۇتغا پىيما كىيىپ چىقىپ ئاۋۇت ئەزمە بىلەن كۆرۈشۈپتۇ .

— ئادىشىۋې ، مۇنچىۋالا ئىسسىقتا نېمانچە قېلىن كىيىنىۋالدىڭىز ؟ — دەپ ئاۋۇت ئەزمە چاقچاق قىپتۇ . شۇنى كۈتۈپ تۇرغان ساۋۇت ئەزمە دەررۇ :

— سىلىنىڭ گېپىڭلار تۈگىگۈچە قىش چۈشۈپ كەتمىسۇن ، دەپ شۇنداق قېلىن كىيىنىۋالدىم ، -- دەپ جاۋاب قايتۇرغانىكەن ، ئاۋۇت ئەزمە ئۇنىڭغا گەپتە تەڭ كېلەلمەيدىغانلىقىنى سېزىپ ، شۇ ھامان كەينىگە قايتىپتۇ .

بۈگۈن مېنىڭ خەتنە تويۇم ئىكەن

بىر - بىرىنى بىلىشمەيدىغان ئۈچ ئوغرى تېپىشىپ قېلىپ ،

بىر ئۆيگە ئوغرىلىققا چۈشمەكچى بولۇپ ، ئۇنىڭ ئارقا تېمىنى تەشكەندىن كېيىن ياشراق بىرىنى :

— سەن كىر دېيىشىپتۇ :

— ھېلىقى ئوغرى تۆشۈكتىن ئۆمىلەپ ، ئۆيگە كىرىشىپلا ، خېلىدىن بېرى ئوغرىلارنى سېزىپ راسلىنىپ تۇرغان ئۆي ئىگىسى قولىدىكى پىچاق بىلەن ئۇنىڭ بۇرنىنى شارتلا كېسىۋاپتۇ . ئۇ ئوغرى بولسا بۇرنىنى قولى بىلەن توسقۇنچە :

— ۋاي — ۋۇي ، مۇنۇ ئۆيدىكى سېسىقچىلىقنى ! — دەپلا كەينىگە ئۆمىلەپ يېنىپ چىقىپتۇ .

— نېمە دەيدىغاندۇ بۇ ؟ — دەپ ئىككىنچى ئوغرى تۆشۈكتىن ئۆمىلەپ كىرىپتىكەن ، ئۆي ئىگىسى ئۇنىڭ بىر قۇلىقىنى كېسىپ تاشلاپتۇ .

— پاھ ! ماۋۇ ئۆيدە بولۇۋاتقان نەغمە - ناۋانى ، قۇلىقىم گاس بوپقالدى ، — دەپ ئۇمۇ ئالدىقىدا قۇلىقىنى توساپ يېنىپ چىقىپتۇ . ئۈچىنچى ئوغرىنىڭ ئاچچىقى كېلىپ :

— بىرىڭ سېسىقچىلىق دەيسەن ، بىرىڭ نەغمە - ناۋا دەيسەن ، نېرى ئۆتۈشە ، ئۆزۈم بىر كىرىپ باقاي ، — دەپلا تۆشۈكتىن ئۆمىلەپ كىرىپتىكەن ، بۇ دورەم ئۆي ئىگىسى ئۇنىڭ جان يېرىنى كېسىپ تاشلاپتۇ .

— بىكار نەغمە - ناۋا ئەمەسكەن - دە ، ئەسلى بۈگۈن مېنىڭ خەتنە تويۇم ئىكەن ئەمەسمۇ ، — دەپ ئۈچىنچى ئوغرىمۇ دەرھال يېنىپ چىقىپتۇ .

ھېكمەتلىك سۆز

ئۆزىنى تولىمۇ ئەقىللىق سانايدىغان بىر ئادەمنىڭ قېشىغا شۇ شەھەرنىڭ قىزىقچىسى كېلىپ دەپتۇ :

— جانا بىلىرىنى ئەقىل - پاراسەتتە كامىل دەپ ئاڭلىدىم ، ماڭا ئون تەڭگە بەرسىلە ، بىر ھېكمەتلىك سۆز ئېيتىپ بېرەتتىم ، ئەقىللىرىگە تېخىمۇ ئەقىل قوشۇلاتتى .

ھېلىقى ئادەم بۇ سۆزنى ئاڭلاپ قىزىقچىغا دەررۇ ئون تەڭگە

بېرىپتۇ - دە :
— قىبىنى ، ئېيتقىنا شۇ ھېكمەتلىك سۆزۈڭنى ، — دەپ
بۇيرۇپتۇ : قىزىقچى بولسا پۇلنى يانچۇققا ئوبدان جايلاپ سېلىپ :
— ئاڭلاڭ ، بۇنىڭدىن كېيىن سىزنى كىم ئەقىللىق دەپ
ماختىسا ئەسلا ئىشەنمەڭ ، — دەپ چىقىپ كېتىپتۇ .

ئۆزىڭىز نېمە دېگەن

مۇئەللىم كەپسىز بالغا دەرس ۋاقتىدا كايىدى :
— نېمىشقا يېنىڭدىكىلەرنى كۈلدۈرۈپ ، دەرس تەرتىپىنى
بۇزسەن ؟
كەپسىز بالا دەررۇ جاۋاب بەردى :
— مۇئەللىم ، ئۆزىڭىز «كۈلكە سالامەتلىككە پايدىلىق»
دېمىگەنمىدىڭىز ؟

ماھارەت ۋە تاپاۋەت

بىر تەنھەرىكەتچىدىن ئاغىنىسى سورايتۇ :
— مۇسابىقىگە چۈشكەندە ، نېمىدىن ئەڭ قورقسەن ؟
تەنھەرىكەتچى جاۋاب بېرىپتۇ :
— رېپىرنىڭ ماھارەتكە ئەمەس ، تاپاۋەتكە قارشىدىن
قورقىمەن .

ئەڭ خاتىرجەم يەر

بىر رەسسام دالغا سۈرەت سىزغىلى چىقىپتىكەن ، بىر چاغدا
پادىشاھنىڭ لەشكەرلىرى ئۇ تۇرغان يەرنىڭ يېنىغىلا كېلىپ ،
نىشان تىكلەپ ، ئوقيا ئاتقىلى تۇرۇپتۇ . رەسسام پەلكۈچ -
بوياقلىرىنى يىغىشتۇرۇپ ، چەتكە چىقىپ تۇرۇپتۇ . ئۇ شۇ تەرىقىدە
بېرىم سائەنچە كۆزەتسە ، ئېتىلغان ئوقلار ھەر تەرەپكە ئۇچارمىش ،
بىرىمۇ نىشان تەرەپكە بارمىغۇدەك .

شۇ چاغدا رەسسام :

— بولدى ، خاتىرجەم يەرنى تاپتىم ، — دەپتۇ — دە ، دەپتۇ
نىشان تاختىنىڭ تۈۋىگە بېرىپ ئولتۇرۇپ ، بەھوزۇر رەسسام
سىزىنى داۋاملاشتۇرۇپتۇ .

ئىشلەتمىگەچكە تولىدۇ

مەھەللە دوقمۇشىدا پاراڭ سېلىشىپ ئولتۇرغان كىشىلەردىن
بىرى بىر باينىڭ گېپىنى قىلىپ :
— بۇ ئادەمنىڭ ئەقلى قالتىس ئىشلەيدىكەن ، خۇدايىم بەرگەن
ئادەمگە پۇلىنىمۇ ، ئەقلىنىمۇ قوشلاپ بېرىدىكەن ! — دەپ
ئاغزى - ئاغزىغا تەگمەي باينى ماختىغىلى
باشلاپتۇ . سورۇندىكىلەردىن يەنە بىرى ئۇنىڭ گېپىنى بۆلۈپتۇ :
— بۇرادەر ، شۇنىمۇ بىلمەمسىز ، خۇدايىم ئەقلىنى ھەممە
ئادەمگە تەڭ بەرگەن ، بىراق سىزنىڭ ئۇ بېيىڭىز ساپلا خىزمەتكار ،
مەسلىھەتچىلىرىنىڭ ئەقلىنى ئىشلىتىپ ، ئۆزىنىڭ ئەقلىنى
ئىشلەتمىگەندىكىن ، ئەقلى داۋاملىق ئاشىدۇ - دە !

خەلقنى قۇرۇتۇپ بولغاندىن كېيىن...

پادىشاھ شەھەرنىڭ چېتىگە تازىمۇ چوڭ دارىلئاجىزىن
سالدۇرۇشقا باشلاپتۇ . بۇنى ئاڭلىغان كىشىلەر نە - نەلەردىن تاماشا
قىلىشقا كەپتۇ . بىر كۈنى تاماشىبىنلار دارىلئاجىزىنىڭ
كۆلىمىنىڭ چوڭلۇقى ، ئۆيلىرىنىڭ جىقلىقى ھەققىدە پاراڭلىشىپ ،
پادىشاھنى ئادالەتلىكتە ماختىغانىكەن ، شۇ شەھەرنىڭ
ئاھالىلىرىدىن بىرى ئۇلارنىڭ گېپىنى بۆلۈپ :
— قىزىق گەپ قىلىدىكەنسىلەر ، پادىشاھنىڭ زۇلمى پۈتۈن
خەلقنى ئۆيۈۋاقا ، ئوزۇق - تۈلۈكتىن مەھرۇم قىلىۋەتكەن نۇرسا ،
ئۇنىڭ دارىلئاجىزىن سالدۇرۇشتىن باشقا يەنە نېمە ئىلاجى
بار ؟ — دەپتۇ .

تونۇسىڭىز بەرمەيتتىڭىز

بىر يىگىت بازاردا بىر باينىڭ ئالدىغا بېرىپ :
— بەش تەڭگە پۇل بەرگەن بولسىلا ، — دەپتۇ .
— مەن سېنى تونۇمسام ، قانداقچىسىگە پۇل بېرىمەن ، —
دەپ ھەيران بوپتۇ باي .
— بەللى ، بەرسىڭىز مۇشۇ تونۇماس چېغىڭىزدا بېرىڭ ، —
دەپتۇ يىگىت دەررۇ ، — ئەگەر تونۇسىڭىز جەزمەن بەرمەيسىز .

پۇل ۋە ئابروى

ئىككى سودىگەر زىياپەت ئۈستىدە بىر - بىرى بىلەن
قىزىرىشىپ قاپتۇ .
— ئادەم بولسىڭىز چۇ ، — دەپتۇ بىرى يەنە بىرىگە ، — دائىم
پۇل ، پۇللا دەيسىز ، مانا بىزچۇ ، جان چىقىسمۇ ئابروى
ئىزدەيمىز .
— بەك توغرا سۆزلىدىڭىز ، — دەپتۇ يەنە بىرى ، — ئادەم
ھامان ئۆزىدە يوق نەرسىنى تېپىشنىڭ كويىدا بولىدۇ
ئەمەسمۇ !

ئۆزىڭىزنىلا دوراپتۇ

بىر ئادەم مەھەللە مەسچىتىنىڭ ئالدىدا جامائەتكە ماختىنىپ
دەپتۇ :
— خۇداغا مىڭ قەترە شۈكۈر ، بالىلىرىم خۇددى ئۆزۈمدەكلا
زېرەك ، ئەدەپلىك چوڭ بولدى...
— توغرا ئېيتتىڭىز ، — دەپتۇ جامائەت ئىچىدىن بىرى ئۇنىڭ
گېپىنى بۆلۈپ ، — بالىلىرىڭىزنىڭ ئەخلاق - پەزىلىتى خۇددى
ئۆزىڭىزنىڭكىدەك بولغىنىغا گۇمانىمىز يوق ، قاچان سىزنىڭ
ئىشىكىڭىز ئالدىدىن ئۆتسەك ، بالىلىرىڭىزنىڭ بىر - بىرى بىلەن
ئەڭ سەت گەپلەر بىلەن تىلىشۋاتقانلىقىنى ئاڭلايمىز .

گەپدان بالا

بىر ئادەمنىڭ بىرلا ئوغلى بولۇپ ، ئۇ تولىمۇ گەپدان ، ھازىر جاۋاب ئىكەن . بىر كۈنى ئۇ چاي ۋاقتىدا چىنىنى ئۈستەل ئۈستىدە پىرقىرتىپ ئويىناۋاتقانكەن ، ئانىسى ۋارقىراپتۇ :
— ھەي بالا ، چىنىنى پىرقىرتىپ ئوينىما ، ھېلى ئىككى قىلسەن بىكار...
بالا غەمىسىز جاۋاب بېرىپتۇ :
— بىر چىنەڭ ئىككى بولسا ياخشى ئەمەسمۇ ؟

سېپى ئۆزىمىزدىن ئوخشايدۇ

يانباغىردىكى دەل - دەرەخلەردىن نەچچىسى تاغ چوققىسىدىكى قارىغاي پادىشاھقا ئەرەز قىلىپ :
— بىر توپ ئىنسانلار كېلىپ بىزنى قىرىپ كېتىۋاتىدۇ ! — دەپتۇ . پادىشاھ خاتىرجەملىك بىلەن :
— ياق ، ئىنسانلار بىزنى كېسەلمەيدۇ ، — دەپ ئېتىراز بىلدۈرگەنكەن ، ئەرەز قىلغۇچىلار جىددىيلىك بىلەن :
— پادىشاھئالەم ، ئىشەنمىسىلە ئايغاقچى ئەۋەتىپ تەكشۈرتۈپ باقسىلا ، بىرمۇنچە قېرىندىشىمىز كېسىلىپ كەتتى ، — دەپتۇ . پادىشاھ بۇ گەپنى ئاڭلاپ :
— ئۇنداق بولسا ، ئۇلارنىڭ ئىچىدە ئۆز ئەزالىرىمىزدىن بولسا كېرەك ، ئىنسانلار بىزنى ئۆزىمىزگە تايىنىپ كەلمىسە ، ھېچقاچان كېسەلمەيدۇ ، سىلەر بېرىپ تەكشۈرۈپ كېلىڭلار ، — دەپ يېنىدىكى بىرنەچچە دەرەخنى نەق مەيدانغا ئەۋەتىپتۇ . ئۇلار نەق مەيدانغا كېلىپ ياغاچ كېسىۋاتقانلارغا قارىسا ، راست دېگەندەك ئۇلارنىڭ قولىدىكى پالتا ، ھەر بىرىنىڭ سېپى ياغاچ ئىكەن . ئۇلار بۇ ئەھۋالنى پادىشاھقا يەتكۈزۈپتۇ .

— دېمىدىممۇ ، دېمەك ، سېپى ئۆزىمىزدىن ئىكەن ، — دەپتۇ قارىغاي پادىشاھ ، — ئەمدى بىز ئۇلارنى جازالايمىز دېسەك ، ئالدى بىلەن ئاشۇلارغا ساپ بولۇپ بەرگەن ئۆز ئەزالىرىمىزنى

چىراي ۋە ئەقىل

پادىشاھنىڭ مەلىكىسى شەھەردىكى ئاياللارنىڭ بىرىنىمۇ قالدۇرۇپ قويماي زىياپەتكە چاقىرىپتۇ . ئاياللارنىڭ ھەممىسى يىغىلىپ بولغاندىن كېيىن مەلىكە ئۇلارنىڭ ئالدىغا چىقىپ ، سالىمىنى قوبۇل قىلىپ ، يۈزىدىن چۈمبىلىنى ئاپتۇ . ئەسلىدە مەلىكە ناھايىتى سەت ئىكەن .

زىياپەت ئاخىرلاشقاندىن كېيىن ، ئاياللارنىڭ ئىچىدە چىرايغا تەمەننا قويۇپ يۈرگەن بىر ئايال مەلىكەگە ئۆزىنىڭ ئايرىم گېپى بارلىقىنى ئېيتىپتۇ . مەلىكە ئىجازەت بېرىپتۇ .

— مۆھتەرەم مەلىكەم ، — خۇدايىم ھەممىمىزنى يارىتىپ ، ھۆسن - جامال تەقسىم قىلغاندا ئۆزلىرى نەدە قالغان ئىدىلە ؟ — دەپ سوراپتۇ ھېلىقى ئايال مەلىكىنىڭ قۇلىقىغا پىچىرلاپ . مەلىكىمۇ ئۇنىڭ قۇلىقىغا پىچىرلاپ جاۋاب قايتۇرۇپتۇ : — بۇ چاغدا خۇدايىم يەنە بىر تەرەپتە ئەقىل تەقسىم قىلىۋاتاتتى ، مەن شۇ ياققا كېتىپ قالغانىكەنمەن ، — دەپتۇ .

لايىقلاشتۇرۇپ ئەكىتىدىكەنسىنەنغۇ

بىر ئادەم شەھەرگە كېلىپ مال ئالغىلى دۇكانغا كىرسە ، دۇكاندا ئولتۇرغان يۈسۈپتەك چىرايلىق يىگىتنى كۆرۈپ ھاڭ - تاڭ قاپتۇ ۋە ئۆز - ئۆزىگە :

— ئەي خۇدا ، مۇشۇنداق بەندىلىرىڭنىمۇ ئۇ دۇنياغا ئەكىتەمدىغانسەن ! — دەپتۇ ۋە ئالدىغاننى ئېلىپ چىقىپ كېتىپتۇ . ئۇ ئادەم بۇ شەھەردىن كېتىپ قىرىق يىلغىچە جاھانكەشتىلىك قىلىپ ، كۈنلەرنىڭ بىرىدە يەنە شۇ شەھەرگە كېلىپ قايتۇ - دە ، ھېلىقى چىرايلىق بالىنى يەنە بىر كۆرمەك بولۇپ ، ئۇنىڭ دۇكىنىنى ئىزدەپ - سوراپ بېرىپتۇ . قارىسا ،

ھېلىقى يىگىتنىڭ ئورنىدا چاچ - ساقاللىرى قار دەك ئاقارغان ،
بېلى مۈكچەيگەن ، كۆزلىرى نۇرسىز ، چىرايىغا قارامسۇل داغىلار
چۈشكەن بىر بوۋاي ئولتۇرغۇدەك . شۇ چاغدا ھېلىقى ئادەم
ئىككىنچى قېتىم ياقىسىنى تۈتۈپ :
— ئەي خۇدا ، سەن ئادەملەرنى ئۇ دۇنياغا لايىقلاشتۇرۇپ ،
ئاندىن ئەكىتىدىكەنسىنغۇ ! — دەپتۇ .

ئالىم بىلەن ئوغرى

بىر ياشانغان ئالىمنى پادىشاھ سەۋەبسىزلا قاماپ قويۇپتۇ .
پادىشاھنىڭ ئادالەتسىزلىكىدىن ئىچى كۆيگەن ئالىم بىر كۈنى
ئۆزىچە ئېسەدەپ يىغلاپ ئولتۇرسا ، ئۇنىڭ بىلەن بىرگە قامالغان
بىر ئوغرى ئاستا ئۇنىڭ يېنىغا كېلىپ ئولتۇرۇپ ، ئالىم بىلەن
تەڭلا يىغلاشقا باشلاپتۇ .

ئالىم بىر چاغدا يىغىسىنى توختىتىپ ئوغرىدىن سورايتۇ :
— مەنغۇ گۇناھسىز تۇتقۇن بولۇپ قالغىنىمغا يىغلايمەن ، سەن
نېمىگە يىغلايسەن ؟

— مېنىڭ ئۆيۈمدە بىر ئاق ئۆچكەم بار ئىدى ، — دەپتۇ
ئوغرى ، — ئۇ ھەر قېتىم مەرگەندە ئۇزۇن ساقىلى تىترەپ
كېتەتتى ، سىز يىغلىغاندا ساقىلىڭىز ئاشۇنداق تىترەپ كەتكەندى ،
ئۆچكەم يادىمغا يېتىپ يىغلاۋاتمەن .

ئۆزىنى ئۇرۇۋالدى

بىر ئادەمنىڭ بىر ئادەمگە ئاتقان تېشى يولدا كېلىۋاتقان باشقا
بىر كىشىگە تېگىپ بېشىنى پېرىۋېتىپتۇ . جېدەل ئۈستىگە كېلىپ
قالغانلارنىڭ بىرى تاش ئاتقان ئادەمنى ئەيىبلەپتۇ :
— قاراپ تۇرۇپ نېمىشقا بىگۇناھ بىراۋنىڭ بېشىنى
پېرىۋەتتىڭىز ؟

— ھوي بۇرادەر ، گەپنى ئوقۇپ سۆزلەڭ ، — دەپتۇ تاش
ئاتقان كىشى ، — مەن تاشنى بۇنىڭ بېشىغا ئاتقىنىم يوق ، بۇنىڭ

ئۆزى مەن ئاتقان تاشقا قارشى كېلىۋېتىپ ، ئۆزىنى ئۇرۇۋالدى .

قوينىڭ باھاسى

بىر ھاجەتمەن بېقىۋاتقان قوينى سېتىۋېتىش ئۈچۈن بازارغا ئەكىرىپ تۇتۇپ تۇرسا ، بىر خېرىدار كېلىپ سورايتۇ :

— قوينىڭنى نەچچە تەڭگىگە ساتسىز ؟

— بۇ قوينى ئۆزۈم بەش تەڭگىگە سېتىۋالغانىدىم ، — دەپتۇ ئۇ كىشى ، — ئەلۋەتتە پايدىنى كۆزلەپ بازارغا ئەكىردىم ، ئالتە تەڭگىگە ئالامدىكىن دېگەن ئۈمىدىم بار ، يەتتە تەڭگىگىمۇ چىقىپ قالدىغاندەك تۇرىدۇ ، قوينىڭ ئۆزىگۈ سەككىز تەڭگىگىمۇ يارايدۇ ، ئەگەر مەيلىڭىز چۈشكەن بولسا يانماي توققۇز تەڭگىگە ئېلىڭ ، مەن سىزگە بۇنى ئون تەڭگىگە جان دەپ سېتىپ بېرىمەن .

خوتۇنۇم دېگەن...

بىر تېۋىپ بىمارنىڭ تومۇرىنى بىرپەس تۇتقاندىن كېيىن :
— ئاغزىڭىزنى يوغان ئېچىڭ ، — دېگەنكەن ، بىمار ھاياجانلانغىنىدىن كەينى - كەينىدىن «رەھمەت» دەپ كېتىپتۇ .
— رەھمەت دېگۈدەك ئىش بولمىدىغۇ تېخى ، بۇ گېپىڭىزنىڭ سەۋەبى نېمىكىن ؟ — دەپتۇ تېۋىپ چۈشەنمەي . بىمار ئېيتىپتۇ :
— سەۋەب شۇكى ، ئۆيۈمدە نەچچە يىلدىن بېرى «ئاغزىڭىزنى يۇمۇڭ» دېگەندىن باشقا گەپنى ئاڭلىماي كەلگەندىم .

گەپ دەسمالدا

بىر خېرىدار ئالدىغا كەلتۈرۈلگەن تاماققا شۈبھىلىك قاراپ ، ئاشخانا خوجايىنىنى چاقىرىپتۇ - دە :
— ئۇستام ، چىنە - قاچىلار ياخشى سۈرتۈلمەپتىغۇ ؟ — دەپ سورايتۇ .

— قاچا - قومۇشنى سۈرتۈشكە گەپ يوق ، گەپ قامچا سۈرتكەن دەسمالدا ، — دەپتۇ خوجايىن دەرھاللا .

تلەك

بىر ياخشى كۆڭۈللۈك ئادەم يول بويىدا ئولتۇرغان تىلەمچىگە خېلى كۆپ سەدىقە بېرىپ ، ئۇنىڭدىن ئۆزىگە دۇئا قىلىشنى ئۆتۈنۈپتۇ . تىلەمچى شۇ ھامان قولنى كۆتۈرۈپ «ئىلاھا ، بۇ كىشىنى پۈتۈن مال - دۇنيالىرىدىن مەھرۇم قىلغايسەن» دەپ دۇئا قىپتۇ . سەدىقە بەرگۈچى ئەجەبلىنىپ :

— ھوي ، نېمىشقا بۇنداق دۇئا قىلىسىز ؟ — دەپ سوراپتۇ . تىلەمچى ئېيتىپتۇ :

— دۇنيادا باشقىلاردىن بىرنەرسە تىلەشتىن زىيادە لەززەت بارلىقىنى ئەسلا كۆرمىدىم ، شۇڭا بۇ لەززەتتىن سىزنىمۇ بەھرىمەن بولسۇن دېدىم .

سىزنىڭ بىلىدىغانلىقىڭىزغا كىم كېپىل

ھېچقاچان كىتاب ئوقۇمايدىغان بىر ئادەم كىتابنىڭ گېپى بولۇۋاتقان بىر سورۇندا بىر كىتابنى قولغا ئاپتۇ - دە ، يېنىدىكىلەرگە :

— مۇشۇ كىتابنى ئوقۇساڭلار نۇرغۇن نەرسىلەرنى بىلىۋېلىشىڭلارغا مەن كېپىل ، — دەپ ماختىنىپتۇ .

— ئۇنى سىزنىڭ بىلىدىغانلىقىڭىزغا كىم كېپىل ؟ — دەپ سوراپتۇ سورۇندىكىلەردىن بىرى .

چىقتى ، ئەمما قايتىپ كىرمىدى

باشقا - باشقا ئىككى جەمەتتىن بولغان ئىككى ئادەم بىر - بىرى بىلەن گەپ تاللىشىپ قاپتۇ :
— ئۇلۇغ ئادەملەرنىڭ ھەممىسى بىزدىن چىققان ، — دەپتۇ بىرى .
— توغرا ، سىلەردىن چىقتى ، ئەمما قايتىپ كىرمىدى ، — دەپتۇ يەنە بىرى .

بارماق بىلەن ئالغىلى بولسا...

ئاخۇنلاردىن بىرى ئۇرۇشتا غەلبە قازىنالمىغان ئەسكەر بېشىنىڭ يېنىغا كىرىپتۇ - دە :
— سىز بۇ قېتىم خاتا قىلدىڭىز ، ئاۋۋال مانا مۇنۇ شەھەرنى ، ئاندىن مۇنۇ شەھەرنى ، ئاخىرىدا بولسا ماۋۇ شەھەرنى قورشاۋغا ئېلىش كېرەك ئىدى ، — دەپ خەرىتىنىڭ ئۈستىدە بارماقلىرىنى ماڭغۇزۇشقا باشلاپتۇ . ئۇنىڭسىزمۇ مەجەزى قوداڭشىپ تۇرغان ئەسكەر بېشى ئاخۇننى سىلكۈپتۇ :
— تەقىسىر ئاخۇنۇم ، سۆزلىرىڭىز توغرا ، بىراق ئۇرۇشتا شەھەرلەرنى بارماق بىلەن ئالغىلى بولمايدۇ ئەمەسمۇ !

ئاڭلىدىم ، كۆرمىدىم

بىر نائىق ئۇزۇندىن - ئۇزۇن نۇتۇق سۆزلەپ ، بىر مەھكىمە خىزمەتچىلىرىنىڭ قەبھىلىكىدىن شىكايەت قىپتۇ . قايتقان چاغدا بىراۋ نائىقتىن سوراپتۇ :
— سىز دېگەن مەھكىمە قايسى مەھكىمە ؟ ئېنىق دەپ بەرگەن بولسىڭىز .
— نائىق جاۋاب بېرىپتۇ :
— بىلمەيمەن ، ئۆزۈم كۆرمىدىم ، باشقىلاردىن ئاڭلىۋىدىم .

ئشقىيار نامەت لەتپىلىرى

توپلاپ رەتلىگۈچى : ماخمۇت مۇھەممەت



ئىشقىيار نامەتنىڭ تەقلىدى رەسىمى
(نۇرۇللام ئىبراھىم سىزغان)

ئىشقىيار نامەت ھەققىدە ئىيتىلمىغان گەپلەر

ئۇيغۇر خەلق ئېغىز ئەدەبىياتى ھەقىقەتەنمۇ پۈتمەس - تۈگمەس بىر كان . ئۇ ئۆز قوينىدىكى باي ، رەڭگارەڭ مىسرالار بىلەن تارىخىمىز سەھىپىسىدە بىباھا ياقۇتتەك جۈلالىنىپ تۇرماقتا . بۇ بىباھا ياقۇت شەك يوقكى ، تېخىمۇ زورىيىپ ، تاۋلىنىپ ، ئالەم ئەھلىنى ئۆزىگە مەھلىيا ئەتكۈسى .

1978 — 1980 - يىللىرى ئۆپچۆرىسىدە مەن ئاتاقلىق خەلق قىزىقچىسى ھېسام قۇرباننىڭ چاقچاقلىرىنى يەنىمۇ ئىلگىرىلىگەن ھالدا قېزىپ توپلاۋاتقىنىمدا ، غۇلجا شەھىرىدە ئىشقىيار نامەت ئىسىملىك بىر كىشىنىڭ ئاجايىپ ئۆتكۈر ، قىزىقارلىق ۋە مەنىلىك پاراڭلىرىنىڭ ئېغىزدىن ئېغىزغا كۆچۈپ تارقىلىپ يۈرگەنلىكىنى بىلدىم . تولىمۇ ئۆتكۈر ھەجۈبى تىل بىلەن ئىپادىلەنگەن بۇ مەنىلىك پاراڭلار (يەنى لەتىپىلەر) ئاساسەن «بەتئىيەت زور ئىنقىلابى» ۋە «دوپپا كەي»^① تېمىسىدا بولۇپ ، بۇ تەرىقىدىكى ئۇر - سوق ھەرىكەتلەردىن بىزار بولغان خەلق ئۇلارنى ئىنتايىن زوقمەنلىك ، رازىمەنلىك بىلەن ئاڭلىشىپ ، كۆڭۈل سۆزلىرى بىلىشىپ ، بىر - بىرىگە چاقماق تېزلىكىدە يەتكۈزۈپ مەشھۇر قىلىۋەتتى . شۇ چاغلاردا ئۇزۇن بىر مەھەل غۇلجا شەھىرىدە ئىشقىيار نامەتنىڭ لەتىپىلىرى (گەرچە تارىلىپ يۈرگەنلىرىنىڭ سانى چەكلىك بولسىمۇ) ئاجايىپ ئالقىشقا سازاۋەر بولغانىدى ھەمدە ئىلىنىڭ شەھەر - يېزىلىرىغىچە كېزىپ يۈرگەنىدى . ئەينى چاغلاردا يېشى توقسانغا يېقىنلاپ قالغان ، قەددى پۈكۈلگەن بولسىمۇ ،

① «مەدەنىيەت زور ئىنقىلابى» ۋە «دوپپەي» نى ئەينى چاغدا خەلق شۇنداق ئاتىۋالغان (ئاپتوردىن) .

چىرايىدىن سىرلىق كۈلۈمسىرەش ، كۆزلىرىدىن ئاچچىق ھەجۋى تېمىپ تۇرىدىغان ، قارىماققا ئىنتايىن ئاددىي ، كۆرۈمىسىز ، ھەر كۈنلۈكى مال بازىرى ، ئېلىپساتارلار ئارىسىدا ۋە مەھەللە دوقمۇشلىرىدا ھېلى ئۇ يەردە ، ھېلى بۇ يەردە لىپ - لىپ كۆرۈنۈپ تۇرىدىغان ، تولىراق غۇلجا شەھىرىنىڭ ئەڭ قايناق يېرى «خەنزۇ بازىرى» دا تاماكا ، قەغەز سېتىپ ، ئۇنى بۇنىڭغا كېلىشتۈرۈپ ، ھالاللاپ نېنىنى يەپ يۈرگەن ۋە شۇ جەريانلاردا ئاۋام خەلقىنى ئۆتكۈر ئىبارىلىرى بىلەن قانغۇچە كۈلدۈرۈپ ، كۈلكىدىن كېيىن بولسا چوڭقۇر ئويغا چۆمدۈرۈپ ، كۆپكەن قورسىقىنى ۋاقتىنچە بولسىمۇ بوشتىپ يۈرگەن مەزكۇر چېچەن ئىنسانغا نىسبەتەن كۆڭلۈمدە ئالاھىدە قىزىقىش - ھۆرمەت قوزغالغىنى ھېلىمۇ يادىمدا . ئەنە شۇ كەملەردە مېنى تولىمۇ قىزىقتۇرغان ۋە ئاپىرىن دېگۈزگەن بۇ لەتىپىلەردىن يىگىرمىگە يېقىننى توپلاپ ، خاتىرەمگە تىرىككۈلگەندىم . 1980 - يىلى «ھېسام چاقچاقلىرى» نىڭ 1 - كىتابىنى نەشرگە تەييارلىغىنىمدا ، قولۇمدىكى ئاشۇ لەتىپىلەرنى ۋە خەلق ئارىسىدا كىملىكىسىز تارىلىپ يۈرگەن يەنە بىر مۇنچە لەتىپە - چاقچاقنى قانداق بىر تەرەپ قىلىش توغرىسىدا بىر پىكىرگە كېلەلمەي ، غۇلجىدىكى بىر قىسىم پېشقەدەم كەسىپداشلاردىن ئەقىل سورىدىم . (بۇلارنىڭ ئارىسىدا قىزىقچى ھېسام قۇربان ، روزى ئابدۇۋېلىدىن بۆلەك يەنە مەرھۇم تېيىپجان ھادى ، تۇرسۇن زېرىدىن ۋە ھازىر ئۈرۈمچىدە تۇرۇۋاتقان غۇجەخمەت يۈنۈس ئاكىلارمۇ بار .) ئاشۇ يولداشلارنىڭ مەسلىھىتى ۋە شىنجاڭ خەلق نەشرىياتىكى ئەينى ۋاقىتتا كىتابىنى نەشر قىلىش ئىشىغا مەسئۇل بولغان مۇھەررىرلەرنىڭ ماقۇللۇقى بىلەن ئىشقىيار لەتىپىلىرىنىڭ قولۇمدىكى بىر قىسمىنى «ھېسام چاقچاقلىرى» ناملىق كىتابنىڭ بىرىنچى قىسمىغا تاللاپ كىرگۈزدىم . سەۋەبى ئۇ چاغلاردا «مەدەنىيەت زور ئىنقىلابى» نىڭ سولچىل ئىسكەنجىسى ئەمدىلەتنى بوشاپ ، ۋەزىيەت ئوڭشىلىۋاتقان ، شۇنىڭ بىلەن بىر ۋاقىتتا نەشرىياتچىلىق ئىشلىرىمۇ يېڭىباشتىن قايتا ئىزغا چۈشۈشكە

يۈزلەنگەن بولۇپ، ھازىرقىدەك كەڭ - كۆسەدە ئىمكانىيەت يوق ئىدى. شۇڭا، بىز ھېسامدىن ئىبارەت خەلق قىزىقىشىنى تىكلەش، تىكلەنگەندىمۇ قىسمەن ئومۇملاشتۇرۇش ئاساسىدا تىكلەشنى ئەينى ۋاقىتتا ئەڭ ئاقىلانە ئىش دەپ قارىغاندۇق. ئاتاقلىق شائىر تېيىپجان ئېلىيوف بۇ ھەقتە شۇنداق دېگەندى:

— توپلانلىرىڭىزنىڭ ھەممىسى ھازىر ھېسامنىڭ نامى بىلەن چىقمۇەرسۇن، ماخمۇت، ھازىرقى ۋەزىيەتتە پۇرسەت غەنىمەت، مۇھىمى ھوسۇلنىڭ ھەممىسىنى قويماي خامانغا يېغىش كېرەك، دېننى كېيىن ئالدىرىماي ئايرىۋالساقمۇ ئۆلگۈرمىز!

ئىلى ۋادىسىدا تونۇلغان قىزىقچى، ناخشىچى، «ھېسام چاقچاقلىرى» ناملىق بىر يۈرۈش كىتابقا كۆپلىگەن چاقچاقلىرى كىرگۈزۈلگەن روزى ئابدۇۋەلى مۇنداق دېگەندى:

— مەن شەخسەن نەشر قىلىشقا بولىدىغانلىكى چاقچاقلىرىمنى ھېسامكامغا ئۆتۈندۈم، ئۇكا. غۇلجىدا چاقچاقچىدىن تولا نېمە يوق، سىز بىر چېنىڭىزغا ھەممىمىزنى تىكلەپ بولالمايسىز، ئۇنىڭدىن كۆرە، ياخشىسى ھەممىمىزگە ۋاكالىتەن ھېسامكامنىلا تىكلەڭ!

«ھېسام چاقچاقلىرى» دىن ئۈچ كىتاب نەشرىدىن چىقتى. ئىشقىيار نامەتمۇ ئاللىقاچان «رەھمەتلىك» لەر قاتارىدىن ئورۇن ئالدى. مېنىڭ كۆڭلۈم بىر ئىش تۈپەيلى بارغانسېرى بىئارام بولماقتا ئىدى. بۇ كۈنلەردە مەن ئىشقىيار نامەتنىڭ ئاجايىپ قىزىقارلىق لەتىپىلىرىنى ئىمكانىيەتنىڭ بارىچە تېز ۋە تولۇق توپلاپ نەشر قىلدۇرۇپ، خەلق قەلبىدىن ئورۇن ئالغان بۇ پاراسەتلىك قىزىقچىنىڭ ھەيكىلىنى ئۆز پېتى تىكلەش ئارزۇسىغا ئىختىيارىمنى بەرگەن ھەمدە شۇنداق قىلىشنىڭ زۆرۈرلۈكىنى ھېس قىلغانىدىم. ئېيتماقچى، ئىشقىيار ئاكا ۋاپات بولۇشتىن ئىلگىرى مەن بۇ ھۆرمەت ساھىبىنى ئۇنىڭغا تونۇشلۇق بۇرادەرلىرىم ئارقىلىق سىرتتىن بىرنەچچە قېتىم «زىيارەت» قىلغانىدىم، يەنى تونۇشلۇق بەرمەي، تونۇشماي تۇرۇپ ئۇنىڭ ئاجايىپ كىنايىلىك، يىلتىزلىق پاراخلىرىنى ئاڭلىدىم. سەۋەبى مەن ئۇ كىشىنى ئۆز گېپىگە باشقىچە ۋە ئالاھىدە دىققەت قىلغان

ئادەملەردىن قورۇندۇ ، دەپ ئاڭلىغانىدىم . مىڭ ئەپسۇس ، زامان ئوڭشىلىپ مەن بۇ گەپ ئۈستىسى بىلەن رەسمىي دىدارلىشىپ ، تونۇشۇپ ، مۇددىئايمنى ئېيتىپ ، رازىلىقىنى ئالغان ئاساستا گۆھەردەك پاراڭلىرىنى ئۆز ئاغزىدىن ئاڭلاپ خاتىرەمگە تەلتۆكۈس ، تولۇق قوندۇرغۇچە ئەجەلنىڭ ئاقۋەت ھەممىمىزنى چەتتە قويمايدىغان چاڭگىلى ئۇنى ئارمىزدىن مەڭگۈلۈككە ئېلىپ كەتتى . مەن چوڭقۇر ئۆكۈنۈش ۋە ئەپسۇس ئىلىكىدە ئۇنىڭ تونۇش - بىلىش ، يېقىن - يورۇقلىرىنى ئىزدەپ ، ئۇ ھايات چېغىدا كۆپ يۈرىدىغان ئەڭ ئاددىي جامائەت سورۇنلىرىغىچە ئارىلاپ ، كۆپلىگەن كىشىلەر بىلەن سۆھبەتلىشىپ ، ئەسلىشىپ ، نىھايەت مەرھۇمنىڭ قىسقىچە ئۆمۈر بايانى ، ئۇ ھەقتىكى قىسمەن ئەسلىمىلەر ، يېڭىدىن - يېڭى ، بىر - بىرىدىن قىزىق گەپلىرى بىلەن دەپتىرىمنىڭ بەتلىرىنى بېزەشكە باشلىدىم .

ئىشقىيار نامەت 1891 - يىلى قەشقەر ۋىلايىتىنىڭ پەيزىۋات ناھىيە قىزىل بويى يېزىسىدا كەمبەغەل ھۈنەرۋەن (سوپۇنچى) ئائىلىسىدە دۇنياغا كەلگەن . 1958 - يىلى ئۇ ئۆز ئائىلىسىنى ئېلىپ غۇلجا شەھىرىگە كېلىپ ، سوپۇنچىلىق ۋە قاسساپلىق بىلەن تۇرمۇش كەچۈرگەن . 1981 - يىلى 11 - ئاينىڭ 1 - كۈنى توقسان يېشىدا غۇلجا شەھىرى 2 - رايون تاجىباي مەھەللىسىدىكى قورۇسىدا ئالەمدىن ئۆتكەن .

ياشلىقىدىن تارتىپ قىزىقچىلىق ، ھەجۋىيچىلىكنى ئۆزىگە خۇسۇسىيەت قىلىپ سىڭدۈرگەن ئىشقىيار نامەت تاكى ئۆمرىنىڭ ئاخىرىغىچە ئۆزىنىڭ مۇشۇ ئالاھىدىلىكىنى جارى قىلىپ ، ئۆز ئەتراپىدىكى خەلق ئارىسىدا ئۇنتۇلغۇسىز تەسىرات قالدۇرۇپ كەتتى . كىشىلەر ئۇنىڭ يىلتىزى تېرەن ، مەنىلىك ، شۇنداقلا ئىنتايىن سىلىق يۈمۈر ئىچىگە يوشۇرۇنغان پاراڭلىرىنى ئاڭلىغاندا ، خۇددى نەسىردىن ئەپەندى لەتىپلىرىنى ئاڭلىغاندەك ھېسسىياتتا خىيالغا چۆمۈپ قالاتتى ۋە ئاندىن ئىختىيارسىز كۆزلىرىدىن ياش ئاققۇچە قاققلاپ كۈلۈپ كېتىشەتتى . بالايىئاپەتلىك «مەدەنىيەت زور ئىنقىلابى» يىللىرىدا باشقىلار

تارتقان جەبەرلەردىن ئۇمۇ «ئېسۇسنىز» فالجىدى . ئۇ جان بېقىش يولىدا قىلغان ھالال كەسپى ۋە ئوقىتى «كايىتالنىزم بولمىغا ماڭغان»لىق قالىپقى بىلەن تارتۇقلىنىپ ، ئاتالمىش «ئوڭىشىش كۇرسى»دا كۆپ رىيازەت چەكتى . لېكىن ، شۇ كەملەردە بېشى يەتمىشتىن ھالقىغان ئىشقىيار نامەت ئۆزىنىڭ ئالاھىدىلىكىنى ئىشقا سېلىپ ، ئاقىلانە پىكىر يۈرگۈزۈپ ، زوراۋانلىقنى مەسخىرە قىلدى . بىگۇناھ پۇقرالارغا جەبەر - زۇلۇم سالىدىغان تۈرلۈك ئىجتىمائىي ھەرىكەت ۋە ساخنا تەشۋىقات تېزىسلىرىنى ئىخچام ، چۈشىنىشلىك بىرنەچچە جۈملە ھەزىل بىلەنلا ئېچىپ تاشلاپ ، ئاتالمىش «سىياسەتچى» ، «نەزەرىيىچى» ، «قابىلىيەتلىك تەشۋىقاتچى»لارنى ئوڭايسىز ھالەتتە قالدۇرۇپ ، خەلقنىڭ دەرد - پىغانىنى چىقاردى ، شۇنىڭ بىلەن ئۇ يۇرت ، خەلق ئالدىدا تېخىمۇ شۆھرەتلەندى . ئىشقىيار نامەتنىڭ لەتىپىلىرى ئۇ ۋاپات بولغاندىن كېيىن تېخىمۇ كەڭ تارالدى ۋە شاخلاندى . ھەر بىر لەتىپىچى ، قىزىقچىغا ئوخشاش ئۇمۇ تۇرمۇشنىڭ ھەرقايسى تەرەپلىرىگە ، بۇلۇڭ - پۇچقاقلرىغا تەپەككۈر كۆزىنى تىكىپ ، ھەزىل تامچىسىنى ئوينىتىپ ، ئاجايىپ مەنىلىك پاراڭلىرىنى ، بەدىئىيلىكى يۇقىرى لەتىپىلىرىنى كېيىنكى ئەۋلادلارغا قالدۇرۇپ كەتكەنىدى . بۈگۈنكى كۈندە ئۇنىڭ لەتىپىلىرى توي - تۆكۈن ، مەشرەپ سورۇنلىرىدا خۇددى نەسرەددىن ئەپەندى لەتىپىلىرى ، ھېسام چاقچاقلىرىدە كىلا تىلغا ئېلىنىدۇ ، كۈلكە پەيدا قىلىدۇ ، كىشىلەرنى خىيالغا ، قايىللىق تۇيغۇسىغا سالىدۇ . يېقىنقى بىرنەچچە يىلدىن بېرى ئۇنىڭ قىسمەن لەتىپىلىرىنىڭ مەتبۇئاتتا ئېلان قىلىنىشى بۇ خىل يىلتىز تارتىش ، قانات يېيىشنى تېخىمۇ زورايتتى ۋە ھاياتى كۈچكە ئىگە قىلدى .

ئىشقىيار نامەت لەتىپىلىرى يەنە داۋاملىق كۆپىيەمدۇ ، شاخلىنامدۇ ؟ شۇنداق ، خۇددى نەسرەددىن ئەپەندى ، موللا زەيدىن ، سەلەي چاققان ، ھېسام قۇربان قاتارلىق لەتىپىچى ، قىزىقچىلارنىڭ پاراڭلىرىغا ئوخشاش ، ئىشقىيار نامەت لەتىپىلىرىمۇ بېيىپ ، ئۇلغىيىپ بارىدۇ ، سەۋەبى لەتىپە ، چاقچاق فولكلورغا مەنسۇپ ،

فولكلورنىڭ ياراتقۇچىسى ، بېيتقۇچىسى خەلق . خەلق ئۆزىگە ياققان نەرسىنى ياشىتىدۇ ، شاخلىتىدۇ ، ئۆزى ئەجىر سىڭدۈرۈپ بۇ خەزىنىنى بېيتىدۇ .

«دۇردانە لەتىپىلەر» ناملىق بۇ كىتابمغا ئۆزۈم يېقىنقى يىللاردىن بېرى توپلىغان ئىشقىيار نامەت لەتىپىلىرىنىڭ زور كۆپچىلىكىنى رەتلەپ كىرگۈزدىم . ئېيتماقچى ، «ھېسام چاقچاقلىرى» نىڭ ئالدىنقى ئىككى قىسمىغا ئەينى ۋاقىتتا «ئارىلاشتۇرۇۋېتىلگەن» (بەزىلەرنىڭ ئىبارىسى بويىچە ئېيتقاندا) ئون نەچچە لەتىپىمۇ بۇ دورەم «سىياسىتى ئەمەلىيلەشتۈرۈلۈپ» مۇشۇ كىتابقا كىرگۈزۈلدى . يەنە مەرھۇم سابىرجان سادىق «شىنجاڭ مەدەنىيىتى» ژۇرنىلىدا «ئىشقىيار پىكىرلىرى» نامى بىلەن ئېلان قىلغان لەتىپىلەردىن ئون ئۈچىمۇ مۇشۇ كىتابتىن ئورۇن ئالدى .

ئاخىرىدا ئېيتىدىغىنىم شۇكى ، ئىشقىيار نامەت لەتىپىلىرى خۇددى خەلق ئېغىز ئەدەبىياتى خەزىنىمىزدىكى باشقا لەتىپىچى ، قىزىقچىلارنىڭكىگە ئوخشاش داۋاملىق قېزىلىشى ، توپلىنىشى ۋە رەتلىنىشى ھەمدە كەڭ خەلق ئاممىسى بىلەن يۈز كۆرۈشۈشى ، فولكلور خەزىنىمىزدىن مۇناسىپ ئورۇن ئېلىشى لازىم . بۇ شەرەپلىك خىزمەتنى ئىشلەش ھەممىمىزنىڭ باش تارتىپ بولمايدىغان ۋەزىپىمىز .

نەزم

تۇغۇلغان ئۆلەر ، كۆر ، قالدۇر ، بەلگىسىز ،
سۆزۈڭ ياخشى بولسا ، ئۆزۈڭ ئۆلگۈسىز .
كىشىدىن كىشىگە مىراس سۆز قالدۇر ،
مىراس سۆزنى تۇتساڭ ، يۈز پايدا بولۇر .

— يۈسۈپ خاس ھاجىپ

ئۇيۇپ كەتتىم

قوشنىسىنىڭ ئوغلى ئۆتكۈزگەن بەزمىنىڭ ئاخىرى ھويلىدا تانسا ئويناشقا ئۇلاشتى . بىرنەچچە قىلىقسىز يىگىتنىڭ قالايمىقان پىرقىرىشىپ ، ھەدەپ «ئۇيۇپ كەتتۇق ، ئۇيۇپ كەتتۇق» دەپ ۋارقىراشلىرىدىن غىجىقى كەلگەن ئىشقىيار نامەت ، بىر چاغدا تانسا مەيدانىنىڭ ئوتتۇرىسىغا بېرىپ مىدىرلىماي تۇرۇۋالدى .

— ئىشقىياركا نېمە بولدىڭىز؟ — دەپ سورىدى قوشنىسىنىڭ ئوغلى بىر چاغدا ئۇنىڭدىن ھەيران بولۇپ . شۇ سوئالنى كۈتۈپ تۇرغان ئىشقىيار مىدىرلىماي تۇرۇپ چۈشەندۈردى :

— ئاغىنىلىرىڭىز ئۇيۇشنى بىلمەيدىكەن ، ئۇلارغا ئۇيۇشنى كۆرسىتىپ قويماي دەپ ، پىرقىرغۇچتەك ئۇيۇپ كەتتىم .

يېڭى شەيئى ۋە كونا كادىر

ئىشقىيار نامەتنى قىزىقچى دەپ ئاڭلىغان بىر دېلىغۇل يىگىت ئۇنىڭغا تۇتامسىز چاقچاقلارنى قىلىۋەردى . خېلىغىچە ئۈنچىقمىغان ئىشقىيار ئاخىر ئۇنى ئىككى - ئۈچلا ئوخشىتىۋىدى ، يىگىت چىدىيالىماي ۋارقىردى :

— يېڭى شەيئىلەرنى چۆكۈر ، دەپ كىم ئېيتتى ساڭا؟ ئىشقىيار چاقچاق بىلەن جاۋاب ياندۇردى :

— كونا كادىرلارنى كولاڭلار دېگەن ھۆججەتنى كىم بەردى ساڭا؟

تۈتىدىغان يەر قالمىسۇن

مەھەللە خەلق ئەسكەرلىرى ئۆگىنىش كۇرسىغا كىرىپ قالغان

ئىشقىيار نامەتنى تولا نوقۇپ - سىلكىپ تارتىشتۇرۇپ ، نازىمۇ قىيىنۋەتتى . شۇ كۈنلەرنىڭ بىرىدە ئىشقىيار كادىردىن رۇخسەت سوراپ ساتىراشخانغا كىردى - دە ، ساتىراش چاچ - ساقىلىنى ئېلىپ بولغاندىمۇ ئورنىدىن قوپماي ئولتۇرىۋەردى .

— ئىشقىياراخۇن تۇرسىلا ، چاچ - ساقالىنى ئېلىپ بولدۇم .

— ئىشقىيار ساتىراشقا بۇيرۇدى :

— قۇلقىمىنىمۇ كېسىۋېتىڭ !

ساتىراش ئەجەبلەندى :

— نېمىشقا ؟

ئىشقىيار نامەت ئۇنىڭغا چۈشەندۈردى :

— خەلق ئەسكەرلىرى تۇتقۇدەك يەر قالمىسۇن دەيمىنا !

پىچاق ئۆتمىسە

بىر ئايال باشلىق ئىشقىيارغا ھال ئېيتتى :

— ئايال كىشى باشلىق بولسا قاملاشمايدىكەن ، پىچىقىم

كەسمەيدۇ .

ئىشقىيار نامەت ھېلىقى ئايالغا كۆيۈنگەندەك قىياپەتتە

مەسلىھەت بەردى :

— پىچاق ئۆتمىسە ، قايچا بىلەن كېسىڭ !

ئۆزۈڭ نېمە دېگەن

ئىشقىيار نامەت يېڭى ئۆيلەنگەن يىللىرى بىرنەچچە قېتىم

مەشرەپتىن كەچ قايتىپ تامدىن ئارتىلىپلا چۈشۈۋىدى ، ئايالىنىڭ

ئاچچىقى كەلدى :

— تامنى شورا قىلغۇچە دەرۋازىنى ئۇرسىڭىز مەن ئېچىپ

بەرمەيمەنمۇ !

بىر كۈنى ئىشقىيارنىڭ ھويلا تېمى ئۆرۈلۈپ كەتتى . يېرىم

كېچىدە ئۆيىگە قايتقان ئىشقىيار دەرۋازىنى قاقتى . ئايالى
كۆزلىرىنى ئۇۋىلاپ چىقىپ كايىپ كەتتى :
— تام ئۇرۇلۇپ كەتكەندىكىن ، ئادەمنى ئاۋارە قىلماي ، شۇ
يەردىن كىرىۋەرسىڭىز بولماسمىدى ؟
— ئۆزۈڭ تامدىن ئاتلىماي ، دەرۋازىنى قېنىڭ
دېمىگەنمىدىڭ ، — دېدى ئىشقىيار نامەت ئايالىغا دەررۇ .

جىمى تەرخەمەكنى...

كۆكتاتچىلىق قىلىۋاتقان ئىشقىيار نامەت تومۇزنىڭ ئىسسىقىدا
سولشىپ كېتىۋاتقان تەرخەمەكلىرىگە سۇ سېپىۋېتىپ ، نېرىدا
تىككىدە قېتىپ تۇرغان پوستنى كۆرۈپ قالدى - دە ، سورىدى :
— دائىم مۇشۇنداق تىككىدىلا تۇرامسەن ؟
— شۇنداق ، — دېدى پوست قامتىنى بۇزماستىن ، — بۇ
مېنىڭ ۋەزىپەم - دە !
— بارىكالا ، — دېدى ئىشقىيار ھەۋەس بىلەن ، — جىمى
تەرخەمەكنى سەندىلا ياسايدىغان گەپ ئىكەندۇق !

خىجىل بولۇپ چىقىپ كەتتى

بىر يىلى ئىشقىيار نامەتنىڭ ئۆيىگە ئوغرى كىردى .
ئىشقىيار ھەدەپ قازاننى قومۇرۇۋاتقان ئوغرىنىڭ كەينىدىن
ئاستا كېلىپ :
— تۇۋىقىنىمۇ ئۇنتۇپ قالماڭ - ھە ! — دېۋىدى ، ئوغرى
چۆچۈگىنىدىن ئالدى - كەينىگە قارىماي تالاغا ئۆزىنى ئاتتى .
— ئوغرىنى تۇتۇۋالمىغىنىڭىز نېمىسى ؟ — دېدى ئايالى
كايىپ ئۇنىڭغا . ئىشقىيار دېدى :
— تۇتۇپ نېمە قىلاي ، ئۇنىڭسىزمۇ خىجىل بولۇپ چىقىپ
كەتتى !

تەشكىلسىز قالماي دەپ

مەھەللىگە چۈشكەن كادىرلار قىيىن - قىستاق بىلەن ئېغىز
ئاچۇرماي ، ئىشقىيار نامەتنى ئەكسىلىنىقلاپچىغا چىقاردى .
ئارقىدىنلا بىر كادىر ئۈستەلگە مۇشتلاپ ۋارقىردى :
— ئىشقىيار ، ئېيتە ، نېمە ئۈچۈن ئەكسىلىنىقلاپ
تەشكىلانغا قاتناشتىڭ ؟ !

يولسىزلىقتىن زەردىسى قاينىغان ئىشقىيار جاۋاب بەردى :
— تەشكىلسىز قالماي دەپ .

«كەتتىمۇ» نى كۆردۈم

بازاردا ئوقەت قىلىۋاتقانلارنى جۇسادۇيدىكىلەر تۇتۇپ پاراكەندە
قىلىۋەتتى . بازار سەل تىنچلانغاندا ئىشقىيار نامەت ماللىرىنى
كۆتۈرۈپ قايتىپ كېلىشىدە يولدا ئۇچرىغان بىر يىگىتتىن :
«كەتتىمۇ ؟» دەپ سورىۋىدى ، يىگىت ئىشقىيارنىڭ بىلىكىدىن كاپلا
تۇتۇپ جۇسادۇي ئىدارىسىگە ئېلىپ كەتتى .
ئاخشىمى كۆز باغلىنار چاغدا مەھەللىگە قۇرۇق قول قايتىپ
كەلگەن ئىشقىيار نامەتنى كۆرگەن قوشنىلىرى ئۇنىڭدىن سورىدى :
— ئىشقىيارخۇن ، سىلنى تۇتۇپ كېتىپتۇ دېيىشۋاتاتتى ،
نەگە باردىلا ، نېمىلەرنى كۆردىلە ؟
— كۆرگەننى سورىماڭلار ، — دېدى ئىشقىيار شۇ چاغدا ، —
ھېچقايسىڭلار كۆرمىگەن «كەتتىمۇ» نى كۆرۈپ كەلدىم .

قۇرۇغاندا بارسۇن

ئىشقىيار نامەت يېزىغا چۈشكەندە ئادەمنى ئىشلىتىشنىلا
بىلىپ ، ھالىدىن خەۋەر ئالمايدىغان بىر باشلىقنىڭ قولىغا چۈشۈپ
قالدى . بىر كۈنى ئۇ يېرىم كېچىگىچە زەيكەش يەردە ئىشلەپ ، لايغا

مىلىنىپ قايتىپ ، ئەتىسى ئەتىگەندە يوقۇلۇق كىيىملىرىنىڭ قۇرۇشىنى كۈتۈپ ئۆگزىدە ئولتۇراتتى ، تالادىن باشلىقنىڭ ئىشقا ھەيدەپ ۋارقىرىغان ئاۋازى ئاڭلاندى . ئۆزىگە سوئال نەزىرىدە قارىغان ئايالغا ئىشقىيار ئۆگزىدە تۇرۇپ ئېيتتى :
— چىقىپ باشلىققا : «ئىشقىيارنى يۇيۇپ ئۆگزىگە يېيىپ قويدۇم ، قورۇغاندا بارسۇن» دېگىن .

ئىشقىيارنىڭ جاۋابى

زاۋۇت مۇدىرى ئىقتىدارسىز بولغاچقا ، ئىشچىلار ئالدىدا ئىناۋىتىنى يوقانغانىدى . شۇ سەۋەبتىن ئادەتتىكى بىر بۆلۈم باشلىقى زاۋۇتنى سورايتتى . بىر قېتىم مۇدىر ئىشقىيار نامەت ئىشلەۋاتقان سېخقا كىرىپ ، قۇرۇق گەپ سېتىپ ئولتۇردى . بىر چاغدا ئۇ ئىشقىيارنىڭ ئالدىدىكى بوياق قاچىلانغان بوتۇلكا بىلەن قۇرۇق بوتۇلكىنى بارمىقى بىلەن نۆۋەتلەشتۈرۈپ چەككىنىچە سورىدى :

— ئىشقىيار نامەت ، بىلەمسىز ، نېمىشقا ماۋۇ قىلىدۇ پوك - پوك ، ماۋۇ قىلىدۇ جاك - جاك ؟
ئىشقىيار دەرھال سوئالغا سوئال بىلەن جاۋاب ياندۇردى :
— مۇدىر ، سىز نېمىشقا چاپسىز سوك - سوك ، بۆلۈم باشلىقى سۆزلەيدۇ جاك - جاك ؟

ئاكوپ كولاپ قويدۇم

ئىشقىيار نامەتنى «ئۆگىنىش كۇرسىغا» چاقىرىۋالغان كۈنى ، قاپقى يامان كادىر ئۇنىڭغا بۇيرۇدى :
— ئەتە سېنى كۈرەشكە تارتىمىز ، ئىدىيەڭدە پۇختا تەييارلىق كۆرۈپ قوي !
— بولىدۇ كادىر ئەپەندى ، — دېدى ئىشقىيار دەررۇ ، —

خاتىرجەم بولسىلا ، مېڭەمگە ئاكوپ كولاپ قويغىلى نەۋاخ .

خېرىدارغا ساتماي

ئىشقىيار نامەت ئاشخانغا كىرىپ بىر سائەتتىن ئارتۇق تۇرۇپ قولىدىكى تالونغا سامسا ئالالمىدى ، يېڭى سامسىلار ئۇدۇللۇق ئىچكىرىكى ئۆيگە توشۇلۇۋاتاتتى .

— ئۇستام ، — دېدى ئىشقىيار تەخىر قىلالماي ، — تۈنۈگۈنغۇ يېڭى پىشقان سامسىلارنى ۋالڭ جۇيجاڭلار يېگەندى ، بۈگۈن يەنە نېمىشقا ئىچكىرىگە ئۇزىتىلا ؟
— بۈگۈنكىسىنى ئا جۇيجاڭلار يەۋاتىدۇ ئەمەسمۇ ؟ — دېدى سامسىپەز كۈلۈمسىرىگىنچە .

— بارىكالا ، — دېدى ئىشقىيار نامەت ، — خېرىدارغا تاماق ساتمىز دەپ ئاۋارە بولماي ، ئاشخاننى تاقاپلا ئا جۇيجاڭ ، ۋالڭ جۇيجاڭلارغا سامسا پىشۇرۇپ يۈرۈۋەرسەڭلار بولاتتىكەن !

نەرىڭنى ئوخشىتىمەن

پۈتۈن بەدىنى پانقاققا ملەنگەن بىر مەست يولدىن ئۆتۈپ كېتىۋاتقان ئىشقىيار نامەتنى تونۇپ قېلىپ ، ئۇنىڭغا ئېسىلىۋالدى :
— ئىشقىياركا ، مېنى راسا بىر ئوخشىتە !
— ئۆزۈڭ يەتكۈچە ئوخشاپ بوپسەن ، ئىنىم ، — دېدى ئىشقىيار مەستكە ، — مەن ئەمدى يەنە نەرىڭنى ئوخشىتىمەن !

ئىككى ئەرۋاھنى كېپىل قىلىپ

بازاردىن يانغان ئىشقىيار نامەتكە مەست ۋە باش - كۆزى يېرىلغان قوشنىسى يولۇقتى ، ئىشقىيار ئۇنى يۆلەپ دوختۇرخانىغا ئېلىپ بېرىپ ، يارىسىنى تاڭدۇردى ، كېيىن ئۆيىگە ئېلىپ ماڭدى .

يولدا ئېڭىكىگىچە ئاپئاق داكا بىلەن تېخىلغان مەستنى كۆرگەن
بىرنەچچە مويىسىپت سورىدى :

— ئىشقىيار ئاخۇن ، كىم بۇ ئۆزى ؟

— بۇ ئۆلۈك ، — دېدى ئىشقىيار شۇ چاغدا ، — ئىككى

ئەرۋاھنى كېپىل قىلىپ ، بۇنى ئۇرۇق - تۇغقانلىرى بىلەن يۈز
كۆرۈشتۈرگىلى ئۇ دۇنيادىن ئېلىپ كېلىۋاتمەن .

ئاشلىق يۆتكەش كادىرى

ئىشقىيار نامەتنى بىر يىلى كادىرلار ھېلى يېزىغا چۈشۈرۈپ ،
ھېلى شەھەرگە ياندۇرۇپ كېلىپ ، ئوتتۇرىلىقتا نورما ئاشلىقنى
ئۇ ياقىتىن - بۇ ياققا ، بۇ ياقىتىن - ئۇ ياققا توشۇغىلى سېلىپ ،
كۆپ ئاۋارە قىلدى . شۇنداق كۈنلەرنىڭ بىرىدە ئۆشنىسىگە يېرىم
مىشكاپ قوناقنى ئارتىپ يېزىدىن كىرىۋاتقان ئىشقىيارنى بىراۋ
يولدا كۆرۈپ قېلىپ سورىدى :

— ھە ئىشقىيار نامەت ، خېلى بولدى كۆرمەيمىز ، نېمە ئىش

قىلىۋاتىسىز ؟

— ئىشىم كاتتا ، — دېدى ئىشقىيار تەرىنى

سۈرتۈۋېتىپ ، — يۇقىرىدىن كەلگەن كادىرلارنىڭ ئىلتىپاتى بىلەن
بۇ يىل ئاشلىق يۆتكەش كادىرى بولۇپ قالدىم .

بالىنىست ۋە تۈرمە

ئىشقىيار نامەت ئاغرىپ بالىنىستتا يېتىپ قالدى . سېستىرانىڭ
قوپاللىقى يۈرىكىگە تەگكەن ئىشقىيار بىر كۈنى ئەتىگەنلىك
تەكشۈرۈشتە باش دوختۇردىن سورىدى :

— دوختۇر ئەپەندىم ، مەن ھازىر بالىنىستتىمۇ ياكى

تۈرمىدىمۇ ؟

— نېمىشقا بۇنداق دەيسىز ؟ — دېدى باش دوختۇر ھەيران

بولۇپ .

ئىشقىيار نامەت قىزىرىپ كەتكەن سېستىراغا لاپىدە نەزەر تاشلاپ قويۇپ دەدى :

— ئاق خالاتلىق ساقچىلارنىڭ قاش - قاپىقىغا قاراپ دەيمەن - دە !

قاتىل

ئىشقىيارغا ئاداۋەت ساقلاپ يۈرگەن ساراڭقېتىش بىر كىشى ، بىر قېتىم ئۇ ئۆيدە يوق چاغدا كېلىپ :

— ئىشقىيار ئۇنداقچى ، مۇنداقچى ، بۈگۈن ئۇ ئۆيدە بولغان بولسا ، ئۆلتۈرەتتىم ، — دەپ بىر توقاي تىللاپ كېتىپ قاپتۇ .

بىرنەچچە كۈندىن كېيىن ئىشقىيار نامەت ھېلىقى ساراڭقېتىشنى كوچىدا كۆرۈپ قاپتۇ - دە ، تۇتۇۋاپتۇ :

— يۈر ھەي قاتىل ، ساقچىخانغا !

— نېمىشقا؟ — دەپتۇ چۆچۈپ ساراڭقېتىش ، — نېمە

گۇناھىمغا؟

— نېمە گۇناھىمغا دەيسەنغۇ ، — دەپتۇ ئىشقىيار ئۇنى بەكرەك

كۈچەپ سۆرەپ ، — مەن يوق چاغدا ئۆيۈمگە كېلىپ ، مېنى ئۆلتۈرۈپ كېتىپسەنغۇ !

ئوخشاشلىقنىڭ سەۋەبى

دائىم خوتۇن ئېلىپ - قويۇۋېتىشكە ئادەتلەنگەن بىر كىشى

ئىشقىيار نامەتتىن چاقچاق ئارىلاش سورىدى :

— ئايالىڭىز ئۆزىڭىزگە ئوخشاپ كېتىدىكەن ، ئەسلىي

ئۇرۇق - تۇغقان بولمىغىدىڭلار؟

— ئەسلىدىمۇ تۇغقان ئەمەستۇق ، — دەدى ئىشقىيار

نامەت ، — بىراق بىر جۈپ ئەر - خوتۇن چىرايلىق ئۆي تۇتۇپ ،

يىگىرمە - ئوتتۇز يىلنى ئۆتكۈزسە ، بىر يىلغا ئوخشىشىپ كېتىدىكەن .

نەۋرەم قانداق ئادەم

نەۋرەم ئۆلۈپ كەتكەن بىراۋ زاراتگاھلىقتا مەھەللە چوڭلىرىدىن بولغان ئىشقىيار نامەتتىن سورىدى :
— تەقسىر ، مېنىڭ نەۋرەم قانداقراق ئادەمدىكىن ؟
ئىشقىيار نامەت جاۋاب بەردى :
— نەۋرەم تالا - تۈزگە چىقمىۋىدى ، قانداق ئادەملىكىنى ئاپىسىدىن سوراڭ !

«ئۆگىنىش كۇرسى» شۇنداق بولسا

مەھەللىدە ئېچىلغان «ئۆگىنىش كۇرسى»غا بىرىنچى بولۇپ كىرگەن ئىشقىيار نامەت ، دەسلەپكى كۈنلا ناھەق تاياقنى خېلى يەۋالدى . ئەتسى كادىرلار باشلىقى ئۇنى سوراق قىلدى :
— ھە ئىشقىيار ، «ئۆگىنىش كۇرسى»مىزدىن قانداق تەسرات ئالدىڭ ، ئېيتە !
— قالتىس تەسرات ئالدىم ، — دېدى ئىشقىيار دەرھال ،
«ئۆگىنىش كۇرسى» مۇنداق بولىدىغان بولسا ، دوزاختىن قورقۇپ نېمە قىلىدۇ ؟

پۈۋدەپ ئۆچۈرۈۋەتسە

«شام - چىراغ» دېگەن لەقىمى بار بىر ئادەم ئىشقىيارغا پو ئاتتى .

— سىلنى گەپچى دەيدۇ ، ئەمما مېنى ئوخشىتالمايلا !
— سىلنى ئوخشىتىش ئوڭايغۇ ، — دېدى ئىشقىيار

ئېرەنسزلا . ھېلىقى ئادەم قىزىشتى :
— قېنى ، قانداق ئوخشىتىلا ؟
ئىشقىيار دەدى :
— پۈۋدەپلا ئۆچۈرۈۋەتسەك ئوخشىمامدىلا !

ئاغرىش

ئاپتوبۇستا ئىشقىيار نامەتنىڭ يېنىدا ئۆرە تۇرغان قىز
ئاپتوبۇس سىلكىنىپ توختىغاندا ، مۇدۈرۈلۈپ تىزنى تۆمۈرگە
ئۇرۇۋالدى - دە ، ئىگرىغان ئاھاڭدا :
— ئەيىۋ ! — دەپ ۋاقىرىۋەتتى . ئىشقىيار نامەت قىزغا قاراپ
كۆيۈنگەن تەلەپپۈزدا سورىدى :
— نېمە بولدى قىزىم ، بىر يەرلىرىڭىز خەنزۇچە ئاغرىپ
كەتتىمۇ ؟

ئاپتوبۇسنىڭ تېرىسى

ناغرا كۆتۈرۈپ ئاپتوبۇستىن ئالدىراپ چۈشۈۋاتقان ئىشقىيار
نامەتتىن بىر كىشى ئەزىملىك بىلەن سورىدى :
— تاغا ، ناغرىنىڭ تېرىسى نېمىنىڭ تېرىسى ؟
ئىشقىيار توختىماستىن قايرىلىپ ھېلىقى ئەزىمگە ئاپتوبۇسنى
شەرەت قىلىپ دەدى :
— ئاپتوبۇسنىڭ تېرىسى !

بۇ لەڭمىنى

ئىشقىيارنىڭ بىر بۇرادىرى ئۇنى ئۇنىمىغىنىغا ئۇنىماي
بىرنەچچە يىلەن بىلەن قوشۇپ ئۆيىگە ئاپاردى . مۇز چىراي ساھىبخانا
ئايال دوقۇلداپ يۈرۈپ مېھمانلارغا بىر چىنىدىن سۇيۇقئاش ئېتىپ

بەردى ، كېيىن يوقلاڭ ئىشنى باھانە قىلىپ ، ئېرى بىلەن مېھمانلارنىڭ ئالدىدا سوقۇشۇپ كەتتى خىجىل بولغان مېھمانلاردىن بىرى ئىشقىيار نامەتكە قارىدى :
— ئىشقىياركا ، ئەمدى بۇ نېمىسى ؟
— نېمىسى بولاتتى ، — دېدى ئىشقىيار ئورنىدىن تۇرۇۋېتىپ ، — بايقىمىسى سۇيۇقئېشى ، مۇنۇسى بولسا لەڭمىنى .
بۇ مەھەللىدىكىلەرنىڭ ئادىتى شۇنداق .

قېرىشىمىغان سەن قالدېڭمۇ

ئىشقىيار كىچىك ۋاقتىدا ئاپىسى ئۇنى زورلاپ روزا تۇتقۇزدى . روزىنىڭ بىرىنچى كۈنىلا ئىشقىيارنىڭ قورسىقى چۈش بولار - بولماستىن ئېچىپ ، غۇرقىراپ كەتتى . ئۇخلاپ باقسىمۇ ، ئويىناپ باقسىمۇ بولمىغان ئىشقىيار ، بىرى ئېسىلىۋالغاندەك ئاستا مېڭىۋاتقان تام سائىتىگە بىر قارىۋېلىپ ، ئانىسىغا ئاڭلىتىپ ۋارقىردى :
— مەن روزا تۇتماستا يۈگۈرۈپ ماڭاتتىڭ ، ئەمدى مەن بىلەن قېرىشىمىغان سەن قالدېڭمۇ ؟

چاقچاقنىڭ ئىشتىنى

ئاغزى تولىمۇ بېزەپ بىر يىگىتنىڭ كەينىدىن ئىشقىيار نامەت ۋارقىردى :
— ھاي ئىنىم ، ئىشتىنى چۈشۈپ قالدېڭمۇ ، كۆتۈرۈۋېلىڭ !
ئاغزىنى بۇزۇپ كېتىۋاتقان يىگىت سۆز ۋە قەدىمىنى چېپىدە توختاتتى - دە ، ئۆزىگە سەپىلىپ :
نېمىنىڭ ئىشتىنى چۈشۈپ قالدى ؟ — دەپ سورىدى .
ئىشقىيار دەرھال جاۋاب بەردى :
— چاقچاقنىڭ ئىشتىنى .

ھارۋام قەيەردە پىشىۋاتىدۇ

ھارۋا بىلەن گۆشلىرىنى تارتقۇزۇپ قويغان ئىشقىيار نامەت ئىسپانچىلارنىڭ قوماندانلىق شىتابىغا بېرىپ، بىر كاتتىباشقا يالۋۇرۇپتۇ :

— بالام، مەن ئۇششاق بالىلىق ئادەم، تىرىكچىلىك قىلىمەن دەپ بىر قوينى سويۇپ سېتىۋاتاتتىم، سىزنىڭ ئادەملىرىڭىز ئېلىپ كەتتى. رەھىم قىلىپ قايتۇرۇپ بەرسىڭىز .

— ھەي قاراڭغۇ بازارچى، ھايانكەش ئۇنسۇر، — دەپ ۋارقىراپتۇ باشلىق، — سەن تېخى قايتۇرۇپ بېرىڭلار دەمسىنا؟ گۆشىڭنى مۇسادىرە قىلدۇق، قازاندا پىشىۋاتىدۇ. ماڭ يوقال، ھېلى بىكار...

— رەھمەت بالام، — دەپتۇ ئىشقىيار نامەت، — گۆشۈمغۇ قازاندا پىشىۋېتىپتۇ، بىراق بىلىۋېلىپ كېتەي، ھارۋام قەيەردە پىشىۋاتىدۇ؟

ئۆزلىرى كولاپ

ئېگىز بىنانىڭ ئۈستىدىكى بەش - ئالتە دانە يۇقىرى ئاۋازلىق كاناي بازاردىكى ۋارالڭ - چۇرۇڭنى بېسىپ ۋارقىرىماقتا ئىكەن :

— ھازىر بەزى ھايانكەش ئۇنسۇرلار يەنىلا تەپ تارتماي، سوتسىيالىزىمنىڭ ئۆلىنى كولىماقتا، ئۇلارنىڭ دەككىسىنى بېرىش كېرەك...

ئىشقىيار نامەت يېنىدىكى يوشۇرۇن ئوقەت قىلىۋاتقان بىرنەچچە يەلگە كانايىنى ئىشارە قىلىپ دەپتۇ .

— لەخمە كولايمىز دەپ، ھەممە بىنانىڭ ئۆلىنى ئۆزلىرى كولاپ، تېخى بىزنىڭ دەككىمىزنى بېرىدىكەن - دە !

باللار تەرەپتە تۇرى

- كېچىدە ئۆيگە كېتىۋاتقان ئىشقىيار نامەتنى بىر توي ئىسيانچىلار تۇتۇۋېلىپ ، سوراق قىلدى :
- كېچىدە نېمە قىلىپ يۈرسەن ، نەگە ماڭدىڭ ؟
 - باللىرىم ، مەن ئۆيۈمگە كېتىۋاتقان ئادەم .
 - سەن قايسى كۆز قاراشتا ؟
 - مەن باللىرىمنى بېقىش كويىدا .
 - ھىم ، سەن قېرى ئىنقىلاپچىلار تەرەپتە تۇرماي ، دۈشمەن تەرەپتە تۇرىدىكەن سەن - دە ؟ — دەپ چالۋا قاپتۇ ئىسيانچىلار .
- ئىشقىيار نامەت دەپتۇ :
- يوقسۇ باللىرىم ، مەن ھەرگىز دۈشمەن تەرەپتە تۇرالمايمەن . باللىرىم ئۇششاق دەڭلار ، جەزمەن باللار تەرەپتە تۇرىمەن !

ئاشكارا ساتسام تۇتۇۋالغايچا

- يوشۇرۇن تىجارەت قىلىۋاتقان ئىشقىيار نامەتنى تۇتۇۋالغان ئىسيانچىلار سوراپتۇ :
- نېمە ئۈچۈن ھايانكەشلىك بىلەن شۇغۇللىنىسەن ؟
 - باشقا ئىش - ئوقەتلىرىم بولمىغاچقا ، — دەپدى ئىشقىيار .
 - نېمە ئۈچۈن مالنى يوشۇرۇن ساتتىڭ ؟ — سوراقچىدىن بىرى گۈركىرىدى . ئىشقىيار نامەت چۈشەندۈردى :
 - ئاشكارا ساتسام تۇتۇۋالغايچا .

پايدا چىقىمسا

- بىر ئادەم ئىشقىيار نامەتنى سوراپتۇ :
- جازانخور ئۆلسە دوزاخقا كىرەرمۇ ياكى جەننەتكىمۇ ؟

ئىشقىيار نامەت جاۋاب بېرىپتۇ :
— ئاۋۋال جەننەتكە كىرىپ باقىدۇ ، ئۇ يەردە پايدا چىقمىسا ،
ئاندىن دوزاخقا كىرىدۇ .

مۇنداق ئېغىشسىغىز

ئىشقىيار نامەت بازىرىدا سېتىقچىلىق قىلىپ يۈرگەن
كۈنلەرنىڭ بىرىدە ، بىر خېرىدار ئۇنىڭ قولىدىكى چاپاننى ئېلىپ
كىيىپ ، چاپاندىن ئېۋەن تېپىشقا كىرىشىپتۇ :
— ئۇكا ، چاپان كەڭمۇ نېمە ؟
— تازا دەل كەلدى ، ئېلىڭ ، — دېيىشىپتۇ كۆزىتىپ
تۇرغانلار .

— پېشى چاتاقراق ئوخشايدۇ ، — دەپتۇ خېرىدار پەس
ئېگىشىپ ، — مانا ، مانا دەپمىدەممۇ ، پېشى قاچىدىكەن...
— قىزىقكەنسز بۇرادەر ، — دەپتۇ ئىشقىيار نامەت شۇ
چاغدا ، — مۇنداق ئېغىشسىغىز پېشى تۇرماق ، ئىتمۇ قاچىدۇ .

ئىچىدىكىسى

مەدەنىيەت ئىنقىلابىدا تەشۋىقات ئەترىتىدىكىلەر ئىشقىيار
نامەتتىن مەلۇم بىر بۇرادىرنىڭ مەسلىسىنى كۆپ قېتىم
سۈرۈشتۈرگەن بولسىمۇ ، ئىشقىيار نامەت : «ھېچنېمە بىلمەيمەن»
دەپ تۇرۇۋاپتۇ .

بىر كۈنى كادىرلاردىن بىرى ئۇنى چاقىرتىپ ، ئۇزاق
ئىدىيەۋى خىزمەت ئىشلەپ ، ئاندىن يەنە ھېلىقى بۇرادىرنىڭ
مەسلىلىرىدىن بىلگىنىنى پاش قىلىشقا زورلاپتۇ .
— زادى نېمىنى دەيلا ، كادىر ئەپەندى ؟ — دەپتۇ ئىشقىيار
نامەت بىر چاغدا چۈشەنمىگەندەك .

— ئاغىنەڭنىڭ ئىچىدىكىنى دەيمەن ، ئىچىدىكىنى ، — دەپتۇ

كادر ئىشقىيارغا يېقىنراق ئولتۇرۇپ .
— ھە ، مۇنداق گەپمىتى ! — دەپتۇ ئىشقىيار نامەت ئەمدىلا
چۈشەنگەندەك ، — راستىنى ئېيتسام ، مەن ئۇنى كۆرگەندە ، ئىچىدە
تېرە پىنجەك بار ئىدى .

ئوبدان مەسلەھەت

ئىشقىيار نامەتنىڭ خوتۇنى ناھايىتى تېرىككەك بولۇپ ،
ھەدپىسلا سوقۇشۇپ ، ئۇنىڭ ياقىسىغا ئېسىلىدىكەن .
بىر كۈنى خوتۇنى ئىشقىيار نامەتكە كۆڭلەك تىكىپ بەرمەكچى
بولۇپ ، ئۇنىڭ بويى ، يېڭىنى ئۆلچەشكە باشلاپتۇ . ئۆلچەپ بويىغا
كەلگەندە ، ئىشقىيار نامەت دەررۇ ئۆزىنى قاچۇرۇپ :
— بولدى خوتۇن ، ياقامنى ئۆلچەپ ئاۋارە بولما ! — دەپتۇ .
— ھوي ، نېمىشقا ؟ — ھەيران بوپتۇ خوتۇنى .
— ياقىسىنى خالساڭ كىچىك تىكئۆر ، — دەپتۇ ئىشقىيار
نامەت پەرۋاسزلا ، — ئىككى قېتىم ئېسىلساڭ ، ئۆزى ئۇزىراپ
قالدۇ .

ئوڭ سۆزلەپ

بىراۋ ئىشقىيار نامەتتىن سورىدى :
— ئىشقىيارئاخۇن ، مۇشۇ ئوڭچىلار نېمىشقا ئوڭچى
بوپقالدىكىنا ؟
ئىشقىيار نامەت جاۋاب بېرىپتۇ :
— شۇ ئوڭ سۆزلەپ...

قۇياش ئىككى

مەدەنىيەت ئىنقىلابى مەزگىللىرىدە ئىشقىيار نامەتنىڭ

مەھەللىسىدىكى بىر دېھقان ئۇنىڭغا ھال ئېيتىپتۇ :
— ئىككى يىل بولدى ، بۇغدايلىرىمىز كۆيۈپ كېتىپ بارىدۇ
دېسە ، بۇ نېمە ئىشتۇ ؟
— نېمە ئىش بولاتتى ، — دەپتۇ ئىشقىيار نامەت دېھقانغا
چۈشەندۈرۈپ ، — ھازىر قۇياش ئىككى بولۇپ قالدى ئەمەسمۇ !

قەي دورىسى

بىر بىمار ئىشقىيار نامەتتىن سورايتۇ :
— مەجەزىم يوق ، تېۋىپقا بارسام ، ئەتەي قەي قىلىشنى
بۇيرۇۋىدى ، قانداق قىلسام بولار ؟
— بۇنىڭ چارىسى ئوڭاي ، — دەپتۇ ئىشقىيار
نامەت ، — ھازىر دوتۇرخانىغا بېرىپ ئوكۇل سالغۇزۇڭ .
ئوكۇلنى شۇنداق ئۇرىدىغان سېستىرالار باركى ، شۇ ھامان قەي
قىلىۋېتىسىز .

ئوڭلايمەن دەپ

قوشنىلاردىن بىرى ئىشقىيار نامەتكە خەۋەر يەتكۈزۈپتۇ :
— ماۋۇ ئارقا كوچىدىكى ئەمەت ئاخۇن كەنجى ئوغلنىڭ
بېشىنى ئوڭلايمەن دەپ تەييارلىق قىلىۋېتىپتۇ .
ئىشقىيار نامەت ئەجەبلەنگەندەك بېشىنى چايقاپتۇ :
— خېلى زېرەك بالدەك قىلاتتى ، ئالدىراپ ئوڭلايمەن دەپ ،
بۇزۇۋالمايغىدى !

ئاغىنلىرىمنى دەپ بېرەيمۇ

دۇپىگەيدە كادىرلا ئىشقىيار نامەتنى چاقىرىپ ،
ئەكسىلىنىقلايى تەشكىلات بىلەن بولغان ئالاقىسىنى پاش قىلىشقا

بۇيرۇپتۇ .

— نېمە دەيدىلە؟ — دەپتۇ ئىشقىيار نامەت قۇلىقىنى كادىرغا
يېقىن ئەكىلىپ . كادىر ۋارقىراپ دەپتۇ :
— تەشكىلات بىلەن بولغان ئالاقەڭنى دەپ بەر !
ئىشقىيار نامەت جاۋاب بېرىپتۇ :
— كادىر ئەپەندى ، تەشكىلات ئاخۇننى تونۇمايدىكەنمەن ، باشقا
ئاغىنىلىرىمنى دەپ بېرەيمۇ ؟

يەنە سۆزلەمسىز

ئىشقىيار نامەت :

— ئەترەت باشلىقى يەنە سۆزلەمسىز ؟ — دەپ سوراپتۇ ،
نېمە قىلاتتىڭ ؟ — دەپتۇ ئەترەت باشلىقى ئۇنىڭ سۆزىنى بۆلگىنىگە
ئاچچىقى كېلىپ .
— يەنە سۆزلىسىڭىز ، ئۆيگە بېرىپ يوتقان - كۆرپىنى
ئەكىلىۋېلىپلا ، خاتىرجەم ئاڭلايمىكەن دەيمىنا ! — دەپتۇ ئىشقىيار
نامەت .

مېنىڭ ئورنۇمغا

«مەدەنىيەت ئىنقىلابى» دا مەھەللىگە كەلگەن كادىرلار
«ئۆگىنىش كۇرسى» غا ئادەم يىغىپ ، ئەل قاتارىدا ئىشقىيار
نامەتنىمۇ ئەكىرىۋاپتۇ . بىر كۈنى كادىرلاردىن بىرى ياتاققا كىرىپ
سوراپتۇ :

— ئاراڭلاردا كىمنىڭ ساتىراشلىقتىن خەۋىرى بار ؟

ئارىدىن بىرەر كىشىنىڭ ئۆزىنى مەلۇم قىلمىغىنىنى كۆرگەن
ئىشقىيار نامەت كادىرنىڭ ئالدىغا كېلىپ :

— كادىر ئەپەندى ، مېنىڭ قولۇمدىن ھېچ ئىش كەلمەيدۇ
دېسە ، شۇڭا مېنى چىقىرىۋېتىپ ، ئورنۇمغا بىرەر ساتىراشنى

ئەكىلىۋالساڭلار قانداق؟ — دەپتۇ .

يەر نېمە ئۈچۈن تەۋرەيدۇ

بىر كىشى ئىشقىيار نامەتتىن سورايتۇ :
— يەر نېمە ئۈچۈن تەۋرەيدۇ ، بىلەملا ؟
سوئال سورىغۇچىنىڭ خۇي - پەيلىنى ياخشى بىلىدىغان
ئىشقىيار نامەت جاۋاب بېرىپتۇ .
— تەخسىكەشلەر دۈم چۈشۈپ ، تەخسىسى سۇنسۇن ، دەپ .

ئەترەتنىڭ قارىشى

«تۆت كىشىلىك گۇرۇھ» نىڭ كاساپىتىدىن ئەترەت ۋە ئەزالار
نامراتلىشىپ كېتىپتۇ . سالامەتلىكى ناچار ئىشقىيار نامەتمۇ بۇنىڭ
سىرتىدا قالماپتۇ . بىر قېتىم يۇقىرىدىن كەلگەن كادىرلاردىن بىرى
پاراڭ ئارىسىدا ئۇنىڭدىن سورايتۇ :
— قانداق تاغا ، ئەترەت سىزگە ئانچە - مۇنچە قاراپ
تۇرۇۋاتقاندۇ ؟
— قارىمامدىغان ، — دەپتۇ ئىشقىيار نامەت ، — قەرزگە
تۆلىتىۋالغۇدەك نېمىسى باركىن ، دەپ پات - پات ئۆيگە كىرىپ
قاراپ تۇرۇۋاتىدۇ .

ھەيرانلىق

بىر دېۋانە ئىشقىيار نامەتنىڭ دەرۋازىسىنى قېقىپتۇ - دە ،
ئۆيىدىن چىققان ئىشقىيار نامەتكە قاراپ :
— ھەي ماڭە ، يۇمشاق ناندىن ئاچىقە ، — دەپتۇ .
— يائىلا ! — دەپتۇ ئىشقىيار نامەت ھەيران بولۇپ ، — نان
سورىشنىڭ بۇنداق بولسا ، نان بېرىپ قالساڭزە ، ئىش بار ئىكەن - دە !

ئازاد قىلىمىز دەپ...

بىر توپ ئىسيانچى : «ئىسيانچىلارنى ئازاد قىلىمىز» دەپ
ۋارقىرىشىپتۇ . ئىشقىيار يېنىدىكىلەرگە ئىسيانچىلارنى شەرەپكە
قىلىپ مۇنداق دەپتۇ :

— ئازاد قىلىمىز ، دەپ يۈرۈپ ، بار - يوقىمىزنى يەپ بولدى ،
ئەگەرچەندە «ئازاد قىلمايمىز» دېگەن بولسا ، تىرىك جاننى
قويمىدىكەن - دە !

قەلەم تېگىپ كەتكەندۇ

پېشانىسىدىن قان ئېقىۋاتقان بىر كىشى بويىغا تاختاي
ئېسىلغان ھالدا كونا مەشنىڭ قاپقىنى تاراڭشىتىپ بازار ئارىلاپ :
— مەن كاپىتالىزم يولىغا ماڭغان ھوقۇقدار ، — دەپ

كىتىۋاتقانكەن ، بازاردىكى كىشىلەر :

— ھەي ، بىچارە مۇدىرنى يەنە ئۇرۇپتۇ - دە ! — دېيىشىپ
ئۇنىڭغا ئىچ ئاغرىتىپتۇ . شۇ يەردە تۇرغان ئىشقىيار نامەت
خەقلەرگە چۈشەنچە بېرىپتۇ :

— ئۇنداق دېمەڭلار ، ھازىر ئەلەم كۈرىشى ئەمەس ، قەلەم
كۈرىشى قىلىدىغان چاغ تۇرسا ، ئۇرمىغاندۇ ، كىچىك باتۇرلارنىڭ
قەلىمى تېگىپ كەتكەندۇ !

نېمە قىلىۋاتاتتىم

«ئۆگىنىش كۈرسى»دىكىلەرنى تاغقا ئاچقىپ ، ئىككى ئاي
ئۈزۈمەي ئەمگەككە سالغان دۇپىگەي خىزمەت گۇرۇپپىسىنىڭ
باشلىقى بىر كۈنى ئادىتى بويىچە ياتاقتا يىغىن ئېچىپ ،
«ئەكسىلەنقىلاچى»لارغا ئەجەللىك زەربە بېرىش توغرىسىدا
چىڭقىلىپ سۆزلەۋېتىپ ، توساتتىن ئىشقىيار نامەتنىڭ گەپكە قۇلاق

سالماي كۆڭلىكىنى تىنتىۋاتقىنىنى كۆرۈپ قاپتۇ - دە ، گېپىدىن توختاپ ۋارقىراپتۇ :

— ئىشقىيار ، نېمە قىلىۋاتىسەن ؟

— نېمە قىلىۋاتاتتىم ، — دەپتۇ ئىشقىيار بەخۇدۇك ھالدا ، — ئىككى ئايدىن بېرى دىقسىراپ كەتكەن «ئەكسىئىنقىلابچى»لارغا ئەجەللىك زەربە بېرىۋاتىمەن .

يېڭى دەۋرنىڭ ساقلى

مەھەللىدىكى ئىسيانچىلار ئىشقىيار نامەتنى توسۇۋېلىپ ، ساقلىنى چۈشۈرمەكچى بوپتۇ . ئىشقىيار نامەت ئۇلارغا :
— نېمە ئۈچۈن ساقلىمىنى چۈشۈرۈسەلەر ، ساقالدا نېمە گۇناھ بار ؟ ئۇنداق قىلماڭلار... دەپ يالۋۇرغانىكەن ، ئۇلار — بىز تۆت كۈننى بۇزىمىز ، شۇڭا سېنىڭ ساقلىڭنى چۈشۈرىمىز ، — دەپتۇ . ئىشقىيار نامەتمۇ بوش كەلمەي :
— مېنىڭ ساقلىم ئازادلىقتىن كېيىن قويۇلغان ، شۇڭا تۆت كۈنگە كىرمەيدۇ ، — دەپتۇ - دە ، يولغا كېتىۋېرىپتۇ .

چوڭ خەتلىك گېزىت بازىرى

يولنىڭ ئىككى تەرىپىدىكى بىر - بىرىگە ئۇلىنىپ ياسالغان ياغاچ تاختاي ئۆيلەر ، ھەر خىل پوتەيلەر ، كوچا بويلاپ قويۇلغان چوڭ خەتلىك گېزىتلەر... پىيادە يول مېڭىشىمۇ قىيىنلاشتۇرۇپ قويۇپتۇ ، ھەممە يەردە كانايىلاردا شوئار ياڭراپ ، ئادەمنىڭ قۇلاق - مېڭىسىنى يەپتۇ . ئىشقىيار نامەتنىڭ قولىدىن چىڭ تۇتۇۋېلىپ بىللە كېتىۋاتقان ئون ياشلاردىكى ئوغلى دادىسىدىن سوراپتۇ :

— دادا ، بۇ نېمە بازار ؟

ئىشقىيار نامەت بالىسىغا چۈشەندۈرۈپتۇ :

— بالام ، بۇ چوڭ خەتلىك گېزىت بازىرى .

«جۇۋا بار» دېمە

«ئۆگىنىش كۇرسى»دىكى ئىشقىيار نامەتنى يوقلاپ كەلگەن خوتۇنى ئۇنىڭغا دېدى :

— بۇ يەر بەك زەي ئىكەن ، جۇۋىنى ئەكېلىپ بېرەيمۇ؟ ئاستىلىرىغا سېلىپ ياتسىلا...

ئىشقىيار ئاچچىقى بىلەن پىچىرلىدى :

— ھوي ئەخمەق ، ھەرگىز جۇۋا بار دېمە ، مۇنۇ كادىرلار ئاڭلاپ قالسا ، مېنى قىشچە قويۇپ بەرمەيدۇ .

چوڭ خەتلىك گېزىت ئوخشىدى

ئىشقىيار نامەتنىڭ يېزىق بۇرادىرى ئۇنى يوقلاپ كېلىپ ، دەرد ئېيتتى :

— بۇ يىل سەھرادا ھېچنېمە ئوخشىمىدى...

ئىشقىيار ئۇنىڭغا تەسەللى بەردى :

— نېمىگە كۆڭلۈڭنى بۇزسەن ، بۇ يىل ھەممىلا يەردە ئوخشاش ، لېكىن چوڭ خەتلىك گېزىت ئوخشىدى .

ئاتاتىڭمۇ

«ئۆگىنىش كۇرسى»دا ئىشقىيار نامەت سوراققا تارتىلدى :

— تەركىبىڭ نېمە؟

— كەمبەغەل .

— قانداق كەمبەغەلسەن؟

— باشقا كەمبەغەلەر قانداق بولسا ، مەنمۇ شۇنداق

كەمبەغەل ، بالام .

— ھەي ، تۈزۈك جاۋاب بەر ، قىرىق يەتتىنچى ، قىرىق سەككىزىنچى ، قىرىق توققۇزىنچى يىللىرى قانداق مۈلۈكلىرىڭ بار ئىدى ؟

— پاھ ، ئۇ چاغلاردا قولۇمدا ئون سەككىز مو يەر ، تۆت ئۆكۈز ، ئالتە قوزىلىق قوي ، سوقار سايماڭلار ۋە يەنە سوپۇن قاينىتىدىغان چوڭ قابىر قازان بار ئىدى .

سوراقچى ئۈستەلنى قاتتىق ئۇرۇپ ، ئورنىدىن تۇرۇپ كەتتى ۋە دېۋەيەپ ۋارقىردى :

— شۇنچە مال - مۈلۈك بىلەن يەنە كەمبەغەلمۇ سەن ؟

ئىشقىيار نامەت كادىرغا جاۋاب ياندۇردى :

— يائاللا كادىر بالام ، شۇ چاغلاردا سەن بولغان بولساڭ ، ئاتاتىڭمۇ ؟

قورقماڭ ، ئەزرائىل

بېلىگە قىزىل لاتا باغلىغان بىر توپ ئىسيانچى مەھەللىگە كېلىپ چۇقان - سۈرەن بىلەن ماشىنىدىن چۈشۈپتۇ . ئىشقىيار نامەتنىڭ يۈرىكى ئاجىز قوشنىسى بۇنىڭدىن قورقۇپ سورايتۇ .

— يائاللا ئىشقىيار ئاخۇن ، نېمىلەر بۇ ئۆزى ؟

— قورقماڭ قوشنام ، ئەزرائىل ، — دەپتۇ ئىشقىيار نامەت دەررۇ .

بۇنىڭمۇ مۇئاۋىنى تېگىپتۇ - دە

ئىشقىيار نامەت قىزىپ - مۇزلاپ نەچچە كۈنگىچە ئاغرىپ ، ئاخىر دوختۇرغا بېرىپتىكەن ، دوختۇر ئىككى سائەتچە ھەر خىل تەكشۈرۈپ ، ئاندىن ئۇنى «فۇشاڭخەن» دەپتۇ . ئىشقىيار خەنزۇچە گەپنى چۈشەنمەي ، نۆۋەت كۈتۈپ تۇرغان ياش بالىدىن سورايتىكەن ، چالا تەرجىمان يىگىت :

— مۇئاۋىن كېزىك بويسىز ، تاغا ، — دەپ تەرجىمە قىلىپ بېرىپتۇ .
 — يائاللا خۇدايىم ، — دەپتۇ ئىشقىيار نامەت ياقىسىنى تۇتۇپ ، — باشقا نەرسىنىڭ يەتمىگەندەك ، ئەمدى كېسەلنىڭمۇ مۇئاۋىنى تېگىپتۇ - دە ، بىزگە !

قىزىل كېكىردەكتىن يەتتىسى بار

ئۈستەلدە سۈرلۈك قىياپەتتە ئولتۇرغان باشلىقى ئىشقىيار نامەتتىن سوراڭقا باشلىدى :

— ئۆيۈڭدە قانداق مۈلۈكلىرىڭ بار ؟
 — تۇۋىقى بولمىسىمۇ بىر قازان ، سەل قارىدىغان بىر كورا ، لىڭشىپ تۇرىدىغان بىر شىرە ، بىر چاي چۆگۈنى ، ئالتە - يەتتە چىنە... — ئىشقىيار نامەت ساناشقا باشلاپتۇ . باشلىق تېرىكپ گۈركىرەپتۇ :
 — تولا قۇۋلۇق قىلماي ، يوغان - يوغانلىرىنى دە ، بولمىسا...

— بولمىدۇ كادىر بالام ، تازا يوغانلىرىنى دەي ، سىزمۇ ئايرىم قەغەزگە يېزىپ قويۇڭ ، — دەپتۇ ئىشقىيار نامەت دەررۇ ، — ئۆيۈمدە ئىشقىياردىن نان ئېلىپ يەيدىغان قىزىل كېكىردەكتىن يەتتىسى بار .

مەيدان ئايرىش

«ئۆگىنىش كۇرسى» نىڭ ياتاقلىرىنى ئارىلاپ يۈرگەن باشلىق يېرىم يالىڭاچ بولۇۋالغان ئىشقىيار نامەتنى كۆرۈپ ، ئەنسىزلىك بىلەن سورىدى :
 — ھەي ، نېمە قىلماقچىسەن ، نېمىشقا كۆڭلىڭنى سېلىۋەتتىڭ ؟

ئىشقىيار مىيىقىدا كۈلۈپ دېدى :
— نېمە قىلاتتىم ، كادىر ئەپەندى ؟ كۆڭلىكىمنىڭ چېگراسىغا
كېلىۋالغان سىنىپىي دۈشمەنلەر ئاغدۇرمىچىلىق قىلىپ ، كېچىچە
ياتقۇزمىدى ، شۇلاردىن مەيدان ئايرىغىنىم...

سىلەرگە ئاتا تىكەن تېرىسام بوپتىكەن

مەھەللىدىكى ئىسيانچىلار ئىشقىيار نامەتنىڭ قورۇسىغا
بېسىپ كىرىپ ، ئۇنىڭ ئون نەچچە تەشتەك گۈلىنى چىقىۋېتىپتۇ .
ئاچچىقنى باسالماي قالغان ئىشقىيار ئۆيدىن يۈگۈرۈپ چىقىپ سورايتۇ :
— ھوي بالىلار ، بۇ نېمە قىلغىنىڭلار ، چىرايلىق گۈللەردە
نېمە گۇناھ بار ؟

ئىسيانچىلارمۇ ئۇنىڭغا سوئال قويۇپتۇ :
— سەن نېمە ئۈچۈن بۇرژۇئازىيىنىڭ گۈلىنى ئۆستۈردۈڭ ؟
ئىشقىيار نامەت ئۇلۇغ - كىچىك تىنىپ شۇنداق دەپتۇ :
— سىلەرگە ئاتا تىكەن تېرىسام بوپتىكەن - دە !

ئوخشاش «زىيالىي» ئىكەنمىز

يېزىغا بالىسىنى يوقلاپ چىققان ئىشقىيار نامەت بالىسىغا
كايىپتۇ :
— نېمىشقا پات - پات خەت يېزىپ ، بىزنى خاتىرجەم
قىلمايسەن ؟
— قاملاشتۇرۇپ خەت يازالمايدىكەنمەن ، — دەپتۇ ئوغلى .
— ئون يىل ئوقۇپ سالام خەت يازالمىساڭ ، — دەپتۇ
ئىشقىيار نامەت ، — ئىككىمىز ئوخشاش «زىيالىي» ئىكەنمىز .

مەن قانداق يازاي

ئىشقىيار نامەتتىن گۆش ئالغان خېرىدار ئۇنىڭدىن تالون

يېزىپ بېرىشنى تەلەپ قىلدى .

— بالام ، مەن تالون يازالمىمەن ، — دەيدى ئىشقىيار .

— ھەي ، مۇنچە سومغا گۆش ساتتىم دەپمۇ يازالمىمەن ؟

— ئىنقىلاب جەريانىدا تولۇق ئوتتۇرا مەكتەپنى پۈتتۈرگەن

مۇنۇ بالام يازالمىدىمۇ ، مەن قانداق يازاي ؟ — دەيدى ئىشقىيار .

نامەت يېنىدىكى يىگىرمىگە يېقىنلاپ قالغان ئوغلىنى

كۆرسىتىپ .

كادىرغا تەگمەيدىغان بومبا

شەھەر ئاھالىسىنى يېزىغا تارقاقلاشتۇرۇش خىزمىتى

باشلىنىپ ، يىغىندا باشلىق تەشۋىقات تېزىسى بويىچە : « ھازىر

ئۇرۇش بولۇش ئېھتىمالى بەك يېقىن ، ئۇرۇش بولسا ،

بومباردىمانچىلىق بولىدۇ . شۇڭا ، خەلقنى تارقاقلاشتۇرۇپ

ئامانلىقنى ساقلاش كېرەك... » دەۋاتقانكەن ، ئىشقىيار نامەت

ئورنىدىن دەس تۇرۇپ ، مۇنداق دەيدى :

— پايھ ، مانا قاراڭلار ، ئۇرۇش بولسا مۇشۇ شەھەرگە

چۈشىدىغىنى كادىرغا تەگمەيدىغان بومبىكەن - دە ، ئۇ !

تۈزىتىپ قويۇش

ئىش توختىتىپ ئۆگىنىش قىلىۋاتقان كۈنلەرنىڭ بىرىدە بىر

ئىشچى كادىردىن سورىدى :

— ئىنقىلاب قىلدۇق دەپ ، ئىش توختاپ قېلىۋاتىدۇ . قاچان

ئىشقا چۈشمىز ؟

— ئىنقىلاب ئۈچۈن ھەرقانداق ئورۇن ئىشنىڭ توختاپ

قېلىشىدىن قورقماسلىقى لازىم ! — كادىر ۋارقىرىدى . ئىشقىيار

نامەت دەرھال كادىرنىڭ گېپىگە لوقما سالدى :

— خاپا بولماي ھازىرقى گەپنىڭ كىچىككىنە يېرىنى

تۈزىتىۋالسىڭىز ، يەنى «ھەرقاندىق ئورۇن» دېگەن سۆزنىڭ ئورنىغا «ئۇن زاۋۇتىدىن باشقىسى» دەۋەتسىڭىز تازا ئوبدان بولاتتى!

ئۈچ تالاق ئەمەسمۇ

ئىشقىيار نامەت ئۆيلەنمەكچى بوپتۇ . تويلۇق چاي ئاپىرىلغان كۈنى ئۇ ئۆيدە يالغۇز خيالغا چۈشۈپتۇ :
خوش ئىشقىيار ، مانا ئۆيلىنىسەن ، مۇبادا ئالغان ئايالىڭ جايدا چىقسىغۇ نانۇ گۆش . ئەگەر «ئورۇش دېسە يەڭنى تۈرۈش» دېسە ، قانائەتچان بولماي ، يوقنىڭ جېدىلىنى قىلسا ، ئەلنىڭ ئالدىدا ئۇيات ، ئۆلۈم ئەمەسمۇ ! نە مۇھەببەتنىڭ ، نە تۇرمۇشنىڭ لەززىتى...

ئويلاپ شۇ يەرگە كەلگەندە ئىشقىيار نامەت ۋارقىرىۋېتىپتۇ :
— بولدىلا ، مۇنداق خوتۇننى ئۈچ تالاق قىلىۋەتتىم !

يۆلەش

قېرىپ كۈچىدىن قالغان ئىشقىيار نامەتتىن مەھەللە باشلىقلىرى زادىلا خەۋەر ئالمايتتى . بىر كۈنى يۇقىرىدىن كەلگەن بىر كادىر سورىدى :
— ئىشقىياركا ، مەھەللە كومىتېتى سىزنى يۆلەپ تۇرىدىغاندۇر ؟

— يۆلەيدۇ ئۇكام ، يۆلەيدۇ ، — دېدى ئىشقىيار دەررۇلا ، — چوڭ يولنى كېسىپ ئۆتكىنىمدە ، «قېرىنى ماشىنا سوقۇۋەتمىسۇن» دەپ مۇدىرنىڭ بالىلىرى قولىتۇقۇمدىن يۆلەيدۇ .

مەنمۇ قىز تېرىپ قويدۇم

كەمپۈت ئالاي دەپ ، ماڭىزىغا كىرگەن ئىشقىيار نامەت

كەمپۈت ئاللاماي ئۇزاق تۇرۇپ كەتتى . چۈنكى ، مال ساتقۇچى
يىگىت ھە دېسلا قىز - چوكانلارنىڭ قولىدىكى بولنى كېلىپ
ئەركەكلەر تەرەپكە قارمايتتى .

— ئىنىم ، — دېدى بىر چاغدا ئىشقىيار نامەت ئۇ يىگىتنىڭ
بىلىكىنى تۇتۇپ ، — مەنمۇ بۇ يىل بېغىمدىكى بوش يەرگە قىز
تېرىپ قويدۇم ، ھازىر ئىككى قۇلاق بولۇپ قالدى دېگەنە ،
كەمپۈتتىن ماڭىمۇ بېرىۋېتەمسەن ؟ !

ئىككى پەنجىرىنىڭ ئوتتۇرىدا

مەدەنىيەت ئىنقىلابىدا جۇسادۇيىنىڭ ئاكتىپلىرى ئىشقىيار
نامەتنى بازاردىن تۇتۇپ ، جۇسادۇيى ئىشخانىسىغا كېلىپ بېرىپتۇ .
سوراقخانىدا ئۇنىڭ ئىككى يېنىدا كۆزەينەكلىك ئىككى ئادەم كېلىپ
ئولتۇرۇپتۇ - دە ، بىرى سوراقنى باشلاپتۇ :
— ھە ھايانكەش ئىشقىيار ، ھازىر نەدە ئولتۇرغىنىڭنى
بىلمەسەن ؟

— نېمىشقا بىلمەي ؟ — دەپتۇ ئىشقىيار نامەت دەرھاللا ، —
ئىككى پەنجىرىنىڭ ئوتتۇرىدا ئولتۇرىمەنغۇ !

سايىراش

مەدەنىيەت ئىنقىلابى مەزگىلىدە ھەممىلا يەردە «پاش قىلىش»
يىغىنلىرى كۆپىيىپ كەتتى . شۇنداق كۈنلەرنىڭ بىرىدە ئىشقىيار
نامەتنى يولدا ئۇچراتقان بىر تونۇشى سورىدى :

— ئوقەت قىلغاچ تۇردۇڭلىمۇ ؟
— ئوقەتنىڭ مەسلىھەتى يوق ، — دېدى ئىشقىيار ، — بىكار
تۇرغۇچە دەپ ، سايىرغاچ تۇردۇق .
— قانداق سايىراۋاتىسىلەر ؟
ئىشقىيار نامەت جاۋاب بەردى :

— ھۆپۈپتەك سايراۋاتىمىز .

ئالتۇن قوزۇق ئەمەس

ئىشقىيار نامەت يېزىدا يۈرگەن مەزگىللىرىدە دادىسىنىڭ «بالام ئىلاج بولسا يەر ئاچ ، يەر دېگەن ئالتۇن قوزۇق» دېگەن ۋەسىيىتىنى ئەسلەپ ، تاشلاندىق شورتاڭدىن كىچىككىنە كۆكتاتلىق ئۆزلەشتۈرۈۋالغانىدى .

دۇپىگەي يىلى كەلگەن خىزمەت گۇرۇپپىسى ھېلىلا ئازغىنە يەرنى دەپ ، ئىشقىيار نامەتكە كۆرسەتمىگىنى قالمىدى . بىر قېتىملىق پىپەن يىغىنىدا ئىشقىيار ئۆزىنى تەكشۈردى :
— رەھمەتلىك ئاتام ئېيتقان زامانلار ئۇتۇپ كەتكەنكەن ، يەر ئالتۇن قوزۇق ئەمەس ، تەتۈر قوزۇق بولدى...

ئىككى جۈپ ئىشقىيارغا بىر غوجىيار

ئىشقىيار نامەت سودىسىنى تۈگىتىپ دۇكاندىن چىقىۋاتاتتى ، دائىم لاۋزا پاراڭ قىلىدىغان غوجىيار ئىسىملىك بىر تونۇشى ئۇچراپ قېلىپ :

— بەللى بۇرادەر ، ئىككى جۈپ ئىشقىيار ئاپسىلەر - دە ؟ —
دېدى غوجىيار ئىشقىيارنىڭ قولىدىكى ئىككى جۈپ پايپاقنى كۆرۈپ .

— يوقسۇ بۇرادەر ، — دېدى ئىشقىيار نامەت يانچۇقىدىن دەررۇ بىر تامبالنى ئېلىپ ، — يەنە بىر غوجىيارمۇ ئالدىم .

سىلىق تۇغۇپتىكەن

مەھەللىگە چۈشكەن كادىرلاردىن بىرى ئىشقىيار نامەتنى بازاردا كۆرۈپ قېلىپ ۋارقىرىدى :

— يىغىن دەپسە بارمايسىز ، تۇتقىلى بولمايدىغان قانداق ئادەمسىز ؟

— كەچۈرىسىز كادىر ئەپەندى ، — دەدى ئىشقىيار مېشىقا ، كۈلۈپ ، — ئانام مېنى ئاشۇنداق تۇتقىلى بولمايدىغان قىلىپ ، سىلىق تۇغۇپتىكەن .

نېمىشقا تونۇمايمەن

دۇپىگەي يىلى ئىشقىيار نامەتكە ناھەق تۆھمەت قىلغان قوش پوقاقلىق بىر ئاكتىپ خېلى يىللاردىن كېيىن ، بازاردا ئۇچراپ قېلىپ ، لوللىق بىلەن سورىدى :

— ئىشقىيار ئاخۇن ، مېنى تونۇدىلمۇ ؟

— نېمىشقا تونۇمايتتىم ، — دەدى ئىشقىيار نامەت ، — مەن پۈدەپ قويغان ئىككى دوساق ئەنە ھېلىغىچە تۇرمادۇ !

يۈندى چاچرايدۇ

ئىشقىيار نامەتنىڭ گەپلىرىگە مەستلىكى كېلىپ يۈرگەن بىر ئىخلاسمەن ئۇنىڭدىن سورىدى :

— مۇسۇلمان ئادەم قولىنى يۇيۇپ ، سىلىكسە نېمە بولىدىكەن ؟

ئىشقىيار نامەت جاۋاب بەردى :

— يۈندى چاچرايدۇ .

ۋەزىيەت ئۆزگىرىپ تۇرىدۇ

مەدەنىيەت ئىنقىلابى مەزگىلىدە ئىشقىيار نامەتنى «قاراڭغۇ بازارچى» دەپ ماشىنىغا سېلىپ سازايى قىلدى . ماشىنا تۆت كوچىدا توختىغاندا ئىشقىيارغا قارا چاپلىغان بىر چالا ئاكتىپ خالايق ئارىسىدا تۇرۇپ توۋلىدى :

— ئىشقىيار نامەت ، ماشىنىغا چىقىپ قايسىزغۇ ؟
— بەركاتىڭىزدا ، — دېدى ئىشقىيار نامەت كۈلۈپ ، —
بىراق ئالدىرىماڭ بۇرادەر ، مۇشۇ ماشىنىنىڭ بېشى ئامان بولسا ،
سىزمۇ چىقىپ قالسىز ، ۋەزىيەت ئۆزگىرىپ تۇرىدۇچۇ !

ئەجەبلىنىش

كوچىدا غەلىتە كىيىنىپ ، كاسىلىرىنى پۇسكايتىپ
كېتىۋاتقان ئىككى يىگىتنى كۆرگەن ئىشقىيار نامەت قوشنىسىغا
دېدى :

— قارىسىلا قوشنام ، ھۆكۈمەت تۆتنى زامانىۋىلاشتۇرۇڭلار
دېسە ، بۇ بالىلار «كۆتنى زامانىۋىلاشتۇرۇڭلار» دەپ ئاڭلىۋالدىمۇ
نېمە ؟

بىر بوتۇلكا ھاراقتا...

ئىشقىيار نامەتنى «ئەكسىلىنىقلاپچى ئۇنسۇر» دەپ
«ئۆگىنىش كۇرسى»غا ئەكىرىۋالغان خىزمەت گۇرۇپپىسىنىڭ
باشلىقى ئۈستەلنى مۇشتلاپ ، ئۇنى سوراق قىلدى :
— راستىڭنى ئېيتامسەن ، يوق ؟
— بىلسەملا ئېيتاي ، — دېدى ئىشقىيار نامەت .
— ئەمەسە ئېيتە قېنى ، مۇشۇ شەھەردە ساڭا ئوخشاش
ئەكسىلىنىقلاپچىدىن نەچچىسى بار ؟
ئىشقىيار نامەت تەمتىرىمەي تۇرۇپ جاۋاب بەردى :
— بۇنى بىلىمەن ، بىر بوتۇلكا ھاراقتا قىرىق
ئەكسىلىنىقلاپچى بار .

مېڭىپ كەلدىم

تارقاقلاشتىڭ دەپ يىراق ناھىيىگە ئاپىرۇپتىلگەن ئىشقىيار

نامەت ئۇزاق ئۆتمەيلا شەھەرگە يېنىپ كېلىۋالغانىدى ، بىر قېتىملىق نوپۇس تەكشۈرۈشتە خەلق ئەسكەرلىرى ئۇنى تۇتۇپ يىغىۋېلىش ئورنىغا ئاپاردى .

— نەدىن ئېقىپ كەلدىڭ؟ — دەپ سورىدى ئاچچىقى يامان باشلىق . ئىشقىيار نامەت دەرھال جاۋاب ياندۇردى :
— ئوقۇشماسلىق بولمىسۇن ، باشلىق جانابلىرى ، مەن ئېقىپ كەلمىدىم ، تېكەسنىڭ يولىدا مېڭىپ كەلدىم .

دەۋەتكەننى ئېتۈتمەمدۇ

دۇپىگەي كادىرلىرى ئىشقىيار نامەتنى سوراقسىزلا «ئۆگىنىش كۇرسى»غا ئەكىرىۋېلىپ ياتقۇزۇۋالدى .

— ئىشقىياركا ، — دېدى بىر كۈنى كادىرلاردىن ياخشىراق بىرى ، — دەيدىغان گەپ - سۆز بولسا دەۋىتپىلا قۇتۇلسىڭىز بولمامدۇ بۇ بالادىن؟

— دەيدىغان گۇناھ قىلمىسام ، نېمىنى دەيمەن كادىر ئەپەندى؟ — دېدى ئىشقىيار ئەجەبلىنىپ .

— قىزىقكەنسز ئاكا ، — دېدى ھېلىقى كادىر ، — گۇناھ قىلمىغان بولسىڭىزمۇ : «ھەئە ، قىلدىم» دەپلا بۇ يەردىن چىقىپ كەتمەسز!

— سىزمۇ قىزىقكەنسز ، — دېدى ئىشقىيار نامەت ، — دەۋەت ، دەۋەت دەپ ، دەۋەتكەننى ئېتۈتتىپ بارمامدۇ ، ھازىر!

ئۇنىمۇ چىقىرىۋېتىدۇ

ئىشقىيار نامەتنىڭ كىچىك بالىسى ئاغرىپ قالدى ، بالغا دورا ئىچكۈزەلمىگەن ئانا ئىشقىيار نامەتكە قاراپ دېدى :

— بالغا ئوكۇل سالغۇزمىساق بولمىغۇدەك...

— دورىچۇ؟

— دورىنى ئىچكىلى ئۇنىمايدىكەن ، دائىم ئاغزىغا سالسام ،

ياندۇرۇپ چىقىرىۋېتىدۇ .
— ئەمىسە ئوكۇل سېلىشۇمۇ بىھاجەت ، — دېدى ئىشقىيار
نامەت ، — دورىنى ياندۇرۇۋەتكەن بالا ئوكۇلىنىمۇ چىڭقىلىپ
چىقىرىۋېتىدۇ !

مۈشۈك توي

ئىشقىيار نامەتنى مىڭ بىر جېدەل بىلەن تۇغۇتلۇق كېلىنىنى
يۆتكەپ ئەكېلىۋالغىنىنى ئاڭلىغان بىر تونۇشى بازاردا ئۇنىڭدىن
سورىدى :

— بۆشۈك توي قىلىپ بەرگەنسەلەر ، بۇرادەر ؟
— شۇنداق ، — دېدى ئىشقىيار نامەت ، — يەپ تۇرۇپ
يېمىدىم ، ئېلىپ تۇرۇپ ئالمىدىم ، دەيدىغان مۈشۈك توينى قىلىپ
بېرىپ ، ئەكەلدۇق .

مەيلى ئۆسۈۋالسىلا

دۈپىگەيدە ئىشقىيار نامەتنى شەخسى قاسساچىلىق قىلغىنى
ئۈچۈن «ئۆگىنىش كۇرسى» غا ئەكىرىۋېلىشتى ، كادىر كۆپ قېتىم
ئۇنى سوراق قىلدى :

— ھەي قېرى ، راستىڭنى ئېيتە ! — دېدى كادىر بىر كۈنى
يەنە دەپتىرىنى ئېچىپ ، — مۇشۇ كەمگىچە جەمئىي نەچچە كالا ،
نەچچە قوي سويۇپ ساتتىڭ ؟
— دېدىمغۇ ، ئون كالا ، ئون بەش قوي دەپ ، — دېدى
ئىشقىيار مۇلايىملىق بىلەن :

— يالغان ئېيتما ! — كادىر شىرەگە پاققىدە بىرنى ئۇرغىنىچە
ئورنىدىن تۇرۇپ كەتتى .

— مەيلى غوجام ، — دېدى ئىشقىيار نامەتمۇ كادىر بىلەن تەڭلا
ئورنىدىن تۇرۇپ ، — ئۇنداق بولسا كالا يىگىرمە ، قوي ئەللىك

دەپ يېزىپ ، بىر ئۆسۈۋالسىلا !

قىسىدىغان نەرسە

ئىشقىيار نامەت بىر كارخانىدا ئىشلىگەن چاغدا باشلىق ئۇنى خالىسا قوغلىۋېتىپ ، خالىسا چاقىرتىپ ، ئالا گەدەن قىلىپ تۇرۇقلۇقمۇ يەنە گۇناھنى ئىشقىيارغا ئارتاتتى .
بىر قېتىم باشلىقنىڭ يەنە خۇبى تۇتۇپ قېلىپ ، بىر ئوبدان ئىشلەۋاتقان ئىشقىيارنىڭ يېنىغا كېلىپ ۋارقىراپ كەتتى :
— ھەي ئىشقىيار نامەت ، ئىشلىسەڭ قىسىپ ئىشلە ، ماقۇلمۇ ؟

ئىشقىيار نامەت باشلىقنىڭ گېپى ئاياغلاشقۇچە دەسلا تۇردى - دە ، تالاغا قاراپ ماڭدى . باشلىق ھەيران بولدى :
— ھە ، نەگە ماڭدىڭ ؟
— نەگە ماڭاتتىم ، — دېدى ئىشقىيار نامەت توختاپ ، — سىلنىڭ كۆڭۈللىرىدىكىدەك قىسىدىغان نەرسىنى ياسىۋېلىپ كېلىپ ئىشلەي دەيمەن !

چۈش تەبىرى

تېتىقسىز بىر يىگىت ئىشقىيار نامەتتىن سورىدى :
— ئادەم چۈشىدە ھۆر - پەرىلەر بلەن تاماشا قىلسا ، ئوڭىدا نېمە بولىدۇ ؟
ئىشقىيار جاۋاب بەردى :
— نېمە بولاتتى ئىنىم ، تامبال ھۆل بولىدۇ .

خەۋىرىمغۇ بار ئىدى

كوچىدا كېتىۋاتقان بىر يىگىتنىڭ خۇددى قىزلاردەك

ياسىنىڭ ئىشقىيىرى نامەت قاينۇدى ، يېنىدا تۇرغان ئاتۇنۇش بىراۋ لوقما سالدى :
— نېمە بولدىلا تاغا ، ھازىرقى يېڭى مەدەنىيەتتىن خەۋەرلىرى يوقمۇ ؟

— ئۇنىڭدىنمۇ خەۋىرىم بار ئىدى ، — دېدى ئىشقىيىرى نامەت ، — لېكىن يېڭى مەدەنىيەتنىڭ مۇنچۇلا تەرەققىي قىلىپ ، ئوغۇل بالىنى قىز قىلىۋېتىدىغىنىدىن خەۋىرىم يوق ئىكەن .

«كۆپسىمەڭ»دىن بىر كىلو

تاتلىق - تۈرۈم ئالغىلى دۇكانغا كىرگەن ئىشقىيىرى نامەت مال ساتقۇچى قىزغا گەپ ئاڭلىتالماي ئۇزاق تۇرۇپ قالدى .
— قىزىم مۇنۇ پىرەنىكتىن بىر كىلو بېرىۋەتسىڭىزچۇ ! — ئىشقىيىرى ئاخىر قىزغا قاراپ ۋارقىردى .

— كۆپسىمەڭ ! — قىز ئۆڭۈپ ۋارقىردى ۋە يېنىدىكى مال ساتقۇچى بىلەن پارىڭنى داۋام قىلىۋەردى . جەھلى چىققان ئىشقىيىرى نامەت قىزنىڭ يېنىغا باردى - دە ، پۇل تەڭلەپ :

— مەيلى ئەمىسە ، ئاشۇ «كۆپسىمەڭ»دىن بولسىمۇ ، بىر كىلو بېرىۋېتىڭا ، — دېدى .

قىرىغاندا ياتمەن دەپ

مەدەنىيەت زور ئىنقىلابى مەزگىلىدە مەھەللە ئاكتىپلىرىدىن بىرى ئىشقىيىرى نامەتنىڭ ئۆيىگە بىر پارچە ئالاقە ئېلىپ كەلدى .
— نېمە گەپ ؟ — سورىدى ئىشقىيىرى ، — نېمە ئالاقە بۇ ؟
— ئەتىدىن باشلاپ «ئۆگىنىش كۇرسى»دا ياتىدىغىنىڭىز توغرىلۇق ئۇقتۇرۇش ، — دېدى ئاكتىپ .
— ياتالمايمەن ! — دېدى ئىشقىيىرى دەررۇلا . ئاكتىپ ئۆڭدى :

— نېمىشقا؟

— مەن قېرىغاندا ياتمەن دەپ مۇشۇ ھويلىنى مىڭ سومغا سېتىۋالغان ، مەشەدە ياتمەن ! — دېدى ئىشقىيار نامەت خاتىرجەملىك بىلەن .

شۇنىڭغىچە ئۇرۇۋالسۇن

بىر ساقچى يوقىلاڭ ئىشنى باھانە قىلىپ ، كۈچىدا بىراۋنى ئۇرۇۋەتتى .

— يېڭى يىلدىن تارتىپ يېڭى قانۇن ئىجرا قىلىنىدۇ دەۋاتسا ، سەن نېمىشقا ئادەم ئۇرسەن؟ — دېدى تاياق يېگۈچى نارازىلىق بىلدۈرۈپ .

— مەيلى دەڭ ئىنىم ، — دېدى شۇ يەردە تۇرغان ئىشقىيار نامەت ، — يېڭى يىلغا خېلى بار ئەمەسمۇ ، شۇنىڭغىچە ئۇرۇۋالسۇن .

مېنىڭ ساقلىم...

مەدەنىيەت زور ئىنقىلابى مەزگىلىدە قىزىل بەلگە تاقىغانلار يولدا كېتىۋاتقان ئىشقىيارنى توسۇۋالدى :

— ساقلىڭ تۆت كونا ، قىرقيمىز !

— نېمىشقا؟ — دەپ ھەيران بولدى ئىشقىيار ، — مېنىڭ ساقلىم نېمىگە تاقاشتى؟

— ئىنقىلابقا — دېدى ئىسيانچىلار . ئىشقىيار تېخىمۇ ھەيران بولدى :

— شۇنچە چوڭ ئىنقىلابلارغا ماركس بىلەن ئېنگېلسلارنىڭ ساقىلى تاقاشماپتىكەن ، ئەجەبا ، سىلەرنىڭ ئىنقىلابىڭلارغا مېنىڭ ساقلىم تاقىشىپ قاپتىمۇ؟

ئادەم چېلىۋاتىمىز

بىر سورۇندا كۆرەڭ بىر يىگىت سازنى ساز قىلماي ھەدەپ لاپ سۆزلەپ ، خەقنىڭ پەيزىنى ئۇچۇردى .
بىر چاغدا ساھىبخانا تالادىن كىرىپ ئەھۋالنى بايقىدى - دە ،
ئىشقىيار نامەتكە كۆزىنى قىسىپ :
— ئىشقىياركا ، ساز چېلىپ ئولتۇرساڭلا ! — دېۋىدى ،
ئىشقىيار دەرھال قولىنى كۆتۈرۈپ :
— تىنىچ... پەيزىنى بۇزماڭ ئىنىم ، بىز ھازىر ئادەم چېلىۋاتىمىز ! — دېدى .

ئۆچىرەت ماڭا كەلگۈچە

ئىشقىيار نامەتنىڭ مەدەنىيەت زور ئىنقىلابىدا تارتقان جاپالىرىدىن خەۋەردار بىرەيلەن بىر قېتىم :
— يائىلا ئىشقىيار ئاخۇن ، «تۆت كىشىلىك گۇرۇھ»
پېشقەدەملەرنى ئورغا ئىتتىرگەندە ، سىز قانداق قىلىپ ئامان قالغانىڭىز ؟ — دەپ سورىدى .
— ئۆچىرەت ماڭا كەلگۈچە ئۇ ئەبلەخلەر ئۆزى كولىغان ئورغا ئۆزى چۈشۈپ بولدى ، — دەپ جاۋاب بەردى ئىشقىيار نامەت .

كۈچۈك

مەھەللىگە چۈشكەن دۇپىگەي كادىرى ھەر كۈنى ئاممىنى يىغىۋېلىپ قۇرۇق كاسىلداپ ، ھەممىنى بىزار قىلىۋەتتى . بىر قېتىم ئۇ ئۆزىنىڭ ناتىقلىق سەنئىتىنى ماختاپ ، ئاخىرىدا ئىشقىياردىن سورىدى :
— ئىشقىياركا ، مېنىڭ دوكلاتلىرىمنى ئاڭلىغاندا قالتىس جىم ئولتۇرۇپ كېتىسىز ، راسا پەيز قىلىسىزغۇ دەيمەن ؟

— ئۇنى بىر دەمەك، — دەدى ئىشقىيار، — بۇلتۇر بىر كۈچۈك بېقىپ قويۇۋىدىم، كاساپەتنىڭ ئۇنى ئەرەشكە يېتىدۇ، سىزنىڭ ئاۋازىڭىزنى ئاڭلىساملا، شۇ كۈچۈكۈم يادىغا كېلىپ، ئولتۇرۇپ كېتىمەن .

قاغىنىڭ ئاۋازى

خىزمەت گۈرۈپپىسىنىڭ باشلىقى دائىم : «بىزگە بۇرژۇئازىيىنىڭ بۇلبۇللىرى كېرەك ئەمەس» دېيىشنى ياخشى كۆرىدىكەن . بىر كۈنى ئۇ كوچىدىكى كانايدىن ئاڭلىنىۋاتقان «ئۈلگىلىك تياتىر» ناخشىسىنى ماختاپ كېلىپ، ئىشقىياردىن : — دەپ بېقىڭا، شۇ ناخشىنىڭ ئاۋازى نېمىنىڭ سايىرىشىغا ئوخشايدۇ؟ — دەپ سوراپتىكەن، ئىشقىيار نامەت دەررۇ : — قاغىنىڭ سايىرىشىغا، — دەپتۇ .

— ئەدەپسىز، نېمە ئۈچۈن بۇلبۇلنىڭ سايىرىشىغا دېمەيسەن؟ — دەپ گۈركىرەپتۇ باشلىق تاتىرىپ . — كەچۈرىسىز، — دەپتۇ ئىشقىيار پەرۋاسىزلا، — بۇلبۇلنىڭ ئاۋازىنى چەكلىۋەتكىنىڭىز ئۈچۈن، سىزگە قاغىنىڭ ئاۋازى ياقسا كېرەك، دەپتەن .

ئىسيانچى بولدۇم

ئەلەم كۈرىشى ئەۋج ئالغان كۈنلەردە ئىشقىيار بىر كۈنى توساتتىنلا ئۆيىدىكى نەرسىلىرىنى چېقىپ - سۇندۇرغىلى تۇرۇپتۇ . بۇنىڭدىن ھەيران بولغان خوتۇنى : — ھوي دادىسى، ئايلىنىپ قالدلىمۇ؟ — دەپتىكەن، ئىشقىيار نامەت پەخىرلەنگەن قىياپەتتە جاۋاب قايتۇرۇپتۇ : — سەۋىيەڭ تازىمۇ ئارقىدا قاپتۇ ئاپىسى، مەن بۈگۈن ئىسيانچى بولدۇم !

ياچىۋەكنى دورىغۇچى

«تۆت كىشىلىك گۈرۈھ» جەمئىيەتتە ھەر خىل يامان خاھىشلارنى يامرىتىۋەتكەن كۈنلەرنىڭ بىرىدە ئىشقىيار نامەت كوچىدا كېتىۋاتسا ، شەپكىسىنى قىڭغىر كىيىپ ، قولىنى بېلىگە تىرىۋالغان بىر كىشى ئۇنىڭ ئالدىنى توسايتۇ .
— كىمسەن ؟ — دەپ سورايتۇ ئۇنىڭدىن ئىشقىيار ئەجەبلىنىپ .

— ئېقىمغا قارشى تۇرغۇچىمەن ، — دەپتۇ ھېلىقى نوچى كۆرەڭلەپ .

ئىشقىيار سوغۇققىنا بىر كۈلۈپ دەپتۇ :
— ھە... ياچىۋەكنى دورىغۇچىمەن دېسەڭغا !

دەل جاۋاب

ئىشقىيار نامەت ئىشلەۋاتقان ئەترەتنىڭ كاتتىبېشى بىر مەھەل ئويۇن — تاماشىغا بېرىلىپ ، ئىشقىيارنىمۇ ئىش قىلغۇزماي «چاقچاق قىلسەن» دەپ ئويۇن — تاماشىلارغا سۆرەپ يۈردىيۇ ، ئەمما تۇرمۇشى بىلەن كارى بولمىدى . بىر قېتىم ئىشقىيارنىڭ خوتۇنى يوقنىڭ جاڭجىلى بىلەن يامانلاپ كېتىپ قالدى . بىرنەچچە كۈندىن كېيىن بۇ ئىشتىن خەۋەر تاپقان باشلىق چاقچاققا يۆلەپ ئىشقىياردىن سورىدى :

— ئىشقىيار ئاخۇن ، چاقچاقچىنىڭ ئۆيىدە خوتۇن تۇرمامدۇ ، نېمە ؟

— توغرا دەيلا باشلىق ، — دېدى ئىشقىيار نامەت دەررۇ ، — چاقچاققا خوتۇن تۇرمايدىكەن ئەمەسمۇ !

چەككەن زاۋۇت

مېھماندارچىلىقتا لەڭمەن يېيىشىۋېتىپ ، بىرەيلەن لەڭمەننىڭ

خېمىرى ھەققىدە پاراڭ قىلدى :

— خېمىر غىچىرلايدىيا ؟

— چەككەن تۈگمەننىڭ ئۇنى ئىكەن - دە ، — دەپدى ئىشقىيار نامەت .

— ياقەي ، — دەپدى ساھىبخانا شۇئان ، — زاۋۇتنىڭ ئۇنى بۇ ، ماگىزىندىن ئەكەلدىمغۇ...

ئىشقىيار نامەت گېپىدىن يانمىدى...

— ئەمىسە ، چەككەن زاۋۇتنىڭ ئۇنى ئىكەن !

كۆزىمىزنى يۇمۇپ...

مەھەللە ئىچىدىن ئېقىپ ئۆتىدىغان ئۆستەڭنىڭ سۈيى بەكمۇ ناچارلاپ كەتكەن كۈنلەرنىڭ بىرىدە ، ئىشقىيار چايخانىدا چاي ئىچىپ ئولتۇراتتى ، شاگىرت بالا سۇ ئەكېلىش ئۈچۈن چېلەك كۆتۈرۈپ چىقىپ كېتىپ ، قۇرۇق قايتىپ كېلىپ چايخانا خوجايىنىدىن :
— ئۈستام ، سۇ بەك پاسكىنا ئىكەن ، قانداق قىلىمەن ، — دەپ سورىۋىدى ، ئۈستامسى :

— ھېچ گەپ يوق ، كۆزۈڭنى يۇمۇپلا ئېلىۋەر ، — دەپدى .
ئىشقىيار نامەت شۇ ئارىدا گەپ قىستۇردى :
— ئەكېلىۋەر بالام ، قاينانغان چېيىڭنىمۇ كۆزىمىزنى يۇمۇپلا ئىچىۋېرىمىز...

تاماکا تۇتۇش

ئىشقىيار نامەت مال سېتىۋاتقاندا بىراۋ ئۇنىڭغا ھىجىيىپ بىر تال تاماكا تۇتۇپ :
— بۇرادەر ، بىرەر جۈپ كالاچ ئالغىلى بولارمۇ ؟ — دەپ سورىدى :

ئىشقىيار دەررۇ يانچۇقىدىن ئىككى فۇڭ ئاقچا چىقىرىپ

ھېلىقى كىشىگە سۇندى - دە ، دېدى :
— كەچۈرسىز ، يېقىندىن بېرى كالاچ كەلمىدى !

كالا يىللىق

مەھەللە كومىتېتىنىڭ چوڭ يىغىنىدا يۇقىرىدىن كەلگەن
كادىرنىڭ گېپى تۈگىشىگە مەھەللە باشلىقى سۆز قىلىپ ، كادىرنىڭ
گېپىنى تەكرارلىغىلى تۇردى .

— بۇ ئاداشنىڭ نېمە قىلغىنى ؟ — دەپ غودۇڭشىدى ئىشقىيار
نامەتنىڭ يېنىدا ئولتۇرغان بىرى ، — كادىرنىڭ سۆزىنى باشقىدىن
دېگىلى تۇردىغۇ ؟
ئىشقىيار دېدى :

— بۇنىڭغا ئەجەبلەنمىسىڭىزمۇ بولىدۇ ، مەھەللە باشلىقىمىز
كالا يىللىق ، كۆشەشنى ياخشى كۆرىدۇ .

باقالمىغانى ئالساڭ

ئەترەت تەقسىماتى تولىمۇ تۆۋەن بولۇپ ، ئەل قاتارى ئىشقىيار
نامەتمۇ قەرزدار بولۇپ قالدى . قەرز قايتۇرۇش باشلانغاندا كادىرلار
ئۇنىڭ ھويلىسىغا كىردى - دە :

— ئىشقىياركا ، كالنى بەربىر باقالمايسىز ، قەرزگە
سۇندۇرۇپ بېرىڭ ، ئەكىتەيلى ، — دېدى .

— يوقسۇ ، — دېدى ئىشقىيار دەرھال ، — بۇ كالا بىز بىر
ئائىلىنىڭ تىرىكچىلىك يۆلەنچۈكى ، باقالمايدىغىنىمۇ ئۇ ئەمەس .
باقالمىغانى ئەكىتىدىغان بولساڭلار كالنى ئەمەس ، تۆت بالنى
ئەكىتىڭلار .

يەنە تۇمۇ تېگىپتۇ - دە

مەھەللىنىڭ خېلىلا مۆتۈەر بىر ئادىمى پات - پاتلا يۈز -

كۆزى پوكاندهك قىزارغان ھالدا دەلدەڭشىگىنچە مەھەللىگە قايتىدىكەن - دە ، سورىغانلارغا :

— تۇمۇ تېگىپ قالدى ، — دەپلا قويدىكەن ،
بىر قېتىم ئىشقىيار نامەت ھېلىقى مۆتۈەرنى باراڭ
ئاشخانىسىدىن ئۆلپەتلىرى بىلەن دەلدەڭشىپ ، يېتىلىشىپ ،
قىزارغان پېتى چىقماقنى كۆرۈپ قاپتۇ - دە ، ئالايتەن ئۇنىڭ
ئالدىغا بېرىپ :

— قېرىغاندا زادىلا ئۆزىڭنى ئايمايدىكەنسىز تەقسىر ، يەنە
تۇمۇ تەگكۈزۈۋاپسىز - ھە ؟ — دەپتۇ .

ئۆتمۈش تايىقى

«ئۆگىنىش كۇرسى» دا ناھەق تاياق يەپ كەلگەن ئىشقىيارغا
مەكتەپتىن يانغان بالىسى دېدى :
— دادا ، مەن بۈگۈن مەكتەپتە ئۆتمۈشنى ئەسلەش تامىقى
يېدىم .

— تازا جايدا بوپتۇ ، — دېدى ئىشقىيار نامەت ، — سەن
مەكتەپتە «ئۆتمۈش تامىقى» يەپسەن ، مەن ئاساسى قاتلامدا
«ئۆتمۈش تايىقى» يەپتىمەن !

ئەڭ ئالىي يوليورۇق

ئۆيدە يەيدىغىنى قالمىغان ئىشقىيار نامەت خالتىنى قولتۇققا
قىسىپ تۈگمەنگە مېڭىۋىدى ، يولدا قىزىل بەلگە تاقىغانلار ئۇنى
توسۇۋالدى :

— ئەڭ ئالىي يوليورۇقتىن بىرنى يادلا ، بولمىسا
ئۆتكۈزمەيمىز !

ئىشقىيار قولتۇقىدىكى خالتىنى ئېگىز كۆتۈردى - دە ،
ئوقۇدى :

ئەڭ ئالىي يوليورۇق ،
بىزنىڭ ئۆيدە نورما يوق .

مەيدان نېمىش قىلىدۇ

مەھەللىگە چۈشكەن خىزمەت گۈرۈپپىسىنىڭ باشلىقى
ئىشقىيار نامەتنى ئىدارىگە چاقىرىپ دەيدى :
— سەن كىم توي - تۆكۈنگە چاقىرسا بېرىۋېرىدىكەنسىنغۇ ،
مەيدان دېگەن نەرسە بارمۇ سەندە ؟
— بەللى ، — دەيدى ئىشقىيار ، — ئالاقانچىلىك سەيناسى بار
قورۇ - جايغا يېتىشەلمەيۋاتسام ، مەيدان نېمىش قىلىدۇ ، كادىر
ئەپەندى ؟

ئەرزنىڭ يارىشىقى

ئىشقىيار نامەتنىڭ ئىچىرىمەن بىر قوشنىسى مەلۇم بىر
ئىدارىگە باشلىق بولغاندىن كېيىن تېخىمۇ ئىچىدىغان بولۇپ
كەتتى . ئۆيىگىمۇ مېھماندارچىلىققا چاقىرغان باغاق بىلەن
سوۋغا - سالام ئۈزۈلمەي كېلىدىغان بولدى .
بىر كۈنى ئىشقىيار نامەت دەرۋازا ئالدىدا ئولتۇراتتى ، بىر
ھاجەتمەن بوۋاي ئەرز كۆتۈرۈپ كېلىپ ، ئىشقىيارنىڭ باشلىق
قوشنىسىنى سورىدى .
— نېمە ئىشىڭىز بار ئىدى ؟ — دەپ سورىدى ئىشقىيار ،
بوۋايدىن .

— بىر پارچە ئەرز تۇتاي دېۋىدىم ، — دەيدى بوۋاي ۋە
دەرد - ئەھۋالنى بىر قۇر سۆزلەپ بەردى .
شۇ چاغدا ئىشقىيار نامەت بوۋايغا ئەقىل كۆرسەتتى :
— ئەرزىنىمۇ ئەكىلىپسىز ، تاغا ، لېكىن يارىشىقىنى
ئەكەلمەيسىز ، ھازىر دىكىكىدە بېرىپ مۇنۇ دوقمۇشتىكى

ماگىزىندىن ئىككى بوتۇلكا ھاراق ئەكىلىپ ، ئاندىن باشلىققا كۆرۈنۈڭ . سىز ئۈنچىقىمىسىڭىزمۇ ، ئەرزىڭىز ئۆزى سۆزلەيدۇ .

بۇرۇت تاشلاش

بىر ئەدەپسىز يىگىت بازاردا ئىشقىيار نامەتكە ئۆزىچە «يۈرەك سىرى» نى تۆكتى :

— مەھەللىمىزدىكى بىر قىزغا ساقال تاشلىسام ، ئۇ زادىلا يېقىن كەلمەيۋاتىدۇ ، قانداق قىلسام بولار ؟
ئىشقىيار يىگىتكە مەسلىھەت كۆرسەتتى :
— بۇدا بۇرۇت تاشلاپ بېقىڭ ، ئۇناپ قالار .

بۈگۈندىن باشلاپ تۈزىتىمەن

تويىدا ئىشقىيار نامەت بىلەن بىر تاۋاققا قارىغان قۇۋ بىر ئادەم پولۇنى تاۋىقى بىلەن ئالدىغراق تارتىپ :
— توۋا ، ھەر ئادەمدە بىر مىجەز بولىدىكەن - دە ، مۇشۇ ئىشقىيار ئاخۇننىڭ پولۇ يېمەيدىغان ئادىتى بار دېسە ، — دەپ ئۆزى ھەدەپ يېگىلى تۇردى .
— توغرا دەيسىز ، بۇ راست ياخشى ئادەت ئەمەسكەن . بۈگۈندىن باشلاپ تۈزىتىمەن ، — دېدى ئىشقىيار نامەت ۋە نۆۋىتىدە تاۋاقنى بىراقلا ئالدىغا تارتتى .

ئاپتوبۇس ۋە كالاچ

ئىشقىيار نامەت بىر ياقا يۇرتقا بارغاندا كوچىدا يۈگۈرۈشۈپ يۈرگەن ئادەملەرنى كۆرۈپ ، يېنىدىكى بىرەيلەندىن سورىدى :
— بىرەر جېدەل بولىدىمۇ ، نېمە ؟
— ياقەي ، — دېدى ھېلىقى كىشى — ئاپتوبۇس ساقلاپ

تۇرغانلار ئۇ .

— مۇنداق دەڭ ، — دېدى ئىشقىيار ، — ئەمىسە بۇ يەردىكى ئاپتوبۇسقا يۈگۈرگەن كىشىلەر بىزنىڭ يۇرتتىكى كالاچ سانغان يەرگە يۈگۈرگەن ئادەملەردەك ئىتتىك يۈگۈرەلمەيدىكەن .

مەسلىھەت

ئىشقىيار نامەتنىڭ قوشنىسىنىڭ ئوغلى بىر مەھەل يېزىقچىلىققا قىزىقىپ قالدى .

— ئىشقىياركا ، يازاي دېسەم ھېچبىر «ياخشى ئىش ، ياخشى ئادەم» تېپىلمايۋاتىدۇ ، قانداق قىلسام بولار ؟ — دېدى ئۇ بىر كۈنى ئىشقىيار نامەتتىن مەسلىھەت سوراپ ، ئىشقىيار مەسلىھەت بەردى : — ھازىر كۆل بويىغا بارغىن - دە ، قىرغاقتىكى بالىلاردىن بىرنى ئەپلەپ سۇغا ئىتتىرۋەت ، كېيىن : «ئادەم قۇتقۇزۇڭلار» دەپ ۋارقىرا ، دەررۇ يازغۇدەك «ياخشى ئىش» چىقىدۇ !

يېغى بار گېزىت

مەدەنىيەت ئىنقىلابى مەزگىلىدە «پرىنسىپقا كۆتۈرۈش» قابىلىيىتىنى ئىشقا سېلىپ ، تالاي ئادەمنى كۆيدۈرگەن بىر مەھەللە ئاكتىپى ئىشقىيار نامەتتىن تاماكا ، سەرەڭگە ئالدى - دە ، گېزىتكە كەلگەندە بىر گېزىتنى تۇتۇپ بېقىپ :

— سىرى بار ئىكەن - ھە ، — دېدى .

— ھازىرقى گېزىتلەرنىڭ يېغى بار ئىكەن - ھە ؟ «تۆت كىشىلىك گۇرۇھ» چىقارغان گېزىتلەرنىڭ يېغى يوق ئىدى ، شۇنداقمۇ ؟ — دېدى ئىشقىيار نامەت ئەتەي ھېلىقى ئاكتىپقا .

پرىنسىپچى ئاكتىپ دەررۇ ھودۇقتى - دە ، گېزىتتىن بىرنى ئەمەس ئىككىنى سېتىۋېلىپ ، ئالدى - كەينىگە قارىماي كېتىپ قالدى .

بەش كالا

بىر چېقىمچى : «ئىشقىيار بىر يەكشەنبەدە مال بازىرىدىن بەش كالا ئالدى» دەپ ئۆگىنىش كۆرسىنىش باشلىقلىرىغا چاقتى. سوراق ۋاقتىدا ئىشقىيار نامەت چېقىمچىغا ئىزاھات بەردى :

— ئەتگەن مال بازىرىدا ماڭا ھۇۋۇششەك پارقىراپ قاراپ تۇرغىنىڭىزدا بىر قىزىل ئالا سىيرنى سودىلىشىپ ئېلىپ يېتىلەپ ماڭغىنىم راست . كېيىن ماڭا سايمەدەك ئەگىشىپ ماڭدىڭىز . خەنزۇ بازىرىنىڭ دوقمۇشىدا بىر دوقۇرۇشتۇق ، كالنى يەنە بىر كۆردىڭىز ، ئىككىما ؟ تاشلەپكىنىڭ ئالدىدا چەكچىيىپ قاراپ تۇراتتىڭىز ، تۈكۈرۈپ ئۆتۈپ كەتتىم ، يەنە شۇ قىزىل - ئالا كالنى كۆردىڭىز ، ئۈچما ؟ «ئۈچ يۇلتۇز» كارخانىسىنىڭ ئالدىدا كەينىمدىن يېتىشىپ كېلىپ ، كالنى بىر سىلاپ قويدىڭىز ، تۆتما ؟ ! مەھەللىگە كىرگىنىمدە قارسام ئاللىقاچان دەرۋازىنىڭ ئالدىدا ھىجىيىپ تۇرۇپسىز ، «نەچچە پۇل بولدى ؟» دەپ سورىدىڭىز ، بەشما ؟ يەنە نېمە گېپىڭىز بار ؟ چېقىمچى لەت بولدى ، ئىشەنگەنلەرگە سەت بولدى .

خاپا بولمايدىغانسىز

ئىشقىيارنىڭ بىر مەنەنچى قوشنىسى دائىم ئۇنى كىچىك بالىسىدەك ئىشقا بۇيرۇپ ئارقىدىنلا :
— خاپا بولمايدىغانسىز ؟ — دەپ سورايدىكەن . بىر قېتىملىق شۇنداق سوراقتىن كېيىن ئىشقىيار نامەت قوشنىسىغا شۇنداق جاۋاب قايتۇرۇپتۇ :
— يوقسۇ ، خاپا بولغۇچىلىكى يوق ئادەمدىن خاپا بولغاننىڭ نېمە پايدىسى ، قوشنام ؟ خاپا بولمايدىغانسىز ؟

پاك بولمىغان بولسا

مەدەنىيەت زور ئىنقىلابىنىڭ دەسلىپىدە ئىشقىيار نامەت ئەكسىلىنىقلاپچى قىلىنىپ تارتىپ چىقىرىلدى . يۇقىرىدىن كەلگەن كادىر ئاممىدىن پىكىر ئالغاندا ، ئىشقىياردىن سوراپ قالدى :

— مەھەللەڭلەردە نەچچە ئەكسىلىنىقلاپچى بار ؟
— مەھەللە بېشىدىكى پادىچىدىن باشقا ھەممىمىز ئەكسىلىنىقلاپچى ، — دېدى ئىشقىيار ئەھۋال تونۇشتۇرۇپ .
— ئۇ نېمىشقا ساق قالدى ؟ — دەپ سورىدى كادىر . ئىشقىيار نامەت جاۋاب بەردى :
— تەلەيسىز بايقۇش پاك ئىدى ، بولمىسا ئۇمۇ بۇ ئامەتتىن چەتتە قالمايتتى .

قالپاق

دۇپىگەي كادىرلىرى ئىشقىيار نامەتنى تارقاقلاشتۇرۇش ئويىپكىتى قىلىپ ، تۆۋەنگە چۈشۈردى . ئىككى ساقچى ئۇنىڭ لاقا - لۇقسىنى ماشىنىغا بېسىپ ، ئائىلىسى بىلەن قوشۇپ نازارەت ئاستىدا يىراق بىر يېزىغا ئاچقىپ قويۇپ ، ئۆزلىرى ئۇ يەردە بىر ھەپتە تاماشا قىلىپ قايتتى . ساقچىلار شەھەرگە كېلىپ ، بېكەتتە ئاپتوبۇستىن چۈشۈپلا ، تاماكا ، قەغەز سېتىپ ئولتۇرغان ئىشقىيارنى كۆرۈپ ئەرۋاھى ئۇچتى .

— ھەي ، ساڭا «بۇزۇق ئۇنسۇر» قالپىقىنى كىيىدۈرۈپ تاغقا ئاچقىنۇۋەتسەك ، نېمىشقا يېنىپ كېلىۋالدىڭ ؟ — دەپ گۆلەيدى ئۇلاردىن بىرى .

— ھەرقايسىلىرى كىيىدۈرۈپ قويغان قالپاقنى تاغدىكى مالخىيى يوق بىر مالچىغا بېرىۋېتىپ ، — دېدى ئىشقىيار نامەت خاتىرجەم ھالدا ، — يېڭىدىن يەنە بىرەر قالپاق ئالايىمىكىن ، دەپ

كەرگەندىم .

مىجەزنىڭ تۈۋىگە

بىر كۆرەڭ ئادەمنىڭ گېپى چىققاندا بىراۋ ئېيتتى :
— باشلىق بولماستا مىجەزى خېلى ياخشى نېمىدى ، باشلىق بولۇپ ، نېمىشكىن مىجەزى چاپسان ئاينىپ كەتتىغۇ - تاڭ !
— شۇنچىۋالا تېز ئاينىغىنىدىن قارىغاندا ، — دەپدى ئىشقىيار نامەت ، — مىجەزنىڭ تۈۋىگە قىغ كۆمگەن ئوخشايدۇ !

كەرەشنىۋاي قىمىز

مەھەللىنىڭ بەغباش يىگىتلىرى پىۋىنى قىمىز دەپ ئىمامغا ئىچۈرۈۋەتتى . بىر چاغدا ئىمام يېنىدىكى ئىشقىيار نامەتكە قاراپ دەپدى :
— ئىشقىيار ئاخۇن ، مۇنۇ نېمىغۇ جاننىڭ راھىتى ئىكەن ، بىراق رەڭگى بىرقىسىملا ، راست قىمىزمدۇ يا...؟
باياتىن ئىمامنىڭ ساددىلىقىغا ئىچىدە كۈلۈپ ئولتۇرغان ئىشقىيار ئۇنىڭغا ئېيتتى :
— ئىچۈپرىڭ تەقسىر ، كەرەشنىۋاي قىمىز ، دېگەن مانا شۇ !

ئىدارىسىنى تاپالمايۋاتمەن

ئىشقىيار نامەتنىڭ بويىغا بىر جاراھەت چىقىپ قېلىپ ، ئىككى يىلغىچە بارمىغان يەر ، كۆرسەتمىگەن ئادىمى قالمىدىيۇ ، زادىلا ساقايتالمىدى . بىر قېتىم ئۇزاق ۋاقىت كۆرۈشمىگەن بىر ئاغىنىسى ئۇنىڭكىگە كېلىپ قېلىپ ، جاراھىتىنى كۆرۈپ ، كايىدى :

— شۇنچىۋالا ۋاقىتتىن بېرى نېمىشقا داۋا قىلمايسەن ؟

— داۋا قىلاي دېگەندىم ، ئاغىنە ، — دېدى ئىشقىيار ، —
بىراق كاساپەتنىڭ نەق ئىدارىسىنى شۇ كەمگىچە تاپالماي يۈرىمەن .

بىزنىڭ ياتاققا ئەكىلىدىكەن - دە

«ئۆگىنىش كۇرسى» دا ياتقاندا ، ئىشقىيار نامەت بىر كۈنى
ياتاقداشلىرى بىلەن مۇڭلىرىنى ئېيتىشىپ ئولتۇراتتى ، تالادىن يىغا
ئاڭلاندى :

— ۋاي جىگىرىم ، ئىشكى تار ، دېرىزىسى يوق ، تامىقى يوق ،
ئوچىقى يوق ئۆيگە ئەكىتىۋاتىمىزغۇ سېنى !!!
— بۇرادەرلەر ، — دېدى ئىشقىيار ئورنىدىن سەكرەپ
قوپۇپ ، — بىزنىڭ ياتاققا ئەكىلىۋاتامدۇ نېمە ؟

ئارقا ئىشكىتىن كىرىپ

كىچىككەنە بىر ئىشنى ئايلاپ ھەل قىلالىمىغان ئىشقىيار نامەت
باشلىقنىڭ سوۋغا - سالام بەرگەنلەرگە باشقىچە مۇئامىلە
قىلىۋاتقىنىنى كۆرۈپ ، ئۇنىڭدىن سورىدى :

— باشلىق ، چۈشتىن كېيىن بۆلۈمىڭىزدە بولامسىز ؟
— گېپىڭىز بولسا ھازىرلا دېمەمسىز ؟ — دېدى باشلىق
ئەجەبلىنىپ ، — چۈشتىن كېيىننى سوراپ نېمە قىلاتتىڭىز ؟
— شۇ تۇرقدا ئالدى ئىشكىتىن كىرىپ قاپتىمەن ، — دېدى
ئىشقىيار نامەت ، — چۈشتىن كېيىن ئارقا ئىشكىتىن كىرىپ
دەيدىغان گېپىمنى شۇ چاغدا دەيمىكىن ...

دەللال

ئىشقىيار نامەت جان بېقىش ئۈچۈن مال بازىرىدا ئانچە - مۇنچە
دەللاللىق قىلىپ يۈرگەن كۈنلىرىنىڭ بىرىدە ، مەھەللە كادىرلىرى

ئاھاللەرنىڭ تۇرمۇش ئەھۋالىنى تەكشۈرۈشكە كەلگەن بىر باشلىقنى ئۇنىڭ ئۆيىگە ئېلىپ كىردى . باشلىق ئىشقىيارنىڭ ئۆيى ئىچىگە تەكشى نەزەر تاشلىغىنىچە سورىدى :

— تۇرمۇشىڭىز قانداق ، نەدە ئىشلەيسىز ؟

— تۇرمۇشىمىز ھەرقايسىلىرى تىلىگەندەك ، — دېدى ئىشقىيار نامەت ، — ئىدارەمنى سورىسلا ، ئوبلاستلىق مال بازىرىدا ئىشلەيمەن .

ئىشقىيارنىڭ قوشنىسى

بىراۋ ئىشقىيارنىڭ بىر قوشنىسى ھەققىدە ئۇنىڭدىن سوراپ قالدى :

— شۇ قوشنىڭىزنىڭ نېمە ئالاھىدىلىكى بار ؟

— ئالاھىدىلىكى تولا ، — دېدى ئىشقىيار ، — ئەڭ مۇھىم ئالاھىدىلىكى ئەتىگەندە ئويغىنىپ ، بىرەر كىشىنى ئاساسىي قاتلامغا چىقىشتۇرۇۋېتىپ كېلىپ ، ئاندىن ئەتىگەنلىك چېپىنى ئىچىدۇ .

چاقچاقنىڭ پايدىسى

كىشىلەر ئىشقىياردىن سورىدى :

— ئۆمرىڭىزدە چاقچاقتىن لوققىدە پايدا كۆرگەن ۋاقتىڭىز بولغانىدى ؟

— بولمادىغان ، — دېدى ئىشقىيار نامەت ۋە ھېكايە قىلدى ، — بىر قېتىم پالانى تۇماقچىدىن بەش سومغا بىر تۇماقنى نېسى ئالدىم - دە ، بازارغا ئاپىرىپ ، ئالتە سومغا گۈپىدە ئۇرۇپ ، خەجلىدىم ، تۇماقچى نەچچە سۈيلەپ پۇلىنى ئالدىم . بىر كۈنى ئۇ تۇماق كۆتۈرۈپ كېتىۋاتقان يېرىدە يەنە ماڭا ئۇچراپ قالدى - دە ، ھېلىقى پۇلىنى سورىدى . مەن گەپنى چاقچاققا ئۇرۇپ : «ۋاي ئاپئاق ئاكا ، قىرىق يىل كېزىك بولۇپ تۈكى قالمىغان تۇماقنى

تېخىچە ساتالماپسىز - دە! « دېۋىدىم ، تۇماقچى غەزەپتىن تىترىگىنىچە قولدىكى تۇماقنى ماڭا ئاتتى . ئۇنى كويىپدە تۇتۇۋالدىم - دە ، تۇماق بازىرىغا يول ئالدىم .

بىز يۈرگەن كوچىلار

ئىشقىيار نامەت ئۆيلىنىپ بىر مەزگىلدىن كېيىن خوتۇنى :
— بازارغا بارسىڭىز سۈپۈرگە ئالغاچ كېلەرسىز ، ئۆي سۈپۈرىدىغانغا سۈپۈرگە يوقكەن ، — دېدى .
— سۈپۈرگە دەمسىنا؟ — دېدى ئىشقىيار ئەجەبلىنىپ ، —
ئۆزۈڭ تويىڭ ئالدىدا نېمە دېگەن؟
— نېمە دەپتىمەن؟ — خوتۇنىمۇ ئەجەبلەندى .
— توي قىلمىغان چاغلىرىمىزدا ئىككىمىز بىرگە بولۇپ قالساقلا : «پار يۈرگەن كوچىلارنى ، سۈپۈرەي ساچم بىلەن» دەپ ناخشا ئېيتاتتىڭغۇ؟ مانا ئەمدى شۇنداق سۈپۈرۈۋەرەمسەن؟ بىز يۈرگەن كوچىلار مۇشۇغۇ!

قورساق ئاغرىقى

مەھەللىدىن بىر ئايلىق خالسانە ئۆستەڭ چېپىش ئەمگىكىگە ئىشقىيار نامەتكىمۇ باغاق كەلدى . ئەمگەك ئورنىدا ئىش ئېغىر بولغىنىغا قارىماي ، بەرگەن تاماققا زادىلا قورساق تويمايتتى . قورساق ئاچلىقىغا چىدىمىغان ئىشقىيار بىر كۈنى «ئاغرىپ قالدىم» دەپ ئىشقا چىقىمىدى . دوختۇر ئۇنىڭ ياتىقىغا كىرىپ تەكشۈردى .
— نەرىڭىز ئاغرىيدۇ ، تاغا؟
— قورسىقىم .
— قانداق ئاغرىۋاتىدۇ؟ — دوختۇر يەنە سورىدى .
ئىشقىيار نامەت جاۋاب بەردى :
— ئېچىپ ئاغرىۋاتىدۇ .

ئەمىسە يۆتەلمەڭ

ئىشقىيار نامەتنى تېۋىپلىقتىن خەۋىرى بار دەپ ئاڭلىغان بىراۋ
ئۇنىڭغا ھالىنى ئېيتتى :

— يۆتەلسەملا ئىچى - قارىنىم سانجىقلىشىپ ئاغرىپ
چىدىيالىمەن ، قانداق قىلسام بولار ؟
ئىشقىيار جىددىي قىياپەتتە بىمارغا مەسلىھەت بەردى :
— ئۇنداق بولسا زادىلا يۆتەلمەڭ !

دۇمىتراڭدى رېن

ئىشقىيار نامەت ساتالمىغان بىر دۇتارنى قولتۇقىغا قىستۇرۇپ
بازاردىن كەچ قايتىپ كېلىۋاتسا ، يولدا ئۇنى بىرنەچچە قوراللىق
ئىسيانچى توسۇۋاپتۇ - دە ، ئارىدىن بىرى :
— نى شېمى رېن ؟ — دەپ ۋارقىراپ سوراپتۇ .
ئىشقىيار قىلچە ھودۇقماي دۇتارنى چالغاندەك قىلىپ ،
ئىسيانچىلارغا جاۋاب قايتۇرۇپتۇ :
— كۆرمىدىڭمۇ ، مەن توپىغا ماڭغان ئوتتۇز يىللىق
دۇمىتراڭدى رېن .

تەسەللى

ئاغزى تولىمۇ بېزەپ بىراۋ كۆپچىلىكنىڭ ئالدىدا ئاغزىنى
بۇزۇپ ، ئادىتى بويىچە ئەپۇ سورىدى .
— ھېچقىسى يوق ، — دېدى ئىشقىيار نامەت تەسەللى
بېرىپ ، — ئەسلىي سىز ئۇ بىرنىمىنى ئاغزىڭىزغا ئالماقچى ئەمەس
ئىدىڭىز ، ئۇ ئۆزى ئاغزىڭىزغا كىرىپ قالدى .

خۇدايىم بۇيرۇسا سېنىڭ ئېرىڭ

لەڭمەن سوزۇۋاتقان خوتۇننىڭ يېنىدا ئولتۇرغان ئىشقىيار نامەت :

— ئىككى تەخسە يەۋەتمىسەم ، — دەۋەردى ، خوتۇنى كايىپ :
— خۇدايىم بۇيرۇسا دېسە ، — دېسىمۇ پەرۋا قىلمىدى . شۇ
ئارىدا دەرۋازا قېقىلىپ ، مەھەللە قوغداش ھەيئىتى ئۇنى چاقىرىپ
ئەكەتتى . مەھەللە كومىتېتىدا يوقلاڭ دەۋاغا چېتىلىپ
ئەلىياتقۇغچە ئاۋارە بولغان ئىشقىيار بىر چاغدا ئۆيگە يېتىپ
كېلىپ ، دەرۋازىنى ئۇردى .
— كىم ئۇ ؟ — دېدى ئايالى ئەنسىز ۋارقىراپ . ئىشقىيار
ئايالىدىنمۇ ئەنسىز ئاھاڭدا جاۋاب قايتۇردى :
— ئىشكىنى ئاچ خوتۇن ، خۇدايىم بۇيرۇسا سېنىڭ ئېرىڭ .

ماڭىمۇ سۇ چېچىڭ

جۇسادۇيدىكىلەرنىڭ قوغلىشىدىن قاچقان ئىشقىيار نامەت مال
سالغان ئىشكاپنى مۇرىسىگە ئارتىپ بازاردىن بىر تار كوچىغا
بۇرۇلدى . دە ، بولالمىغان يېرىدە بىر پاكارتامدىن ئارتىلىۋىدى ،
تەرەت ئېلىۋاتقان بىر بوۋاينىڭ ئۈستىگەلا چۈشتى . بۇ تۇيۇقسىز
پالاكەتتىن بوۋاي ھوشىدىن كەتتى . ئىشقىيار بوۋاينىڭ يۈزىگە سۇ
چېچىپ ، ئۇنى ھوشىغا كەلتۈردى . بوۋاي ئورنىدىن تۇرۇپ :
— يائىلا ، نېمە بالا بۇ ؟ — دېيىشىگە ئىشقىيار ئۆزىنى يەرگە
تاشلاپ :
— بولۇڭ تاغا ، ماڭىمۇ سۇ چېچىڭ ، — دېدى .

ئۇقۇشۇش ۋە ئۇقۇشماسلىق

ناھىيىگە بىر ئىش بىلەن چىققان ئىشقىيار نامەت قايتىشىدا

گۆش ئالغاچ كېتەي ، دەپ قاسساپ دۈكىنغا يولۇقۇۋىدى ، دۈكان ئېتىك ئىكەن .

— بۈگۈن ناھىيىدە مال سويمايدىغانلىقىنى ئۇقمايتتىڭىزمۇ؟ — دېدى شۇ يەردە ئولتۇرغان بىر سېتىقچى —
— ئۇنىغۇ ئۇقاتتىم ، — دېدى ئىشقىيار ، — لېكىن بۇ يەردىكىلەرنىڭ بۈگۈن گۆش يېمەيدىغانلىقىنى ئۇقمايدىكەنمەن .

ئەڭ ياخشى ناغرا

«تۆگە» لەقەملىك بىر ئادەم ئىشقىيار نامەتنىڭ بىر مەزگىل ناغرا كېرىپ ، جاھاندارچىلىق قىلغانلىقىنى ئاڭلاپ قېلىپ ، بىر كۈنى چوڭ سورۇندا مەسخىرىلىك ئاھاڭدا ئۇنىڭدىن سورىدى :
— ئىشقىيار ئاخۇن ، سىلنى بەلەن ناغرىچى ئىدى دەيدۇ ، ئەڭ نوچى ناغرىنى نېمىنىڭ تېرىسىدە كېرەتتە ، ئېشەكنىڭكىدىمۇ؟
— يوقسۇ ، — دېدى ئىشقىيار نامەت دەرھال ، — ئەڭ نوچىسىنى تۈگىنىڭ تېرىسىدە كېرەتتە .

قاقتىن چاپان

بىر كۆرەڭ يىگىت بازاردا يېڭى كىيگەن خۇرۇم چاپىنىنى بىر باشتىن ماختاپ كېلىپ ، ئىشقىيارنىڭ ئالدىدا توختىدى . يىگىت ئېغىزىنى ئاچقۇچە ئىشقىيار نامەت ئۇنىڭدىن سورىدى :
— ئۇكا ، سىزگە ھۆكۈمەت رەخت بېلىتى تارقاتمىدىمۇ؟
— نېمىگە دەيدىلا؟ — يىگىت ھەيران بولدى .
— ھېچنېمىگە ، — دېدى ئىشقىيار ، — يايما قاقتىن چاپان كىيىۋالغىنىڭىزغا قاراپ دەيمەن - دە !

سۆگەتنىڭ پوققى

كېچىدە يالغۇز كېلىۋاتقان ئىشقىيارنىڭ ئالدىغا يوچۇن

ئادەملەر ئۇچراپ قالدى . ئىشقىيار دەرھال ئېرىق بويىدىكى سۆگەتكە چاپلىشىپ تۇرۇۋالدى .

— كىمەن؟ — دەپ سورىدى يۈچۈن كىشىلەر .

— سۆگەتنىڭ پوققىمەن ، — دېدى ئىشقىيار .

— سۆگەتنىڭ پوققىمۇ گەپ قىلامدۇ؟ تولا ئادەمنى

كولدۇرلاتما! — يۈچۈن ئادەملەر پوپوزا قىلدى . ئىشقىيار نامەت ھودۇقماستىن جاۋاب بەردى :

— سىلەر گەپكە تۇتۇۋاتساڭلار ، قانداق قىلىمەن ئەمەسە؟ !

بىرىنچى مەسلىھەت

بىر ئادەم ئىشقىيارنى تېۋىپ دەپ ئاڭلاپ ، كېسىلنى كۆرسەتكىلى كېلىپ دېدى :

— قارىمامسىز ھەم قىزىمەن ، ھەم تىترەپ توڭلايمەن .

— كېيىنكىسىگە ئامال شۇ ، — دېدى ئىشقىيار ، —

قېلىنراق كىيىنىڭ !

— ئاۋۋالقىسىغىچۇ؟ — دەپ سورىدى بىمار .

ئىشقىيار ئېيتتى :

— ئاۋۋال بىرىنىڭ مەنپەئىتىنى كۆرۈپ باقماسىز؟ !

ئايلىنىپ يۈرۈپ سېتىۋېرىڭلار

ئىشقىيار نامەت كوچىدا كېتىۋاتسا ئالدىدىن بويۇنلىرىغا ھەددىدىن زىيادە يوغان تاختاي ئېسىلىپ ، سازايى قىلىنىپ يۈرگەن بىرنەچچە تونۇش ناۋاي چىقىپ قاپتۇ . ناۋايلاردىن بىرى ئىشقىيارغا كۆزىنى قىسىپ سالام قىلغانىكەن ، ئىشقىيار نامەت ئاستا پىچىرلاپ ئۇنىڭغا دەپتۇ :

— راسا ئوقەتنىڭ پەيتىكەن ، بويۇنۇڭلاردا تاختاي بولغاندىن

كېيىن چانمايدۇ ، ئايلىنىپ يۈرۈپ ئاننى سېتىۋېرىڭلار .

سز باشلىق بولمىغاندەمۇ

توي قىلىش ئۈچۈن قىزىل قەغەزگە بارغان ئىشقىيار نامەتتى
رايون كادىرى يوقىلاڭ رەسمىيەتلەرنى چىقىرىپ ، ئولا يول
ماڭدۇرۇپ ، تۆت - بەش كۈنگىچە راسا ئاۋارە قىلىۋەتتى . يەنە بىر
قېتىملىق «ئەتە كېلىڭلار» دا ئەلىمنى ئىچىگە سىغدۇرالمىغان
ئىشقىيار كادىرغا دەيدى :

— بۇنداق قىلىۋەرسىڭىز بويتاقچىلىقنىڭ ئۆزىمۇ تىنچ
ئوخشايدۇ ، ئۇكا ، بىلەمسىز ، سىز قىزىل خەت كەسمىگەندىمۇ خەق
خوتۇن ئېلىپ ، خوتۇن قويۇۋېتىپ يۈرگەن !

مۇڭگۈز

مال بازىرىدا ئورۇقلۇقىدىن يىقلاي يىقلاي دەپ قالغان
قوچقارنى ماختاۋاتقان ساتارمەندىن ئىشقىيار سورىدى :
— بۇرادەر ، مۇشۇ يوغان مۇڭگۈز بۇ قوچقارنىڭ
ئۆزىنىڭكىمۇ ؟

— ئۆزىنىڭ بولماي باشقا بىرنىڭ بولامتى ئەمەسمە ؟ — دەپ
تېرىكتى ساتارمەن ، — تۇغۇلغاندا بىللە چۈشكەن مۇڭگۈز بۇ !
— يالغان ئېيتماڭ ، — دەيدى ئىشقىيار نامەت ، —
قوچقىرىڭىزنىڭ ھالىغا قارىغاندا ، تېرەك مازاردىكى كونا مۇڭگۈزنى
ئۇنىڭغا تاقاپ بازارغا ئەكەپسىز !

ئۇرۇشۇش

خوتۇننىڭ ئۇرۇشقا قىلىقىدىن زېرىككەن ئىشقىيار نامەت بىر
قېتىملىق جاڭجالدا ئەتەي تەتۈرلۈك قىلىپ ، ئۈچ - تۆت كۈنگىچە
جېدەلنى بېسىلدۈرمىدى . ئېرىنىڭ كۈتۈلمىگەن تەرسالقىدىن
ھەيران بولغان خوتۇن ئاخىر سورىدى :

— قانداق ئادەمسىز ، ئۇرۇش دېسە تۆت كۈنمۇ ئۇرۇشامسىز ؟
— قىزىقكەنسەن ، — دېدى ئىشقىيار ، — شۇمۇ ئۇرۇشۇش
بوپتىمۇ ؟ بىلەمسەن ، سوۋېت بىلەن گېرمان نەچچە يىل ئۇرۇشقان ؟

خاتىرجەم ئۇيقۇ

ئىشقىيار نامەت «ئۆگىنىش كۇرسى» دىن قويۇپ بەرگەن كۈنى
ئالدىراپ ئۆيگە كېتىۋاتسا بىر تونۇشى ئۇچراپ قاپتۇ — دە ، ئۇنىڭ
ھالىنى سورىمايلا ئۆز ھالىنى ئېيتىشقا باشلاپتۇ :
— دوختۇردىن كېلىۋاتمەن قاراڭ ، مەيلى ئۆيدە ياتاي ، مەيلى
سالقىنداپ ھويلىدا ياتاي ، زادىلا ئۇخلىيالمىمەن ، ئۇيقۇسىزلىق
بىر بالا بولدى . ئېيتىڭغا ، ئادەم قايسى كۈنى بىر خاتىرجەم ئۇخلار ؟
— «ئۆگىنىش كۇرسى» دىن چىققان كۈنى ، — دەپتۇ
ئىشقىيار ۋە يولىغا راۋان بوپتۇ .

ئەڭ چوڭ باشلىق

جەمئىيەتتە پارخورلۇق ئەۋج ئېلىپ كەتكەن كۈنلەردە ،
ئىشقىيارنىڭ دېگەن نەرسىنى تېپىپ كېلىۋاتقىنىغا ھەيران بولغان
بازاردىكى ئوقەتچىلەر بىر كۈنى ئۇنىڭدىن سورىدى :
— نەدىن بىرىمىنى تۇتسىڭىز ، شۇنى يۇلۇپ كېلىدىكەنسىز ،
شەھەردىكى ھەممە باشلىقنى تونۇمسىز ، نېمە ؟
— ھەممە باشلىقنى تونۇمايمەن ، ئەمما ھەممىسىنىڭ
باشلىقنى تونۇيمەن ، — دېدى ئىشقىيار .
— ئۇ باشلىق كىم ، نەدە ؟ — سورىدى ئوقەتچىلەر
تۇشمۇتۇشتىن قىزىقىپ .
— ئىشقىيار نامەت يانچۇقىدىن بىر تۇتام پۇلنى ئېلىپ
كۆرسىتىپ :
— ئۇ باشلىق مانا مۇشۇ ، مەيەردە ! — دېدى .

[General Information]

书名=笑话精粹 维吾尔文

SS号=40232548

